

# ਖਬਰਾਂ

**ਮਾਮਲਾ ਲਹਿੰਬਰ ਸਿੰਘ ਦੀ ਵਾਪਸੀ ਦਾ  
ਜਿਹੜੇ ਕਹਿੰਦੇ ਸੀ ਖੜਾਂਗੇ ਨਾਲ ਤੇਰੇ, ਛੱਡ ਕੇ ਮੈਦਾਨ ਭੱਜ ਗਏ...!**

ਸਰੀ (ਅਕਾਲ ਗਾਰਡੀਅਨ ਬਿਊਰੋ) – ਸਥਾਨਕ ਪੰਜਾਬੀ ਭਾਈਚਾਰੇ ਦੀ ਬਹੁਗਿਣਤੀ ਮੁੱਢ ਤੋਂ ਹੀ ਲਹਿੰਬਰ ਸਿੰਘ ਦੀ ਭਾਰਤ ਵਾਪਸੀ ਦਾ ਵਿਰੋਧ ਕਰਦੀ ਸੀ ਅਤੇ ਉਸਨੂੰ ਮਨੁੱਖੀ ਅਧਿਕਾਰਾਂ ਦੇ ਆਧਾਰ 'ਤੇ ਕੈਨੇਡਾ 'ਚ ਸ਼ਰਨ ਦੇਣ ਦੀ ਹਾਮੀ ਸੀ ਅਤੇ ਅੱਜ ਵੀ ਇਹ ਬਹੁਗਿਣਤੀ ਉਸੇ ਸਟੈਂਡ 'ਤੇ ਖੜ੍ਹੀ ਹੈ ਪਰ ਇਸ ਬਹੁਗਿਣਤੀ ਨੂੰ ਆਪਣੇ ਮਗਰ ਲਾ ਕੇ ਚਾਰ ਦਿਨ ਦੇ ਚੌਧਰੀ ਬਣੇ ਲੀਡਰ ਨੇ ਯੂ-ਟਰਨ ਮਾਰ ਕੇ ਇੱਕ ਵਾਰ ਫਿਰ ਵਾਰਸ ਸ਼ਾਹ ਦੀ ਕਹਾਵਤ, “ਵਾਰਸ ਸ਼ਾਹ ਨਾ ਆਦਤਾਂ ਜਾਂਦੀਆਂ ਨੇ.....” ਨੂੰ ਸੱਚ ਕਰ ਦਿੱਤਾ ਹੈ।

ਭਾਰੀ ਬਰਫਬਾਰੀ ਵਿੱਚ ਰੈਲੀਆਂ ਕਰਨ ਵਾਲੇ, ਏਅਰਪੋਰਟ 'ਤੇ ਚੱਕਾ ਜਾਮ ਕਰਨ ਵਾਲੇ ਅਤੇ ਆਪਣੀ ਹੱਡ-ਭੰਨਵੀਂ ਕਮਾਈ 'ਚੋਂ ਦਾਨ ਦੇਣ ਵਾਲੇ ਲੋਕਾਂ ਨੇ ਜਦੋਂ ਸਾਊਥ ਏਸ਼ੀਅਨ ਹਿਊਮਨ ਰਾਈਟਸ ਕਮੇਟੀ ਦੇ ਪ੍ਰਧਾਨ ਸ. ਹਰਪਾਲ ਸਿੰਘ ਨਾਗਰਾ ਉਰਫ ਹਰਪਾਲ ਸਿੰਘ ਘੁੱਮਣ ਵਲੋਂ ਮਾਰੀ ਯੂ-ਟਰਨ ਦੇ ਬਿਆਨ ਸੁਣੇ ਤਾਂ ਉਨ੍ਹਾਂ ਨੂੰ ਆਪਣੇ ਕੰਨਾਂ 'ਤੇ ਯਕੀਨ ਨਾ ਆਇਆ।

ਗੌਰਤਲਬ ਹੈ ਕਿ ਕੈਨੇਡਾ ਦੇ ਕਾਨੂੰਨ ਨੂੰ ਭੰਗ ਕਰਕੇ ਵੈਨਕੂਵਰ ਏਅਰਪੋਰਟ ਤੋਂ ਲਹਿੰਬਰ ਸਿੰਘ ਨੂੰ ਮੋੜ ਕੇ ਜਿੱਤ ਦੇ ਡੰਕੇ ਵਜਾਉਣ ਵਾਲੇ ਸ. ਨਾਗਰਾ ਨੇ ਆਪਣੇ ਤਾਜ਼ਾ ਬਿਆਨ 'ਚ ਕਿਹਾ ਹੈ ਕਿ ਲਹਿੰਬਰ ਸਿੰਘ ਨੂੰ ਕੁਝ ਮਾਲੀ ਮੱਦਦ ਦੇ ਕੇ ਪੰਜਾਬ ਭੇਜਣਾ ਹੀ ਬਿਹਤਰ ਹੈ। ਇੱਥੇ ਹੀ ਬਸ ਨਹੀਂ ਢੀਠਤਾਈ ਦੀਆਂ ਸਾਰੀਆਂ ਹੱਦਾਂ ਪਾਰ ਕਰਦਿਆਂ ਸ. ਨਾਗਰਾ ਨੇ ਆਪਣੇ ਸੱਦੇ 'ਤੇ ਏਅਰਪੋਰਟ 'ਤੇ ਕੀਤੀ ਰੈਲੀ ਬਾਰੇ ਵੀ ਇਹੀ ਕਿਹਾ ਹੈ ਕਿ ਅਜਿਹਾ ਨਹੀਂ ਹੋਣਾ ਚਾਹੀਦਾ ਸੀ, ਇਸ ਨਾਲ ਭਾਈਚਾਰੇ ਦਾ ਅਕਸ ਖਰਾਬ ਹੋਇਆ ਹੈ।

ਇੱਥੇ ਇਹ ਦੱਸਣਯੋਗ ਹੈ ਕਿ ਇਸ ਤੋਂ ਪਹਿਲਾਂ ਵੀ ਸ. ਨਾਗਰਾ ਕਈ ਵਾਰ ਸ਼ੋਸ਼ੇ ਛੱਡ ਕੇ ਲੋਕਾਂ ਨੂੰ ਮਗਰ ਲਾ ਚੁੱਕੇ ਹਨ। 1980 ਵਿਆਂ ਵਿੱਚ ਕੈਨੇਡਾ ਅੰਦਰ ਖਾਲਿਸਤਾਨ ਦੀ ਲਹਿਰ ਦੇ ਅਖੌਤੀ ਮੋਢੀਆਂ 'ਚੋਂ ਇੱਕ ਰਹੇ ਸ. ਨਾਗਰਾ ਅਕਸਰ ਖਾਲਿਸਤਾਨ ਦੀ ਜੰਗ ਜਿੱਤ ਲੈਣ ਦੇ ਦਮਗਜ਼ੇ ਮਾਰਿਆ ਕਰਦੇ ਸਨ। ਅਕਸਰ ਸ. ਨਾਗਰਾ ਇਸ ਜੰਗ ਨੂੰ ਜਿੱਤਣ ਲਈ ਤਿਆਰ ਬਰ ਤਿਆਰ ਦਰਜਨਾਂ ਟੈਂਕਾਂ ਅਤੇ ਹਵਾਈ ਜਹਾਜ਼ਾਂ ਦੀ ਗੱਲ ਕਰਿਆ ਕਰਦੇ ਸਨ ਪਰ ਉਹ ਟੈਂਕ ਅਤੇ ਜਹਾਜ਼ ਕਿੱਥੇ ਗਏ? ਇਸ ਬਾਰੇ ਤਾਂ ਸ. ਨਾਗਰਾ ਹੀ ਦੱਸ ਸਕਦੇ ਹਨ।

ਲੋਅਰ ਮੇਨਲੈਂਡ ਵਿੱਚ ਕੁਰਸੀਆਂ-ਤੱਪੜਾਂ ਦਾ ਮਾਮਲਾ ਗਰਮਾਇਆ ਤਾਂ ਵੀ ਸ. ਨਾਗਰਾ ਮੋਹਰੀਆਂ 'ਚ ਸਨ।

ਗੁਰਦੁਆਰਾ ਚੋਣਾਂ ਮੌਕੇ ਲੰਮਾ ਕੋਟ ਪਾ ਕੇ ਸ. ਨਾਗਰਾ ਨੇ ਸਵੇਰੇ ਹੀ ਨਤੀਜਿਆਂ ਦੀਆਂ ਭਵਿੱਖਬਾਣੀਆਂ ਕਰ ਦੇਣੀਆਂ ਅਤੇ ਫਿਰ ਦੁਪਹਿਰ ਬਾਅਦ ਕਿਤੇ ਲੱਭਣਾ ਈ ਨਹੀਂ। ਪ੍ਰੋ. ਦਵਿੰਦਰਪਾਲ ਸਿੰਘ ਭੁੱਲਰ ਦੀ ਫਾਂਸੀ ਮੁਆਫੀ ਅਤੇ ਰਿਹਾਈ ਨੂੰ ਸਰਅੰਜਾਮ ਦੇਣ ਦਾ ਮਾਮਲਾ ਕੋਈ ਬਹੁਤਾ ਪੁਰਾਣਾ ਨਹੀਂ। ਤਕਰੀਬਨ 3-4 ਸਾਲ ਪਹਿਲਾਂ ਸ. ਨਾਗਰਾ ਨੇ ਸਾਊਥ ਏਸ਼ੀਅਨ ਹਿਊਮਨ ਰਾਈਟਸ ਕਮੇਟੀ ਦੇ ਬੈਨਰ ਥੱਲੇ ਵੱਡੇ-ਵੱਡੇ ਫੈਂਟਰ ਮਾਰਦਿਆਂ ਅੱਜ ਭਲਕੇ ਹੀ ਪ੍ਰੋ. ਦਵਿੰਦਰਪਾਲ ਸਿੰਘ ਭੁੱਲਰ ਦੀ ਬਾਂਹ ਕੌਮ ਨੂੰ ਫੜਾਉਣ ਦੀਆਂ ਗੱਪਾਂ ਮਾਰੀਆਂ ਸਨ। ਕਦੇ ਵਾਜਪਾਈ ਨਾਲ ਅਤੇ ਕਦੇ ਅਡਵਾਨੀ ਨਾਲ ਮੀਟਿੰਗਾਂ ਕੀਤੀਆਂ। ਵੈਨਕੂਵਰ ਦੇ ਕਈ ਕਹਿੰਦੇ-ਕਹਾਉਂਦੇ ਅਖੌਤੀ ਖਾਲਿਸਤਾਨੀਆਂ ਦੇ ਮੌਕੇ ਦੀ ਭਾਜਪਾ ਸਰਕਾਰ ਅੱਗੇ ਗੋਡੇ ਟਿਕਵਾਏ। ਪ੍ਰੋ. ਭੁੱਲਰ ਅੱਜ ਵੀ ਜੇਲ੍ਹ ਵਿੱਚ ਫਾਂਸੀ ਦੀ ਉਡੀਕ ਕਰ ਰਿਹਾ ਹੈ ਪਰ ਇਨ੍ਹਾਂ ਲੀਡਰਾਂ ਨੇ ਮੁੜ ਕਦੇ ਉਸ ਦੀ ਗੱਲ ਹੀ ਨਹੀਂ ਕੀਤੀ।

ਫਿਰ ਮਾਮਲਾ ਚੁੱਕ ਲਿਆ ਭਾਰਤ ਸਰਕਾਰ ਵਲੋਂ ਸਿੱਖਾਂ ਦੀਆਂ ਬਣਾਈਆਂ ਕਾਲੀਆਂ ਸੂਚੀਆਂ ਖਤਮ ਕਰਵਾਉਣ ਦਾ। ਪਹਿਲਾਂ ਨਿਊਯਾਰਕ ਅਤੇ ਫਿਰ ਵੈਨਕੂਵਰ 'ਚ ਭਾਜਪਾ ਵਲੋਂ ਅਮਰੀਕਾ 'ਚ ਥਾਪੇ ਗਏ ਅੰਬੈਸਡਰ ਐਟ-ਲਾਰਜ ਭੀਸ਼ਮ ਅਗਨੀਹੋਤਰੀ ਨਾਲ ਸਮਾਗਮ ਕਰਕੇ ਵੱਡੇ-ਵੱਡੇ ਬਿਆਨ ਦਾਗੇ ਗਏ।

ਅੰਤ ਹੋਇਆ ਕੀ, 'ਖਾਲਿਸਤਾਨ' ਕਹਿਣ ਵਾਲੇ ਕਈ ਨਾਮੀ ਲੀਡਰਾਂ ਦੇ ਨਾਮ ਤਾਂ ਕਾਲੀਆਂ ਸੂਚੀਆਂ 'ਚੋਂ ਨਿਕਲ ਗਏ ਪਰ ਮਗਰ 'ਜ਼ਿੰਦਾਬਾਦ' ਕਹਿਣ ਵਾਲੇ ਕਈ ਆਮ ਸਿੱਖਾਂ ਦੇ ਨਾਮ ਅਜੇ ਵੀ ਕਾਲੀਆਂ ਸੂਚੀਆਂ 'ਚ ਦਰਜ ਹਨ। ਉਲਟਾ ਇਹ ਸੂਚੀ ਹੋਰ ਵਧਣ ਲੱਗੀ ਹੈ, ਜਿਸ ਦੀ ਮਿਸਾਲ 'ਪੰਜਾਬ ਗਾਰਡੀਅਨ' ਦੇ ਸੰਪਾਦਕ ਸ. ਹਰਕੀਰਤ ਸਿੰਘ ਕੁਲਾਰ ਨੂੰ ਇਸ ਸੂਚੀ 'ਚ ਸ਼ਾਮਲ ਕਰਨਾ ਹੈ।

ਫਿਰ ਮਾਮਲਾ ਚੁੱਕ ਲਿਆ ਗਿਆ ਪਾਕਿਸਤਾਨ ਦੀ ਕੋਟ ਲੱਖਪਤ ਜੇਲ੍ਹ 'ਚ ਨਜ਼ਰਬੰਦ ਸਰਬਜੀਤ ਦੀ ਰਿਹਾਈ ਦਾ। ਹਰ ਵਾਰ ਦੀ ਤਰ੍ਹਾਂ ਉਹੀ ਬਿਆਨ, 'ਆਹ ਕਰ ਦਿਆਂਗੇ, ਉਹ ਕਰ ਦਿਆਂਗੇ, ਗੱਲ ਹੋ ਗਈ ਹੈ, ਬੱਸ ਛੱਡਿਆ ਸਮਝੋ।' ਪਰ ਹੋਇਆ ਅੰਤ ਫਿਰ ਉਹੀ। ਸਰਬਜੀਤ ਅਜੇ ਵੀ ਪਾਕਿਸਤਾਨ ਦੀ ਜੇਲ੍ਹ 'ਚ ਬੈਠਾ ਹੈ ਪਰ ਉਸਦਾ ਚਾਰ ਦਿਨ ਨਾਮ ਜਪ ਕੇ ਵਾਹ ਵਾਹ ਕਰਵਾਉਣ ਵਾਲੇ ਸ. ਨਾਗਰਾ ਅਤੇ ਉਨ੍ਹਾਂ ਦੇ ਸਾਥੀਆਂ ਨੇ ਮੁੜ ਕੇ ਕਦੇ ਨਹੀਂ ਦੱਸਿਆ ਬਈ ਸਰਬਜੀਤ ਦਾ ਹੁਣ ਕੀ ਹਾਲ ਹੈ?

ਫਿਰ ਮਸਲਾ ਆ ਗਿਆ ਲਹਿੰਬਰ ਸਿੰਘ ਦਾ। ਇਸ ਮਸਲੇ 'ਚ ਸ. ਹਰਪਾਲ ਸਿੰਘ ਨਾਗਰਾ ਨੇ ਕਿਹੜੀਆਂ-ਕਿਹੜੀਆਂ ਫੜ੍ਹਾਂ ਮਾਰੀਆਂ ਸਨ, ਇਸ ਬਾਰੇ ਪਾਠਕਾਂ ਨੂੰ ਬਹੁਤਾ ਦੱਸਣ ਦੀ ਲੋੜ ਨਹੀਂ ਕਿਉਂਕਿ ਸਾਰਿਆਂ ਨੇ ਰੇਡੀਓ, ਟੀ. ਵੀ. 'ਤੇ ਇਹ ਫੜ੍ਹਾਂ ਖੁਦ ਸੁਣੀਆਂ ਹਨ ਅਤੇ ਅਖਬਾਰਾਂ 'ਚ ਬਿਆਨ ਖੁਦ ਪੜ੍ਹੇ ਹਨ।

ਲਹਿੰਬਰ ਸਿੰਘ ਨੂੰ ਪੈਸੇ ਦੇ ਕੇ ਵਾਪਸ ਭੇਜਣ ਦੀ ਗੱਲ ਕਰਨ ਦੀ ਜੇ ਕੋਈ ਜ਼ੁਰਅਤ ਕਰਦਾ ਤਾਂ ਉਸਨੂੰ 'ਗਦਾਰ' ਸਮਝਿਆ ਜਾਂਦਾ। ਬਥੇਰੇ ਲੋਕਾਂ ਨੇ ਕਿਹਾ ਕਿ ਭਾਰਤ ਵਿੱਚ ਲਹਿੰਬਰ ਸਿੰਘ ਦਾ ਬਹੁਤ ਵਧੀਆ ਇਲਾਜ ਹੋ ਸਕਦਾ ਹੈ ਅਤੇ ਇੰਨੇ ਪੈਸਿਆਂ ਨਾਲ ਉਹ ਸਾਰੀ ਉਮਰ ਵਧੀਆ ਰੋਟੀ ਪਾਣੀ ਚਲਾ ਸਕਦਾ ਹੈ। ਪਰ ਇਨ੍ਹਾਂ ਇਹੀ ਅੜੀ ਰੱਖੀ ਕਿ, "ਸਹੇ ਦੀਆਂ ਲੱਤਾਂ ਈ ਤਿੰਨ ਹਨ, ਚੌਥੀ ਹੈ ਈ ਨਹੀਂ।"

ਆਖਿਰ ਹੁਣ ਲਹਿੰਬਰ ਸਿੰਘ ਦੇ ਹੀ ਦੱਸਣ ਮੁਤਾਬਿਕ ਸ. ਹਰਪਾਲ ਸਿੰਘ ਨਾਗਰਾ ਉਸਨੂੰ ਸਲਾਹਾਂ ਦੇ ਰਹੇ ਹਨ ਕਿ ਪੰਜਾਬ ਵਾਪਸ ਚਲਿਆ ਜਾ, ਨਹੀਂ ਤਾਂ 50,000 ਡਾਲਰ ਦਾ ਬੈਂਡ ਜੋ ਭਰਿਆ ਹੈ, ਉਹ ਜ਼ਬਤ ਹੋ ਜਾਵੇਗਾ। ਇਸ 50,000 ਡਾਲਰ ਦੇ ਬੈਂਡ ਵਿੱਚ ਸ. ਨਾਗਰਾ ਨੇ ਕਿੰਨੇ ਡਾਲਰ ਪਾਏ ਹਨ? ਇਹ ਵੀ ਸ. ਨਾਗਰਾ ਹੀ ਜਾਣਦੇ ਹਨ ਜਾਂ ਵਾਹਿਗੁਰੂ। ਸ. ਨਾਗਰਾ ਅਨੁਸਾਰ 12,900 ਡਾਲਰ ਸਿਹਤ ਸੰਭਾਲ ਅਧਿਕਾਰੀਆਂ ਦਾ ਦੇਣ ਵਾਲਾ ਪਿਆ ਹੈ। ਜੇ ਇਹ ਬਿੱਲ ਨਾ ਭਰਿਆ ਗਿਆ ਤਾਂ ਫਰੇਜ਼ਰ ਹੈਲਥ ਅਥਾਰਿਟੀ ਵਾਲੇ ਪ੍ਰੈਸ ਕਾਨਫਰੰਸ ਕਰਕੇ ਪੰਜਾਬੀ ਭਾਈਚਾਰੇ ਦੀ ਬਦਨਾਮੀ ਕਰ ਦੇਣਗੇ। ਲਹਿੰਬਰ ਸਿੰਘ ਲਈ ਡਾਲਰਾਂ ਦੀ ਛਾਂ ਕਰਨ ਦੇ ਦਾਅਵੇਦਾਰ ਕੀ ਹੁਣ 12,900 ਡਾਲਰ ਦਾ ਬਿੱਲ ਵੀ ਨਹੀਂ ਭਰ ਸਕਦੇ?

ਹੁਣ ਜਲੰਧਰ ਦੇ ਗੁਰੂ ਨਾਨਕ ਮਿਸ਼ਨ ਹਸਪਤਾਲ 'ਚ 200 ਡਾਲਰ ਦੇ ਪ੍ਰਤੀ ਮਹੀਨਾ ਖਰਚੇ 'ਤੇ ਲਹਿੰਬਰ ਸਿੰਘ ਦਾ ਵਧੀਆ ਇਲਾਜ ਸ. ਨਾਗਰਾ ਨੂੰ ਹੁੰਦਾ ਦਿਸਦਾ ਹੈ ਪਰ ਇਹੀ ਸਲਾਹ ਜਦੋਂ ਭਾਈਚਾਰੇ ਦੇ ਕੁਝ ਦਾਨਿਸ਼ਮੰਦ ਸਿਆਣੇ ਦਿੰਦੇ ਸਨ ਤਾਂ ਉਨ੍ਹਾਂ ਨੂੰ ਝਈਆਂ ਲੈ ਲੈ ਪੈਂਦੇ ਸਨ।

ਸ. ਨਾਗਰਾ ਦੇ ਇਸ ਦੋਗਲੇਪਣ ਨੂੰ ਲੈ ਕੇ ਸਥਾਨਕ ਭਾਈਚਾਰੇ 'ਚ ਡਾਢਾ ਰੋਸ ਪਾਇਆ ਜਾ ਰਿਹਾ ਹੈ। ਸ. ਨਾਗਰਾ ਦੀ ਇਸ ਕਾਰਵਾਈ 'ਤੇ ਸਭ ਤੋਂ ਵੱਧ ਔਖੇ ਉਹੀ ਲੋਕ ਹਨ, ਜੋ ਸ. ਨਾਗਰਾ ਦੇ ਸੱਦੇ 'ਤੇ ਜਾਂਦੇ ਰਹੇ।

ਵੈਨਕੂਵਰ ਏਅਰਪੋਰਟ 'ਤੇ ਹੋਈ ਰੈਲੀ ਵਿੱਚ ਸ਼ਾਮਲ ਇੱਕ ਵਿਅਕਤੀ ਯਾਦਵਿੰਦਰ ਸਿੰਘ ਅਨੁਸਾਰ ਹੁਣ ਜਦੋਂ ਉਹ ਵੇਲਾ ਯਾਦ ਆਉਂਦਾ ਹੈ ਤਾਂ ਲੱਤਾਂ ਕੰਬਦੀਆਂ ਹਨ। ਸ਼ਰੇਆਮ ਉਸ ਦਿਨ ਕੈਨੇਡਾ ਦਾ ਕਾਨੂੰਨ ਛਿੱਕੇ ਟੰਗ ਕੇ ਸਰਕਾਰ ਵਿਰੋਧੀ ਨਾਅਰੇਬਾਜ਼ੀ ਕੀਤੀ ਗਈ। ਜੇਕਰ ਉੱਥੇ ਕੋਈ ਸ਼ਰਾਰਤੀ ਅਨਸਰ ਏਅਰਪੋਰਟ 'ਤੇ ਕਿਸੇ ਤਰ੍ਹਾਂ ਦਾ ਨੁਕਸਾਨ ਕਰ ਦਿੰਦਾ ਤਾਂ ਬੇਕਾਬੂ ਭੀੜ ਕੁਝ ਵੀ ਕਰ ਸਕਦੀ ਸੀ। ਜਿਸ ਦਾ ਸਿਹਰਾ ਵੀ ਸਿੱਖਾਂ ਸਿਰ ਬੰਨਿਆ ਜਾਣਾ ਸੀ।

ਇਸ ਮਸਲੇ ਨਾਲ ਕਰੀਬ ਤੋਂ ਜੁੜੇ ਰਹੇ ਇੱਕ ਨੌਜਵਾਨ ਸੁਖਵੰਤ ਸਿੰਘ ਦਾ ਕਹਿਣਾ ਹੈ ਕਿ ਸ. ਨਾਗਰਾ ਨੂੰ ਹੁਣ ਪ੍ਰਤੀਤ ਹੋ ਰਿਹਾ ਹੈ ਕਿ ਏਅਰਪੋਰਟ 'ਤੇ ਕੀਤੀ ਰੈਲੀ ਨਾਲ ਸਿੱਖਾਂ ਦਾ ਅਕਸ ਖਰਾਬ ਹੋਇਆ ਹੈ। ਕੀ ਇਸ ਰੈਲੀ ਦਾ ਮਨੋਰਥ ਅਸਲ ਵਿੱਚ ਇਹੀ ਨਹੀਂ ਸੀ?

ਇਸ ਦੌਰਾਨ ਲਹਿੰਬਰ ਸਿੰਘ ਦੇ ਹੱਕ 'ਚ 40 ਹਜ਼ਾਰ ਤੋਂ ਵੱਧ ਪਟੀਸ਼ਨਾਂ ਸਾਈਨ ਕਰਨ ਵਾਲੇ ਸਮਰਥਕਾਂ ਅਤੇ ਕਈ ਆਗੂਆਂ ਨੇ ਤਾਜ਼ਾ ਵਿਵਾਦ ਨੂੰ ਮੰਦਭਾਗਾ ਕਰਾਰ ਦਿੱਤਾ ਹੈ। ਸਾਊਥ ਏਸ਼ੀਅਨ ਹਿਊਮਨ ਰਾਈਟਸ ਦੇ ਹੀ ਇੱਕ ਹੋਰ ਆਗੂ ਸੀਤਲ ਕਲੇਰ ਨੇ ਜ਼ੋਰਦਾਰ ਸ਼ਬਦਾਂ 'ਚ ਕਿਹਾ ਹੈ ਕਿ ਉਨ੍ਹਾਂ ਦੀ ਸੰਸਥਾ ਲਹਿੰਬਰ ਸਿੰਘ ਨੂੰ ਵਾਪਸ ਭੇਜਣ ਦੇ ਮਾਮਲੇ 'ਚ ਕੋਈ ਸਮਝੌਤਾ ਕਰਨ ਲਈ ਤਿਆਰ ਨਹੀਂ। ਇਸ ਵੇਲੇ ਉਪਰੋਕਤ ਸੰਗਠਨ ਲਹਿੰਬਰ ਸਿੰਘ ਦੇ ਮਸਲੇ 'ਤੇ ਵੰਡਿਆ ਜਾ ਚੁੱਕਾ ਹੈ।

ਇਸ ਦੌਰਾਨ ਕੁਝ ਸਮਾਂ ਪਹਿਲਾਂ ਪ੍ਰਮੁੱਖ ਸੰਸਥਾਵਾਂ ਵਲੋਂ ਇਸ ਮਾਮਲੇ 'ਚ ਸਪੋਕਸਮੈਨ ਬਣਾਏ ਗਏ ਹਰਜਾਪ ਸਿੰਘ ਗਰੇਵਾਲ ਦਾ ਕਹਿਣਾ ਹੈ ਕਿ ਚੀਨੀ, ਜਪਾਨੀ, ਮੂਲਵਾਸੀ, ਨਰਸ ਯੂਨੀਅਨ, ਲੇਬਰ ਕਾਂਗਰਸ ਅਤੇ ਧਾਰਮਿਕ ਸੰਗਠਨਾਂ ਦੇ ਸਮਰਥਨ ਨਾਲ ਅਪਾਹਜ ਵਿਅਕਤੀ ਨੂੰ ਇਨਸਾਫ ਦਿਵਾਉਣ ਲਈ ਹਮਾਇਤ 'ਚ ਲਗਾਤਾਰ ਵਾਧਾ ਹੋ ਰਿਹਾ ਹੈ। ਉਨ੍ਹਾਂ ਕਿਹਾ ਕਿ ਲਹਿੰਬਰ ਸਿੰਘ ਦਾ ਮਾਮਲਾ ਮਨੁੱਖੀ ਹੱਕਾਂ ਦਾ ਮੁੱਦਾ ਹੈ, ਨਾ ਕਿ ਪੈਸੇ ਇਕੱਠੇ ਕਰਨ ਦਾ। ਲਹਿੰਬਰ ਸਿੰਘ ਦੇ ਮਾਮਲੇ 'ਤੇ ਸਟੈਂਡ ਬਦਲਣ ਵਾਲੇ ਲੋਕ ਗਲਤ ਬਿਆਨਬਾਜ਼ੀ ਕਰ ਰਹੇ ਹਨ।

ਅਪਾਹਜ ਲਹਿੰਬਰ ਸਿੰਘ ਨੂੰ ਕਈ ਮਹੀਨਿਆਂ ਤੱਕ ਸੰਭਾਲਣ ਵਾਲੇ ਗੁਰਦੁਆਰਾ ਸਾਹਿਬ ਕਲਗੀਧਰ ਦਰਬਾਰ ਐਬਟਸਫੋਰਡ ਦੇ ਪ੍ਰਧਾਨ ਭਾਈ ਸਵਰਨ ਸਿੰਘ ਗਿੱਲ ਨੇ ਕਿਹਾ ਕਿ ਲਹਿੰਬਰ ਸਿੰਘ ਦੇ ਮਸਲੇ 'ਤੇ ਲੋਕਾਂ ਨੂੰ ਗੁੰਮਰਾਹ ਨਾ ਕੀਤਾ ਜਾਵੇ ਅਤੇ ਮਨੁੱਖੀ ਅਧਿਕਾਰਾਂ ਲਈ ਸੰਘਰਸ਼ ਜਾਰੀ ਰੱਖਿਆ ਜਾਵੇ। ਪ੍ਰਾਪਤ ਜਾਣਕਾਰੀ ਅਨੁਸਾਰ ਜਦੋਂ ਲਹਿੰਬਰ ਸਿੰਘ ਨੂੰ ਸ. ਹਰਪਾਲ ਸਿੰਘ ਨਾਗਰਾ ਦੇ ਬਦਲੇ ਵਤੀਰੇ ਦਾ

ਅਹਿਸਾਸ ਹੋਇਆ ਤਾਂ ਉਹ ਸਾਰਾ ਦਿਨ ਰੋਂਦਾ ਰਿਹਾ। ਜੇਕਰ ਅੱਜ ਤੋਂ ਚਾਰ ਮਹੀਨੇ ਪਹਿਲਾਂ ਹੀ ਲਹਿੰਬਰ ਸਿੰਘ ਵਾਪਸ ਮੁੜ ਜਾਂਦਾ ਤਾਂ ਭਾਈਚਾਰੇ ਨੇ ਸ਼ਰਤੀਆ ਉਸ ਨੂੰ ਚੋਖੀ ਮਾਇਕ ਇਮਦਾਦ ਦੇ ਦੇਣੀ ਸੀ ਪਰ ਹੁਣ ਇਸ ਮੰਝਧਾਰ ਵਿੱਚ ਫਸੀ ਬੇੜੀ ਦੇ ਮਲਾਹਾਂ ਦੇ ਦੋਗਲੇਪਣ ਕਾਰਨ ਬਹੁਤ ਥੋੜ੍ਹੇ ਵਿਅਕਤੀ ਮਾਇਕ ਸਹਾਇਤਾ ਦੇਣ ਲਈ ਤਿਆਰ ਹੋਣਗੇ, ਜਿਸ ਦਾ ਸਿੱਧਾ ਨੁਕਸਾਨ ਅਪਾਹਜ ਲਹਿੰਬਰ ਸਿੰਘ ਅਤੇ ਉਸ ਦੇ ਬੱਚਿਆਂ ਨੂੰ ਹੋਇਆ ਹੈ। ਬੱਚਿਆਂ ਦਾ ਹਾਲ ਚਾਲ ਪੁੱਛਣ ਗਏ ਲੀਡਰਾਂ ਵਲੋਂ ਲਿਜਾਏ ਗਏ ਕਿੱਲੇ ਸੇਬਾਂ ਦੇ ਨਾਲ ਉਹ ਕਿੰਨੇ ਕੁ ਦਿਨ ਢਿੱਡ ਭਰਨਗੇ ?

**ਕੈਨੇਡੀਅਨ ਪੰਜਾਬੀਆਂ ਦੀ ਬੋਲੀ ਵਾਂਗ ਹੁਣ ਕੁਸ਼ਤੀਆਂ 'ਚ ਵੀ ਬੱਲੇ ਬੱਲੇ**  
**ਬੀ. ਸੀ. ਕੁਸ਼ਤੀ ਮੁਕਾਬਲਿਆਂ ਵਿੱਚ ਪੰਜਾਬੀ ਪਹਿਲਵਾਨ 'ਚੈਂਪੀਅਨ' ਬਣੇ**

ਵੈਨਕੂਵਰ (ਪ੍ਰੋ. ਗੁਰਵਿੰਦਰ ਸਿੰਘ ਧਾਲੀਵਾਲ) - ਕੈਨੇਡਾ ਵਸਦੇ ਪੰਜਾਬੀਆਂ ਨੇ ਜਿੱਥੇ ਮਾਂ-ਬੋਲੀ ਪੰਜਾਬੀ ਨੂੰ ਪ੍ਰਮੁੱਖ ਸਥਾਨ ਦਿਵਾਉਣ ਵਾਸਤੇ ਜ਼ੋਰਦਾਰ ਹੰਭਲਾ ਮਾਰਿਆ ਹੈ, ਉੱਥੇ ਉਨ੍ਹਾਂ ਕੁਸ਼ਤੀਆਂ ਦੇ ਮੈਦਾਨ ਵਿੱਚ ਵੀ, ਗੋਲਡ ਮੈਡਲਾਂ ਦੀ ਝੜੀ ਲਾ ਕੇ ਬੱਲੇ-ਬੱਲੇ ਕਰਵਾ ਦਿੱਤੀ ਹੈ। ਪੰਜਾਬੀ ਪਹਿਲਵਾਨਾਂ ਨੇ ਬ੍ਰਿਟਿਸ਼ ਕੋਲੰਬੀਆ ਦੇ ਸ਼ਹਿਰ ਪੋਰਟਅਲਬਰਨੀ 'ਚ ਹੋਏ ਰਾਜ ਪੱਧਰੀ ਕੁਸ਼ਤੀ ਮੁਕਾਬਲਿਆਂ 'ਚ 'ਚੈਂਪੀਅਨਸ਼ਿਪ' ਜਿੱਤ ਲਈ ਹੈ। ਬੀ. ਸੀ. ਦੇ ਪੰਜਾਬੀ ਕੁਸ਼ਤੀ ਅਥਲੀਟਾਂ ਨੇ ਸ਼ਾਨਦਾਰ ਕਾਰਗੁਜ਼ਾਰੀ ਵਿਖਾਉਂਦਿਆਂ ਸਭ ਤੋਂ ਵੱਧ ਤਮਗੇ ਜਿੱਤ ਕੇ, ਨਵਾਂ ਇਤਿਹਾਸ ਸਿਰਜਿਆ ਹੈ। ਬੀ. ਸੀ. ਸੂਬੇ ਦੀ ਰੈਸਲਿੰਗ ਚੈਂਪੀਅਨਸ਼ਿਪ ਜਿੱਤਣ 'ਚ ਮੋਹਰੀ ਭੂਮਿਕਾ ਨਿਭਾਉਣ ਵਾਲੇ ਪਹਿਲਵਾਨਾਂ ਨੂੰ ਹੁਣ ਕੌਮੀ ਪੱਧਰ ਤੇ ਕੁਸ਼ਤੀ ਮੁਕਾਬਲਿਆਂ ਲਈ ਭੇਜਿਆ ਜਾਵੇਗਾ।

'ਬ੍ਰਿਟਿਸ਼ ਕੋਲੰਬੀਆ ਰੈਸਲਿੰਗ ਕੰਪੀਟੀਸ਼ਨ' ਦੇ ਟਾਈਟਲ ਹੇਠ ਹੋਏ ਰਾਜ ਪੱਧਰੀ ਘੋਲ ਮੁਕਾਬਲਿਆਂ 'ਚ ਸਭ ਤੋਂ ਵੱਧ ਗੋਲਡ ਮੈਡਲ ਖਾਲਸਾ ਰੈਸਲਿੰਗ ਕਲੱਬ ਸਰੀ ਨੇ ਜਿੱਤੇ ਹਨ। ਖਾਲਸਾ ਕਲੱਬ ਦੇ ਕੋਚ ਬਲਵੀਰ ਸਿੰਘ ਢੇਸੀ (ਸ਼ੀਰੀ ਪਹਿਲਵਾਨ) ਅਤੇ ਜਸਪਾਲ ਸਿੰਘ ਸਹੋਤਾ ਨੇ ਪੱਤਰਕਾਰਾਂ ਨਾਲ ਗੱਲਬਾਤ ਕਰਦਿਆਂ ਕਿਹਾ ਕਿ ਪੰਜਾਬੀ ਪਹਿਲਵਾਨ ਹਰਵੀ ਸਹੋਤਾ ਨੂੰ ਬੀ. ਸੀ. ਦੀ 'ਸਰਵੋਤਮ ਪਹਿਲਵਾਨ' ਐਲਾਨਿਆ ਗਿਆ ਹੈ। ਉਸਨੇ ਇਸ ਵਾਰ ਸਣੇ ਬ੍ਰਿਟਿਸ਼ ਕੋਲੰਬੀਆ ਦੇ ਰਾਜ ਪੱਧਰੀ ਮੁਕਾਬਲਿਆਂ 'ਚ 5 ਗੋਲਡ ਮੈਡਲ ਹਾਸਲ ਕੀਤੇ ਹਨ, ਜੋ ਕਿ ਇੱਕ ਰਿਕਾਰਡ ਹੈ। ਸੂਕਾ ਚਾਹਲ ਨੇ 38 ਕਿੱਲੋ ਭਾਰ 'ਚ ਸੋਨ ਤਮਗਾ ਜਿੱਤਿਆ ਹੈ।

ਜੂਨੀਅਰ ਬਲਵਿੰਦਰ ਸਿੰਘ (ਫਿੱਛੂ) ਸਹੋਤਾ ਬੀ. ਸੀ. ਦਾ ਚੈਂਪੀਅਨ ਬਣਿਆ ਹੈ, ਜਦਕਿ ਉਸ ਨੇ ਪਹਿਲਾਂ ਵੀ ਕੌਮੀ ਪੱਧਰ 'ਤੇ ਮੈਡਲ ਜਿੱਤੇ ਹਨ। ਮਨਜੋਤ ਸਿੰਘ ਸੰਧੂ ਨੇ ਬੀ. ਸੀ. ਖੇਡਾਂ 'ਚ ਰੈਸਲਿੰਗ ਦਾ ਗੋਲਡ ਮੈਡਲ ਜਿੱਤਿਆ ਹੈ, ਚੇਤੇ ਰਹੇ ਕਿ ਮਨਜੋਤ ਸਿੰਘ ਸੰਧੂ ਪੈਨ ਅਮਰੀਕਨ ਖੇਡਾਂ ਦੌਰਾਨ, ਦੋ ਗੋਲਡ ਮੈਡਲ ਜਿੱਤ ਕੇ ਕਾਮਯਾਬ ਰਿਹਾ ਹੈ। ਅਖਾੜੇ ਦੇ ਪਹਿਲਵਾਨ ਗੁਰਦੀਪ ਸਿੰਘ ਬੀਸਲਾ ਨੇ ਗੋਲਡ ਮੈਡਲ ਜਿੱਤਿਆ ਹੈ, ਜਦਕਿ ਇਸ ਤੋਂ ਪਹਿਲਾਂ ਵੀ ਬੀਸਲਾ ਨੇ ਬੀ. ਸੀ. ਅਤੇ ਕੈਨੇਡਾ ਦੀ ਚੈਂਪੀਅਨਸ਼ਿਪ ਜਿੱਤੀ ਹੈ।

ਕੁੱਲ ਪੰਜ ਗੋਲਡ ਮੈਡਲ ਜਿੱਤ ਕੇ ਖਾਲਸਾ ਕਲੱਬ ਮੋਹਰੀ ਰਹਿ ਕੇ ਬੀ. ਸੀ. ਦਾ ਚੈਂਪੀਅਨ ਬਣਿਆ ਹੈ।

ਮੀਰੀ ਪੀਰੀ ਰੈਸਲਿੰਗ ਕਲੱਬ, ਜੋ ਕਿ ਸ਼ਹੀਦ ਭਾਈ ਭੁਪਿੰਦਰ ਸਿੰਘ ਕੂਨਰ ਅਖਾੜੇ ਨਾਲ ਸਬੰਧਿਤ ਹੈ, ਵਲੋਂ ਰਾਜ ਪੱਧਰੀ ਮੁਕਾਬਲਿਆਂ 'ਚ 4 ਗੋਲਡ ਮੈਡਲ ਜਿੱਤੇ ਗਏ ਹਨ। ਅਖਾੜੇ ਦੇ ਮਾਲਕ ਕੁਲਵਿੰਦਰ ਸਿੰਘ ਕੂਨਰ ਅਤੇ ਕੋਚ ਸੁੱਚਾ ਸਿੰਘ ਮਾਨ ਨੇ ਦੱਸਿਆ ਕਿ ਮਨਦੀਪ ਸਿੰਘ ਸੰਧੂ ਨੇ ਗੋਲਡ ਮੈਡਲ ਜਿੱਤਿਆ ਹੈ, ਜਦਕਿ ਵੱਖ ਵੱਖ ਮੁਕਾਬਲਿਆਂ 'ਚ ਪਹਿਲਾਂ ਵੀ ਉਹ ਚੰਗੇ ਰੈਸਲਰ ਵਜੋਂ ਜੇਤੂ ਰਹਿ ਚੁੱਕੇ ਹਨ। ਦੋ ਵਾਰ ਕੌਮੀ ਗੋਲਡ ਮੈਡਲ ਜਿੱਤਣ ਵਾਲੇ ਹੈਰੀ ਪੁਰੇਵਾਲ ਨੇ ਇਸ ਵਾਰ ਵੀ ਸੋਨ ਤਮਗਾ ਜਿੱਤਿਆ ਹੈ। ਵੈਸਟਰਨ ਕੈਨੇਡਾ ਚੈਂਪੀਅਨਸ਼ਿਪ ਦੇ ਜੇਤੂ ਚੰਨਮੀਤ ਸਿੰਘ ਫੂਲਕਾ ਨੇ ਵੀ ਗੋਲਡ ਮੈਡਲ ਜਿੱਤਿਆ ਹੈ।

ਦੋ ਵਾਰ ਕੈਨੇਡਾ ਦਾ ਚੈਂਪੀਅਨ ਅਤੇ ਦੋ ਵਾਰ ਹੀ ਬ੍ਰਿਟਿਸ਼ ਕੋਲੰਬੀਆ ਦਾ ਚੈਂਪੀਅਨ ਬਣਨ ਵਾਲਾ ਕੇਸਧਾਰੀ ਸਿੱਖ ਨੌਜਵਾਨ ਗੁਰਜੋਤ ਸਿੰਘ ਕੂਨਰ ਬੀ. ਸੀ. ਦਾ ਮੁੜ ਚੈਂਪੀਅਨ ਬਣਿਆ ਹੈ। ਇਸ ਤੋਂ ਇਲਾਵਾ ਗੁਰੂ ਹਰਗੋਬਿੰਦ ਰੈਸਲਿੰਗ ਕਲੱਬ ਸਰੀ ਨੇ, ਮੁਕਾਬਲਿਆਂ 'ਚ ਕੈਨੇਡਾ ਅਤੇ ਬੀ. ਸੀ. ਦੇ ਚੈਂਪੀਅਨ ਸਤਿੰਦਰ ਸਿੰਘ ਵਿਰਕ ਨੇ ਇਸ ਵਾਰ ਵੀ ਗੋਲਡ ਮੈਡਲ ਜਿੱਤਿਆ ਹੈ। ਅਖਾੜੇ ਦੇ ਮੁਖੀ ਸਤਿਨਾਮ ਸਿੰਘ ਜੌਹਲ ਅਨੁਸਾਰ ਜੁਗਰਾਜ ਬਤਰਾ ਨੇ ਕੁਸ਼ਤੀ ਮੁਕਾਬਲਿਆਂ 'ਚ ਚਾਂਦੀ ਦਾ ਅਤੇ ਅਰਜਨ ਸਿੰਘ ਗਿੱਲ ਨੇ ਥਾਂਜ ਮੈਡਲ ਜਿੱਤਿਆ ਹੈ। ਗੁਰੂ ਗੋਬਿੰਦ ਸਿੰਘ ਰੈਸਲਿੰਗ ਕਲੱਬ ਦੇ ਮੁਖੀ ਅਤੇ ਕੋਚ ਬੂਟਾ ਸਿੰਘ ਢੀਂਡਸਾ ਅਨੁਸਾਰ ਸਿਲਵਰ ਮੈਡਲ ਜੇਤੂਆਂ 'ਚ ਅੰਮ੍ਰਿਤ ਸੁੰਢ, ਮਨਦੀਪ ਸਿੰਘ ਗਿੱਲ, ਸੰਨੀ ਸਿੰਘ ਢੀਂਡਸਾ ਅਤੇ ਨਵਨੀਤ ਦੁੱਲਟ ਸਮੇਤ ਜੇਤੂ ਸ਼ਖਸੀਅਤਾਂ ਦੀ ਸ਼ਮੂਲੀਅਤ ਹੈ। ਸਿਲਵਰ ਮੈਡਲ ਜਿੱਤਣ ਵਾਲਿਆਂ 'ਚ ਮੀਰੀ ਪੀਰੀ ਰੈਸਲਿੰਗ ਕਲੱਬ ਦਾ ਜਸਮੀਤ ਸਿੰਘ ਫੂਲਕਾ ਸ਼ਾਮਲ ਹਨ, ਜਦਕਿ ਲਵਦੀਪ ਸਿੰਘ ਸੰਧੂ ਨੇ ਤਾਂਬੇ ਦਾ ਤਮਗਾ ਜਿੱਤਿਆ ਹੈ। ਪੰਜਾਬੀ ਪਹਿਲਵਾਨਾਂ ਨੇ 17 ਮੁਕਾਬਲਿਆਂ 'ਚ 10 ਗੋਲਡ ਮੈਡਲ ਜਿੱਤ ਕੇ ਨਵਾਂ ਇਤਿਹਾਸ ਸਿਰਜਿਆ ਹੈ।

## ਉਂਟਾਰੀਓ ਦੇ ਮੁੱਖ ਮੰਤਰੀ ਨੂੰ ਗੁਲਾਬ ਜਾਮਣਾਂ ਖੁਆਉਂਦੀ ਪੰਜਾਬਣ ਪੱਤਰਕਾਰ ਕਾਨੂੰਨੀ ਸ਼ਿਕੰਜੇ 'ਚ

ਟੋਰਾਂਟੋ- ਉਂਟਾਰੀਓ ਦੇ ਮੁੱਖ ਮੰਤਰੀ ਡਾਲਟਨ ਮਗਿੰਟੀ ਨਾਲ ਨੇੜਤਾ ਵਧਾਉਣ ਲਈ ਤੱਤਪਰਤਾ ਦਿਖਾਉਣ ਵਾਲੀ ਪ੍ਰਵਾਸੀ ਭਾਰਤੀ ਪੱਤਰਕਾਰ ਔਰਤ ਕਾਨੂੰਨੀ ਜਕੜ ਵਿੱਚ ਫਸ ਗਈ ਹੈ ਅਤੇ ਪੁਲਿਸ ਵੱਲੋਂ ਕੇਸ ਦਰਜ ਕਰਕੇ ਉਸ ਨੂੰ ਗ੍ਰਿਫਤਾਰ ਕੀਤਾ ਗਿਆ ਹੈ। 40 ਕੁ ਸਾਲਾ ਨੀਲਮ ਵੀਰ ਨਾਮਕ ਇਸ ਬੀਬੀ ਵੱਲੋਂ ਬੀਤੇ ਮਹੀਨਿਆਂ ਦੌਰਾਨ ਮਗਿੰਟੀ ਦੇ ਦਫਤਰ ਨੂੰ ਸੈਂਕੜਿਆਂ ਦੀ ਤਾਦਾਦ ਵਿੱਚ ਈਮੇਲਾਂ ਭੇਜਣ ਦੀ ਖ਼ਬਰ ਮਿਲੀ ਹੈ। ਇਨ੍ਹਾਂ ਵਿੱਚੋਂ ਘੱਟੋ-ਘੱਟ ਇੱਕ ਈਮੇਲ ਵਿੱਚ ਉਸ ਨੇ ਮੁੱਖ ਮੰਤਰੀ ਦੀ ਸਟਾਫ ਮੈਂਬਰ ਮੋਨਿਕਾ ਮੈਸ਼ਰੋਟੋਨੀਓ ਨੂੰ ਮਾਰ ਦੇਣ ਬਾਰੇ ਲਿਖਿਆ ਹੈ। ਬੀਤੀ 30 ਸਤੰਬਰ ਨੂੰ ਨੀਲਮ ਨੇ ਮੋਨਿਕਾ ਨੂੰ ਗੁਲਾਬ ਜਾਮਣਾਂ ਦਾ ਇੱਕ ਡੱਬਾ ਦਿੱਤਾ ਅਤੇ ਕਿਹਾ ਕਿ ਪਿਆਰ ਅਤੇ ਸਨੇਹ ਭਰੀਆਂ ਸ਼ੁੱਭ ਕਾਮਨਾਵਾਂ ਸਹਿਤ ਇਹ ਡੱਬਾ ਮਗਿੰਟੀ ਤੱਕ ਪੁੱਜਦਾ ਕਰ ਦੇਵੇ। ਉਸੇ ਰਾਤ ਉਸ ਨੇ ਮੁੱਖ ਮੰਤਰੀ ਨੂੰ ਈਮੇਲ ਕੀਤੀ, ਜਿਸ ਵਿੱਚ ਲਿਖਿਆ ਕਿ ਜੇਕਰ ਮੋਨਿਕਾ ਨੇ ਗੁਲਾਬ ਜਾਮਣਾਂ ਮਗਿੰਟੀ ਤੱਕ ਨਹੀਂ ਪਹੁੰਚਾਈਆਂ ਤਾਂ ਉਹ ਉਸ ਨੂੰ ਮਾਰ ਦੇਵੇਗੀ। ਮੁੱਖ ਮੰਤਰੀ ਦੇ ਦਫਤਰ ਵੱਲੋਂ ਇਹ ਈਮੇਲ ਪੁਲਿਸ ਦੇ ਧਿਆਨ ਵਿੱਚ ਲਿਆਂਦੀ ਗਈ ਅਤੇ ਬਰੈਂਪਟਨ ਨਿਵਾਸੀ ਨੀਲਮ ਨੂੰ ਮੋਨਿਕਾ ਨੂੰ ਜਾਨ ਤੋਂ ਮਾਰਨ ਦੀ ਧਮਕੀ ਦੇਣ ਦੇ ਦੋਸ਼ ਵਿੱਚ ਗ੍ਰਿਫਤਾਰ ਕਰ ਲਿਆ ਗਿਆ। 6 ਘੰਟਿਆਂ ਬਾਅਦ ਉਸ ਨੂੰ ਜ਼ਮਾਨਤ 'ਤੇ ਰਿਹਾਅ ਕਰ ਦਿੱਤਾ ਗਿਆ ਅਤੇ ਅਦਾਲਤ ਨੇ ਉਸ ਨੂੰ ਮੁੱਖ ਮੰਤਰੀ ਦੇ ਦਫਤਰ ਨਾਲ ਸੰਪਰਕ ਕਰਨ ਤੋਂ ਵਰਜ ਦਿੱਤਾ ਪਰ ਤਥਾਕਥਿਤ ਤੌਰ 'ਤੇ ਨੀਲਮ ਨੇ ਮੁੱਖ ਮੰਤਰੀ ਦੇ ਦਫਤਰ ਵਿੱਚ ਫਿਰ ਈਮੇਲ ਕਰ ਦਿੱਤੀ ਜਿਸ ਵਿੱਚ ਲਿਖਿਆ ਸੀ ਕਿ ਉਸ ਨੇ ਮੋਨਿਕਾ ਨੂੰ ਮਾਰਨ ਦੀ ਕੋਈ ਧਮਕੀ ਨਹੀਂ ਦਿੱਤੀ ਸੀ ਸਗੋਂ ਭਾਰਤੀ ਸੱਭਿਆਚਾਰਕ ਬੋਲਚਾਲ ਦੀ ਭਾਸ਼ਾ ਵਿੱਚ ਉਸ ਦਾ ਮਤਲਬ ਸੀ ਕਿ 'ਮੈਂ ਤੁਮਾਰੀ ਜਾਨ ਨਿਕਾਲ ਦੂਂਗੀ।'

ਪੜ੍ਹੀ ਲਿਖੀ ਪੰਜਾਬਣ ਪੱਤਰਕਾਰ ਬੀਬੀ ਨੀਲਮ ਵੀਰ ਨੇ ਸੁਣ ਰੱਖਿਆ ਸੀ ਕਿ ਕਿਸੇ ਵਿਅਕਤੀ ਦੇ ਦਿਲ ਨੂੰ ਰਾਹ ਉਸਦੇ ਢਿੱਡ ਵਿੱਚੋਂ ਹੋ ਕੇ ਜਾਂਦਾ ਹੈ। ਸੋ ਉਸਨੇ ਪੰਜਾਬੀ ਸੋਚ ਨੂੰ ਮੁੱਖ ਰੱਖ ਕੇ ਮਗਿੰਟੀ ਲਈ ਗੁਲਾਬ ਜਾਮਣਾਂ ਦਾ ਡੱਬਾ ਹੀ ਉਸਦੇ ਸਟਾਫ ਦੀ ਇੱਕ ਮੈਂਬਰ ਨੂੰ ਨਹੀਂ ਦਿੱਤਾ ਸਗੋਂ ਈ ਮੇਲ ਵਿੱਚ ਅਪਣਤ ਭਰੀ ਧਮਕੀ ਵੀ ਦੇ ਦਿੱਤੀ ਕਿ ਜੇ ਤੁਹਾਡੀ ਸਟਾਫ ਮੋਨਿਕਾ ਨੇ ਗੁਲਾਬ ਜਾਮਣਾਂ ਨਾ ਦਿੱਤੀਆਂ ਤਾਂ ਉਸਦੀ ਜਾਨ ਦੀ ਖੈਰ ਨਹੀਂ। ਨੀਲਮ ਵੀਰ ਨੂੰ ਕੀ ਪਤਾ ਸੀ ਕਿ ਕੈਨੇਡੀਅਨ ਅੰਗਰੇਜ਼ ਨਹੀਂ ਜਾਣਦੇ ਕਿ ਪੰਜਾਬੀ ਤਾਂ ਆਪਣੇ ਧੀਆਂ ਪੁੱਤਰਾਂ ਨੂੰ ਪਿਆਰ ਨਾਲ ਨਿੱਤ ਕਹਿੰਦੇ ਹਨ ਕਿ ਜੇ ਤੂੰ ਰੋਟੀ ਨਾ ਖਾਧੀ ਤਾਂ ਤੇਰੀ ਜਾਨ ਦੀ ਖੈਰ ਨਹੀਂ। ਇੰਡੀਆ ਵਿੱਚ ਤਾਂ ਮੁਲਾਜ਼ਮ ਅਕਸਰ ਕਹਿੰਦੇ ਸੁਣੇ ਜਾ ਸਕਦੇ ਹਨ ਕਿ ਜੇ ਮੈਂ ਆਹ ਕੰਮ ਨਾ ਕੀਤਾ ਤਾਂ ਬੈਂਸ ਰੱਬੋਂ ਮੇਰੀ ਜਾਨ ਦੀ ਖੈਰ ਨਹੀਂ। ਇਹ ਭੋਲੇ ਕੈਨੇਡੀਅਨ ਕਿਵੇਂ ਜਾਨਣ ਕਿ ਅਸੀਂ ਤਾਂ ਜਿਸ ਦਿਨ ਵਧੇਰੇ ਖੁਸ਼ ਹੁੰਦੇ ਹਾਂ ਤਾਂ ਮੱਲੇ ਮੱਲੀ ਸਾਡੇ ਮੂੰਹੋਂ ਨਿਕਲ ਜਾਂਦਾ ਹੈ, “ਅੱਜ ਤਾਂ ਮਰਨ ਮਾਰਨ ਨੂੰ ਜੀਅ ਕਰਦਾ ਹੈ”। ਕੌਣ ਸਮਝਾਵੇ ਕਿ ਜਿਸ ਦਿਨ ਜੱਟ ਆਪਣੀ ਫਸਲ ਵੇਚ ਕੇ ਖੁਸ਼ ਹੁੰਦਾ ਘਰ ਆਉਂਦਾ ਹੈ ਤਾਂ ਪਿੰਡ ਵੱਲ ਨਿਗਾਹ ਕਰਕੇ ਜੁਆਨ ਪੁੱਤ ਨੂੰ ਕਹਿੰਦਾ ਹੈ, “ਅੱਜ ਤਾਂ ਯਾਰ ਕਿਸੇ ਦੀ ਜਾਨ ਲੈਣ ਨੂੰ ਚਿੱਤ ਕਰਦਾ ਹੈ”। ਬੈਂਸ ਇਹ ਸੱਭਿਆਚਾਰਕ ਪਾੜਾ ਨੀਲਮ ਵੀਰ ਦੀ ਜਾਨ ਦਾ ਖੋਅ ਬਣ ਗਿਆ ਹੈ। ਨੀਲਮ ਨੇ ਪੀ ਐਚ ਡੀ ਤੱਕ ਪੜ੍ਹਾਈ ਕੀਤੀ ਹੋਈ ਹੈ। ਉਸ ਨੇ ਪ੍ਰੈੱਸ ਨੂੰ ਦੱਸਿਆ ਕਿ ਉਸ ਦਾ ਕੈਨੇਡਾ ਦਾ ਸੁਪਨਾ ਟੁੱਟ ਚੁੱਕਾ ਹੈ ਅਤੇ ਹੁਣ ਉਹ ਭਾਰਤ ਵਾਪਸ ਜਾਣਾ ਚਾਹੁੰਦੀ ਹੈ।

## ਪੰਜਾਬੀ ਨੂੰ ਕੈਨੇਡੀਅਨ ਭਾਸ਼ਾ ਵਜੋਂ ਮਾਨਤਾ ਦਿਵਾਉਣ ਲਈ ਮਤਾ ਪਾਸ

ਵੈਨਕੂਵਰ (ਪ੍ਰੋ. ਗੁਰਵਿੰਦਰ ਸਿੰਘ ਧਾਲੀਵਾਲ) - ਕੈਨੇਡਾ ਵਸਦੇ ਪੰਜਾਬੀਆਂ ਵਲੋਂ 110 ਵਰ੍ਹਿਆਂ ਤੋਂ ਇੱਥੇ ਬੋਲੀ ਜਾਂਦੀ ਪੰਜਾਬੀ ਜ਼ੁਬਾਨ ਨੂੰ 'ਕੈਨੇਡੀਅਨ ਭਾਸ਼ਾ' ਵਜੋਂ ਮਾਨਤਾ ਦਿਵਾਉਣ ਲਈ ਜੋਸ਼-ਖਰੋਸ਼ ਨਾਲ ਮਤਾ ਪਾਸ ਕੀਤਾ ਗਿਆ ਹੈ। ਕੌਮਾਂਤਰੀ ਮਾਂ-ਬੋਲੀ ਦਿਨ ਮਨਾਉਂਦੇ ਹੋਏ ਪੰਜਾਬੀ ਭਾਈਚਾਰੇ ਨੇ ਕੈਨੇਡਾ ਦੀ ਫੈਡਰਲ ਟੋਰੀ ਸਰਕਾਰ ਨੂੰ ਅਪੀਲ ਕੀਤੀ ਹੈ ਕਿ ਪੰਜਾਬੀ ਨੂੰ ਵਿਦੇਸ਼ੀ ਭਾਸ਼ਾ ਮੰਨਣ ਦੀ ਥਾਂ, ਕੈਨੇਡਾ ਦੀ ਬੋਲੀ ਵਜੋਂ ਛੇਤੀ ਤੋਂ ਛੇਤੀ ਮਾਨਤਾ ਦਿੱਤੀ ਜਾਵੇ। ਪੰਜਾਬੀ ਲੈਂਗੂਏਜ਼ ਐਜੂਕੇਸ਼ਨ ਐਸੋਸੀਏਸ਼ਨ ਵਲੋਂ ਸਰੀ ਦੇ ਹਵੇਲੀ ਰੈਸਟੋਰੈਂਟ 'ਚ ਹੋਏ 6ਵੇਂ ਸਾਲਾਨਾ ਸਮਾਗਮ 'ਚ ਪੰਜਾਬੀਆਂ ਤੋਂ ਇਲਾਵਾ, ਕਈ ਗੈਰ ਪੰਜਾਬੀ ਸ਼ਖਸੀਅਤਾਂ ਨੇ ਵੀ ਹਾਜ਼ਰੀ ਲੁਆਈ, ਜਿਨ੍ਹਾਂ 'ਚੋਂ ਬ੍ਰਿਟਿਸ਼ ਕੋਲੰਬੀਆ ਯੂਨੀਵਰਸਿਟੀ ਤੋਂ ਸ਼ਾਮਲ ਡਾ. ਐਨ ਮਰਫੀ ਨੇ ਕੈਨੇਡਾ 'ਚ ਪੰਜਾਬੀ ਸੰਬੰਧੀ ਚੁਣੌਤੀਆਂ ਦਾ ਖੁਲਾਸਾ ਕੀਤਾ, ਜਦਕਿ ਇੱਥੇ ਹੀ ਪੰਜਾਬੀ ਦੀ ਪੀ. ਐਚ. ਡੀ. ਕਰ ਰਹੇ ਜੌਹਨਪਾਲ ਸਾਈਮਨ ਨੇ ਪੰਜਾਬੀ ਵਿਸ਼ੇ ਨੂੰ ਖੋਜ ਖੇਤਰ ਵਜੋਂ ਚੁਣਨ ਬਾਰੇ ਨਿੱਜੀ ਅਨੁਭਵ ਸਾਂਝੇ ਕੀਤੇ। ਪੰਜਾਬ ਤੋਂ ਖਾਸ ਤੌਰ 'ਤੇ ਪੁੱਜੇ ਡਾ. ਰਘਵੀਰ ਸਿੰਘ 'ਸਿਰਜਨਾ' ਵਲੋਂ ਵਿਸ਼ਵ ਪੱਧਰ 'ਤੇ ਪੰਜਾਬੀ ਬੋਲੀ ਦੇ ਸਥਾਨ ਬਾਰੇ ਅਹਿਮ ਪੱਖ ਪੇਸ਼ ਕੀਤੇ ਗਏ।

ਪੰਜਾਬੀ ਬੋਲੀ ਨੂੰ ਬੀ. ਸੀ. ਵਿੱਚ ਦੂਜੀ ਭਾਸ਼ਾ ਵਜੋਂ, ਪੜ੍ਹਾਈ ਕਰਵਾਉਣ ਦੇ ਸੰਘਰਸ਼ ਤੇ ਪ੍ਰਾਪਤੀਆਂ ਬਾਰੇ ਗੱਲਬਾਤ ਕਰਦਿਆਂ ਨਿਊ-ਡੈਮੋਕਰੇਟਿਕ ਪਾਰਟੀ ਦੇ ਵਿਧਾਇਕਾਂ ਜਗਰੂਪ ਸਿੰਘ ਬਰਾੜ, ਹਰਕੰਵਲ ਸਿੰਘ (ਹੈਰੀ) ਬੈਂਸ ਅਤੇ ਰਾਜਪਾਲ ਸਿੰਘ (ਰਾਜ) ਚੌਹਾਨ ਨੇ ਸਾਂਝੇ ਤੌਰ 'ਤੇ ਉਸ ਵੇਲੇ ਦੀ ਐਨ. ਡੀ. ਪੀ. ਸਰਕਾਰ ਅਤੇ ਖਾਸ ਕਰਕੇ ਸਾਬਕਾ ਸਿੱਖਿਆ ਮੰਤਰੀ ਮਨਮੋਹਣ ਸਿੰਘ (ਮੋਅ) ਸਹੋਤਾ ਦੀਆਂ ਸੇਵਾਵਾਂ ਦੀ ਪ੍ਰਸ਼ੰਸਾ ਕੀਤੀ, ਜਦਕਿ ਸੱਤਾਧਾਰੀ ਲਿਬਰਲ ਪਾਰਟੀ ਦੇ ਐਮ. ਐਲ. ਏ. ਸੁਖਦੇਵ (ਦੇਵ) ਸਿੰਘ ਹੇਅਰ ਨੇ ਮੌਜੂਦਾ ਸਰਕਾਰ ਵਲੋਂ ਹਰ ਸਹਿਯੋਗ

ਦੇਣ ਦਾ ਭਰੋਸਾ ਦਿਵਾਇਆ। ਐਨ. ਡੀ. ਪੀ. ਦੀ ਸੰਸਦ ਮੈਂਬਰ ਪੈਨੀ ਪਰਿਡੀ ਨੇ ਪੱਤਰਕਾਰਾਂ ਨਾਲ ਗੱਲਬਾਤ ਕਰਦਿਆਂ ਕਿਹਾ ਕਿ ਉਹ ਕੈਨੇਡੀਅਨ ਪਾਰਲੀਮੈਂਟ 'ਚ ਪੰਜਾਬੀ ਨੂੰ, ਕੈਨੇਡੀਅਨ ਭਾਸ਼ਾ ਵਜੋਂ ਸਵੀਕਾਰ ਕਰਨ ਵਾਸਤੇ ਸਰਕਾਰ 'ਤੇ ਪੂਰਾ ਦਬਾਓ ਪਾਉਣਗੇ।

ਇਸ ਮੌਕੇ 'ਤੇ ਕੈਨੇਡਾ ਦੇ ਸਿਰਕੱਢ ਵਪਾਰੀਆਂ ਵਲੋਂ ਕੈਨੇਡਾ ਦੇ ਪ੍ਰਮੁੱਖ ਸ਼ਹਿਰਾਂ 'ਚ ਪੰਜਾਬੀ ਬੋਰਡ ਲਗਾ ਕੇ ਅਤੇ ਪੰਜਾਬੀ ਰਾਹੀਂ ਜਾਣਕਾਰੀ ਦੇ ਕੇ ਭਾਸ਼ਾ ਦਾ ਮਾਣ ਵਧਾਉਣ ਦੀ ਗੱਲਬਾਤ ਤੇ ਕੁਝ ਸੁਝਾਓ ਪੇਸ਼ ਕੀਤੇ ਗਏ, ਜਿਨ੍ਹਾਂ 'ਚ ਉੱਘੀਆਂ ਸਖਸ਼ੀਅਤਾਂ ਅਰਵਿੰਦਰ ਸਿੰਘ ਬੱਬਰ, ਵਕੀਲ ਪੁਨੀਤ ਕੌਰ ਸੰਧਰ, ਬਿਜਨਸਮੈਨ ਟੋਨੀ ਸਿੰਘ ਫਰੂਟੀਕੈਨਾ ਤੇ ਕੰਪਿਊਟਰ ਸੰਸਥਾ ਦੇ ਅੰਮ੍ਰਿਤਪਾਲ ਸਿੰਘ ਗਿੱਲ ਸ਼ਾਮਲ ਸਨ, ਜਦਕਿ ਇਸ ਤੋਂ ਪਹਿਲਾਂ ਦੇ ਸਮਾਗਮ 'ਚ ਮੀਡੀਆ ਦੀਆਂ ਪ੍ਰਮੁੱਖ ਸ਼ਖਸੀਅਤਾਂ ਨੇ ਅਖਬਾਰਾਂ, ਰੇਡੀਓ ਤੇ ਟੈਲੀਵਿਜ਼ਨ ਰਾਹੀਂ ਪੰਜਾਬੀ ਦੇ ਪ੍ਰਚਾਰ ਤੇ ਪਸਾਰ ਬਾਰੇ ਪੈਨਲ ਚਰਚਾ ਕੀਤੀ।

ਮੀਡੀਆ ਸ਼ਖਸੀਅਤ ਪ੍ਰੋ. ਗੁਰਵਿੰਦਰ ਸਿੰਘ ਵਲੋਂ ਕੈਨੇਡਾ 'ਚ ਹਰ ਖੇਤਰ 'ਚ ਕੰਮ ਕਰਨ ਵਾਲੇ ਵਿਅਕਤੀਆਂ ਨੂੰ ਆਪਣੇ ਵਿਜ਼ਟਿੰਗ ਤੇ ਬਿਜਨਸ ਕਾਰਡ ਅੰਗਰੇਜ਼ੀ ਦੇ ਨਾਲ ਨਾਲ ਪੰਜਾਬੀ 'ਚ ਛਪਾਉਣ ਦਾ ਅਹਿਦ ਲੈਣ ਲਈ ਸੱਦਾ ਦਿੱਤਾ ਗਿਆ। ਪਲੀ ਦੇ ਪ੍ਰਬੰਧਕ ਸਾਧੂ ਬਿਨਿੰਗ, ਜੋ ਕਿ ਯੂ. ਬੀ. ਸੀ. 'ਚ ਪੰਜਾਬੀ ਅਧਿਆਪਕ ਵੀ ਹਨ, ਵਲੋਂ ਵਿਸ਼ਵਾਸ ਪ੍ਰਗਟਾਇਆ ਗਿਆ ਕਿ ਆਉਂਦੇ ਵਰ੍ਹਿਆਂ 'ਚ ਪੰਜਾਬੀ ਨਾ ਕੇਵਲ ਕੈਨੇਡਾ ਦੀ ਚੌਥੀ ਵੱਡੀ ਭਾਸ਼ਾ ਹੀ ਬਣੇਗੀ ਬਲਕਿ ਕੈਨੇਡਾ 'ਚ ਪੰਜਾਬੀ ਪ੍ਰਤੀ ਉਤਸ਼ਾਹ ਪੰਜਾਬ ਦੀ ਧਰਤੀ 'ਤੇ ਵਸਦੇ ਲੋਕਾਂ ਲਈ ਵੀ ਪ੍ਰੇਰਨਾ ਬਣੇਗਾ।

ਯੂ. ਬੀ. ਸੀ. 'ਚ ਪੰਜਾਬੀ ਅਧਿਆਪਕ ਸੁਖਵੰਤ ਸਿੰਘ ਹੁੰਦਲ ਨੇ ਸਾਰੇ ਪੰਜਾਬੀ ਮਾਪਿਆਂ ਨੂੰ, ਸਕੂਲਾਂ 'ਚ ਬੱਚਿਆਂ ਨੂੰ, ਪੰਜਾਬੀ ਪੜ੍ਹਾਉਣ ਵਾਸਤੇ ਫਰਜ਼ ਨਿਭਾਉਣ ਦਾ ਸੱਦਾ ਦਿੱਤਾ। ਪਲੀ ਦੇ ਪ੍ਰਬੰਧਕ ਰਮਿੰਦਰਜੀਤ ਸਿੰਘ ਧਾਮੀ ਨੇ ਮਰਦਮਸ਼ੁਮਾਰੀ ਮੌਕੇ ਸਭ ਨੂੰ ਆਪਣੀ ਜ਼ੁਬਾਨ ਪੰਜਾਬੀ ਲਿਖਾਉਣ ਦੀ ਅਪੀਲ ਕੀਤੀ। ਅਖੀਰ 'ਚ ਪੰਜਾਬੀ ਸੰਸਥਾ ਦੇ ਪ੍ਰਧਾਨ ਸ. ਬਲਵੰਤ ਸਿੰਘ ਸੰਘੋੜਾ ਨੇ ਪੰਜਾਬੀ ਮਾਂ ਬੋਲੀ ਦਿਨ 'ਤੇ ਲਹਿੰਦੇ ਤੇ ਚੜ੍ਹਦੇ ਪੰਜਾਬ ਦੇ ਕੈਨੇਡਾ 'ਚ ਵਸਦੇ ਪੰਜਾਬੀ ਪੁੱਤਰਾਂ ਨੂੰ ਮੁਬਾਰਕਬਾਦ ਦਿੱਤੀ।

### **ਜੀਨ ਕ੍ਰਿਚੀਅਨ ਨੂੰ ਕੈਨੇਡਾ ਦਾ ਸਰਬੋਤਮ ਪੁਰਸਕਾਰ**

ਟੋਰਾਂਟੋ- 1994 ਤੋਂ 2004 ਤੱਕ ਕੈਨੇਡਾ ਦੇ ਪ੍ਰਧਾਨ ਮੰਤਰੀ ਰਹੇ ਜੀਨ ਕ੍ਰਿਚੀਅਨ ਨੂੰ ਕੈਨੇਡਾ ਦੇ ਸਰਬੋਤਮ ਐਵਾਰਡ, ਆਰਡਰ ਆਫ ਕੈਨੇਡਾ ਨਾਲ ਨਿਵਾਜਿਆ ਗਿਆ ਹੈ। ਆਪਣੇ ਚਾਲੀ ਸਾਲਾਂ ਦੇ ਰਾਜਨੀਤਕ ਜੀਵਨ ਦੌਰਾਨ ਕ੍ਰਿਚੀਅਨ ਦਰਜਨ ਤੋਂ ਵਧੇਰੇ ਮਹਿਕਮਿਆਂ ਦੇ ਮੰਤਰੀ ਰਹੇ। ਕੈਨੇਡਾ ਦੇ ਨਿਆਂ ਮੰਤਰੀ ਹੁੰਦਿਆਂ ਕ੍ਰਿਚੀਅਨ ਨੇ 1982 ਵਿੱਚ ਕੈਨੇਡਾ ਵਿੱਚ ਚਾਰਟਰ ਆਫ ਰਾਇਟਸ ਐਂਡ ਫਰੀਡਮਜ਼ ਲਾਗੂ ਕੀਤਾ ਸੀ। ਦੇਸ਼ ਵਾਸੀਆਂ ਵੱਲੋਂ ਉਨ੍ਹਾਂ ਨੂੰ 3 ਬਹੁਮਤ ਵਾਲੀਆਂ ਸਰਕਾਰਾਂ ਦਾ ਗਠਨ ਕਰਨ ਦਾ ਮਾਣ ਵੀ ਦਿੱਤਾ।

### **ਮ੍ਰਿਤਕ ਐਮ. ਪੀ. ਕੈਡਮੈਨ ਨੂੰ ਲਿਬਰਲ ਸਰਕਾਰ ਡੇਗਣ ਲਈ 1 ਮਿਲੀਅਨ ਡਾਲਰ ਦੀ ਪੇਸ਼ਕਸ਼ ਕੀਤੀ ਗਈ ਸੀ**

ਵੈਨਕੂਵਰ (ਅਕਾਲ ਗਾਰਡੀਅਨ ਬਿਊਰੋ) - ਇੱਕ ਨਵੀਂ ਆਈ ਕਿਤਾਬ ਵਿੱਚ ਇਹ ਦਾਅਵਾ ਕੀਤਾ ਗਿਆ ਹੈ ਕਿ 2005 ਵਿੱਚ ਉੱਤਰੀ ਸਰੀ ਤੋਂ ਸੰਸਦ ਮੈਂਬਰ ਚੱਕ ਕੈਡਮੈਨ ਨੂੰ ਟੋਰੀ ਪਾਰਟੀ ਦੇ ਅਧਿਕਾਰੀਆਂ ਵਲੋਂ ਲਿਬਰਲ ਪਾਰਟੀ ਦੀ ਸਰਕਾਰ ਨੂੰ ਡੇਗਣ ਲਈ 1 ਮਿਲੀਅਨ ਡਾਲਰ ਦੀ ਇੰਸ਼ੋਰੈਂਸ ਪਾਲਿਸੀ ਦੀ ਪੇਸ਼ਕਸ਼ ਕੀਤੀ ਗਈ ਸੀ। ਕੈਡਮੈਨ ਨੇ ਇਸ ਪੇਸ਼ਕਸ਼ ਨੂੰ ਨੁਕਰਾਉਂਦਿਆਂ ਹੋਇਆਂ ਲਿਬਰਲ ਪਾਰਟੀ ਦੇ ਹੱਕ ਵਿੱਚ ਵੋਟ ਪਾ ਕੇ ਦੇਸ਼ ਨੂੰ ਮੱਧਕਾਲੀ ਚੋਣਾਂ ਤੋਂ ਬਚਾ ਲਿਆ ਸੀ।

‘ਲਾਈਕ ਏ ਰਾਕ - ਦਾ ਚੱਕ ਕੈਡਮੈਨ ਸਟੋਰੀ’ ਨਾਂ ਦੀ ਇਹ ਕਿਤਾਬ ਟੌਮ ਜ਼ਿਆਤਰੁਕ ਨਾਂ ਦੇ ਪੱਤਰਕਾਰ ਅਤੇ ਲੇਖਕ ਵਲੋਂ ਲਿਖੀ ਗਈ ਹੈ। ਇਸ ਵਿੱਚ ਕਿਹਾ ਗਿਆ ਹੈ ਕਿ 2005 ਵਿੱਚ ਭਰੋਸੇ ਦੀ ਵੋਟ ਪੈਣ ਤੋਂ ਦੋ ਦਿਨ ਪਹਿਲਾਂ ਟੋਰੀ ਪਾਰਟੀ ਦੇ ਦੋ ਆਦਮੀ ਕੈਡਮੈਨ ਦੇ ਦਫਤਰ ਵਿੱਚ ਆਏ ਅਤੇ ਉਨ੍ਹਾਂ ਨੇ ਇੱਕ ਕਾਗਜ਼ ਕੈਡਮੈਨ ਨੂੰ ਦਿੱਤਾ, ਜਿਸ ਉੱਤੇ ਇਹ ਪੇਸ਼ਕਸ਼ ਲਿਖੀ ਹੋਈ ਸੀ ਕਿ ਜੇ ਉਹ ਲਿਬਰਲ ਸਰਕਾਰ ਨੂੰ ਡੇਗਣ ਵਿੱਚ ਉਨ੍ਹਾਂ ਦੀ ਮਦਦ ਕਰੇ ਤਾਂ ਉਸਨੂੰ ਬਦਲੇ ਵਿੱਚ ਇੱਕ ਮਿਲੀਅਨ ਡਾਲਰ ਦੀ ਇੰਸ਼ੋਰੈਂਸ ਪਾਲਿਸੀ ਮਿਲ ਸਕਦੀ ਹੈ। ਜ਼ਿਕਰਯੋਗ ਹੈ ਕਿ ਉਸ ਵੇਲੇ ਕੈਡਮੈਨ ਚਮੜੀ ਦੇ ਕੈਂਸਰ ਤੋਂ ਪੀੜਤ ਸਨ ਅਤੇ ਇਸ ਘਟਨਾ ਤੋਂ ਦੋ ਮਹੀਨੇ ਬਾਅਦ ਹੀ ਉਨ੍ਹਾਂ ਦੀ ਮੌਤ ਹੋ ਗਈ ਸੀ।

ਪੇਸ਼ਕਸ਼ ਦੀ ਗੱਲ ਸੁਣਦਿਆਂ ਹੀ ਕੈਡਮੈਨ ਲੋਹਾ-ਲਾਖਾ ਹੋ ਗਿਆ ਸੀ ਅਤੇ ਉਸਨੇ ਟੋਰੀ ਪਾਰਟੀ ਦੇ ਆਦਮੀਆਂ ਨੂੰ ਤੁਰੰਤ ਆਪਣੇ ਦਫਤਰ ਵਿੱਚੋਂ ਚਲੇ ਜਾਣ ਲਈ ਕਿਹਾ।

ਬਾਅਦ ਵਿੱਚ 19 ਮਈ, 2005 ਨੂੰ ਪਈ ਭਰੋਸੇ ਦੀ ਵੋਟ ਵਿੱਚ ਕੈਡਮੈਨ ਨੇ ਲਿਬਰਲ ਦਾ ਸਾਥ ਦਿੱਤਾ ਸੀ ਅਤੇ ਦੇਸ਼ ਨੂੰ ਮੱਧਕਾਲੀ ਚੋਣਾਂ ਦੇ ਖਤਰੇ ਤੋਂ ਬਚਾ ਲਿਆ ਸੀ। ਬਾਅਦ ਵਿੱਚ ਕੈਡਮੈਨ ਨੇ ਆਪਣੇ ਕੁਝ ਭਰੋਸੇਯੋਗ ਮਿੱਤਰਾਂ ਨੂੰ ਦੱਸਿਆ ਕਿ ਟੋਰੀ ਪਾਰਟੀ ਦੇ ਇਸ ਕਾਰੇ ਨਾਲ ਉਸਨੂੰ ਬਹੁਤ ਠੇਸ ਪਹੁੰਚੀ ਹੈ ਅਤੇ ਉਹ ਟੋਰੀ ਪਾਰਟੀ ਦਾ ਮੈਂਬਰ ਰਿਹਾ ਹੋਣ ਉੱਤੇ ਸ਼ਰਮਸਾਰ ਮਹਿਸੂਸ ਕਰ ਰਿਹਾ ਹੈ। ਕਿਤਾਬ ਵਿੱਚ ਇਹ ਵੀ



ਕਿਹਾ ਗਿਆ ਹੈ ਕਿ ਬਾਅਦ ਵਿੱਚ ਸਟੀਫਨ ਹਾਰਪਰ ਨੇ ਵੀ ਇਹ ਮੰਨਿਆ ਸੀ ਕਿ ਟੋਰੀ ਪਾਰਟੀ ਦੇ ਆਦਮੀ ਕੈਡਮੈਨ ਕੋਲ ਗਏ ਸਨ, ਪਰ ਉਨ੍ਹਾਂ ਦਾ ਮਕਸਦ ਸਿਰਫ ਚੋਣਾਂ ਕਾਰਨ ਉਸਨੂੰ ਹੋਣ ਵਾਲੇ ਵਿੱਤੀ ਘਾਟੇ ਦੀ ਭਰਪਾਈ ਕਰਨਾ ਹੀ ਸੀ।

ਪਰ ਦੂਜੇ ਪਾਸੇ ਹੁਣ ਹਾਰਪਰ ਦਾ ਕਹਿਣਾ ਹੈ ਕਿ ਇਹ ਦੋਸ਼ ਬਿਲਕੁਲ ਝੂਠੇ ਅਤੇ ਬੇਬੁਨਿਆਦ ਹਨ। ਹਾਰਪਰ ਨੇ ਪ੍ਰਸ਼ਨ-ਉੱਤਰ ਕਾਲ ਦੌਰਾਨ 'ਹਾਊਸ ਆਫ ਕਾਮਨਜ਼' ਨੂੰ ਦੱਸਿਆ, “ਢਾਈ ਸਾਲ ਪਹਿਲਾਂ ਵੀ ਇਹ ਕਹਾਣੀ ਚੁੱਕੀ ਸੀ। ਮੈਂ ਇਸ ਬਾਰੇ ਵਿੱਚ ਪੜਤਾਲ ਕੀਤੀ ਹੈ ਅਤੇ ਇਸ ਵਿੱਚ ਕੋਈ ਸਚਾਈ ਨਹੀਂ ਹੈ।

### ਕੈਨੇਡਾ ਦਾ ਵਿਜ਼ਟਰ ਵੀਜ਼ਾ ਸਿਸਟਮ ਫੇਲ੍ਹ-ਮੱਲ੍ਹੀ

ਟੋਰਾਂਟੋ- ਕੈਨੇਡਾ 'ਚ ਬਰੈਮਲੀ-ਗੋਰ-ਮਾਲਟਨ ਹਲਕੇ ਦੇ ਸੰਸਦ ਮੈਂਬਰ ਸ: ਗੁਰਬਖਸ਼ ਸਿੰਘ ਮੱਲ੍ਹੀ ਨੇ ਕੈਨੇਡੀਅਨ ਸੰਸਦ ਵਿੱਚ ਬੋਲਦਿਆਂ ਕਿਹਾ ਹੈ ਕਿ ਵਿਦੇਸ਼ ਤੋਂ ਪਰਿਵਾਰਕ ਸਮਾਗਮ ਵਿੱਚ ਸ਼ਾਮਲ ਹੋਣ ਲਈ ਆਉਣ ਵਾਲੇ ਲੋਕਾਂ ਤੋਂ ਕੈਨੇਡਾ ਦੀ ਸੁਰੱਖਿਆ ਅਤੇ ਸ਼ਾਂਤੀ ਨੂੰ ਕੋਈ ਖਤਰਾ ਨਹੀਂ ਹੋ ਸਕਦਾ। ਸ: ਮੱਲ੍ਹੀ ਨੇ ਕਿਹਾ ਕਿ ਵਿਜ਼ਟਰ ਵੀਜ਼ਾ ਬਾਰੇ ਸਰਕਾਰ ਦੀ ਨੀਤੀ ਭੇਦਭਾਵ ਵਾਲੀ ਹੈ। ਉਨ੍ਹਾਂ ਆਖਿਆ ਕਿ ਇਸ ਮੁੱਦੇ ਨੂੰ ਪਾਰਲੀਮੈਂਟ ਵਿੱਚ ਕਈ ਵਾਰ ਉਭਾਰਿਆ ਹੈ ਪਰ ਇਮੀਗਰੇਸ਼ਨ ਅਤੇ ਨਾਗਰਿਕਤਾ ਮੰਤਰੀ ਵੱਲੋਂ ਗੋਲਮੋਲ ਗੱਲਾਂ ਕਰਕੇ ਸਾਰ ਲਿਆ ਜਾਂਦਾ ਹੈ। ਉਨ੍ਹਾਂ ਕਿਹਾ ਕਿ ਵੀਜ਼ਾ ਸਿਸਟਮ ਵਿੱਚ ਕੋਈ ਉਸਾਰੂ ਬਦਲਾਅ ਕਰਨ ਦੀ ਬਜਾਏ ਮੰਤਰੀ ਨੇ ਆਖਿਆ ਹੈ ਕਿ ਜਿਹੜੇ ਲੋਕ ਕੈਨੇਡਾ ਵਿੱਚ ਹਨ, ਉਨ੍ਹਾਂ ਦੀ ਸੁਰੱਖਿਆ ਨੂੰ ਮਹੱਤਵ ਦਿੱਤਾ ਜਾਣਾ ਜ਼ਰੂਰੀ ਹੈ। ਬਹੁਤ ਸਾਰੇ ਅਜਿਹੇ ਲੋਕਾਂ ਨੂੰ ਇਸ ਸਮੇਂ ਵੀਜ਼ਾ ਤੋਂ ਇਨਕਾਰ ਕੀਤਾ ਜਾ ਰਿਹਾ ਹੈ ਜਿਹੜੇ ਪਹਿਲੀ ਸਰਕਾਰ ਸਮੇਂ ਕਈ ਵਾਰ ਕੈਨੇਡਾ ਆ ਕੇ ਗਏ ਹਨ। ਇੱਕ ਰਿਪੋਰਟ ਦੇ ਹਵਾਲੇ ਨਾਲ ਸ: ਮੱਲ੍ਹੀ ਨੇ ਸਪੀਕਰ ਨੂੰ ਸੰਬੋਧਿਤ ਹੁੰਦਿਆਂ ਆਖਿਆ ਕਿ ਇਸ ਦਰਦਨਾਕ ਕਹਾਣੀ ਵਿੱਚ ਇੱਕ ਚੀਨੀ ਪ੍ਰਵਾਸੀ ਦੀ ਲਾਸ਼ 2 ਮਹੀਨੇ ਤੱਕ ਇਸ ਕਰਕੇ ਲਾਵਾਰਿਸ ਪਈ ਰਹੀ ਕਿਉਂਕਿ ਉਸ ਦੇ ਮਾਪਿਆਂ ਨੂੰ ਚੀਨ ਤੋਂ ਕੈਨੇਡਾ ਆਉਣ ਲਈ ਵੀਜ਼ਾ ਨਾ ਮਿਲ ਸਕਿਆ। ਉਨ੍ਹਾਂ ਸਵਾਲ ਕਰਦਿਆਂ ਕਿਹਾ ਕਿ ਕੈਨੇਡੀਅਨ ਵੀਜ਼ਾ ਸਿਸਟਮ ਨੂੰ ਨਿਆਂਕਾਰੀ ਕਿਵੇਂ ਕਿਹਾ ਜਾ ਸਕਦਾ ਹੈ ਜਦ ਕਿ ਇਸ ਵਿੱਚ ਉਨ੍ਹਾਂ ਕੈਨੇਡੀਅਨਜ਼ ਨਾਲ ਸਪੱਸ਼ਟ ਵਿਤਕਰਾ ਹੁੰਦਾ ਹੈ ਜਿਨ੍ਹਾਂ ਦੇ ਪਰਿਵਾਰ ਵਿਕਾਸਸ਼ੀਲ ਮੁਲਕਾਂ ਵਿੱਚ ਹਨ। ਉਨ੍ਹਾਂ ਕਿਹਾ ਕਿ ਸਰਕਾਰ ਨੂੰ ਇਹ ਗੱਲ ਮੰਨਣ ਤੋਂ ਇਨਕਾਰੀ ਨਹੀਂ ਹੋਣਾ ਚਾਹੀਦਾ ਕਿ ਵਿਜ਼ਟਰ ਵੀਜ਼ਾ ਸਿਸਟਮ ਫੇਲ੍ਹ ਹੋ ਚੁੱਕਾ ਹੈ ਅਤੇ ਇਸ ਵਿੱਚ ਸੁਧਾਰਾਂ ਲਈ ਤੁਰੰਤ ਕੰਮ ਕਰਨਾ ਚਾਹੀਦਾ ਹੈ ਤਾਂ ਕਿ ਕੈਨੇਡੀਅਨਜ਼ ਅਤੇ ਉਨ੍ਹਾਂ ਦੇ ਪਰਿਵਾਰਾਂ ਨੂੰ ਰਾਹਤ ਮਿਲ ਸਕੇ।

### ਇੰਡੋ-ਕੈਨੇਡੀਅਨ ਟਰੱਕ ਮਾਲਕਾਂ ਨੇ ਟਰਾਂਟੋ ਵਿਖੇ ਯੂਨੀਅਨ ਬਣਾਈ

ਟੋਰਾਂਟੋ (ਅਕਾਲ ਗਾਰਡੀਅਨ ਬਿਊਰੋ) - ਇਥੇ ਇੰਡੋ-ਕੈਨੇਡੀਅਨ ਭਾਈਚਾਰੇ ਨਾਲ ਸੰਬੰਧਿਤ ਟਰੱਕ ਮਾਲਕਾਂ ਨੇ ਨਵੀਂ ਇੰਡੀਅਨ ਟਰੱਕਿੰਗ ਐਸੋਸੀਏਸ਼ਨ ਦਾ ਗਠਨ ਕੀਤਾ ਹੈ। ਇਥੋਂ ਦੀ ਟਰੱਕਿੰਗ ਇੰਡਸਟਰੀ ਵਿੱਚ ਇੰਡੋ-ਕੈਨੇਡੀਅਨਾਂ ਦਾ 60 ਪ੍ਰਤੀਸ਼ਤ ਹਿੱਸਾ ਹੈ। ਉੱਤਰੀ ਅਮਰੀਕਾ ਵਿੱਚ ਇਹ ਅਜਿਹੀ ਪਹਿਲੀ ਜਥੇਬੰਦੀ ਹੈ ਅਤੇ ਭਾਰਤ ਤੋਂ ਬਾਹਰ ਇਹ ਪਹਿਲੀ 'ਦੇਸੀ' ਟਰੱਕ ਯੂਨੀਅਨ ਹੈ। ਆਈ. ਟੀ. ਏ. ਦੇ ਪ੍ਰਧਾਨ ਨਛੱਤਰ ਸਿੰਘ ਚੌਹਾਨ ਨੇ ਦੱਸਿਆ ਕਿ ਇਸ ਵਿੱਚ ਕੇਵਲ ਭਾਰਤੀ ਹੀ ਨਹੀਂ ਸਗੋਂ ਪਾਕਿਸਤਾਨੀ ਅਤੇ ਕੈਰੇਬੀਅਨ ਮੂਲ ਦੇ ਲੋਕ ਵੀ ਸ਼ਾਮਲ ਹਨ। ਉਨ੍ਹਾਂ ਨੇ ਦੱਸਿਆ ਕਿ ਟਰੱਕਾਂ ਵਾਲਿਆਂ ਵੱਲੋਂ ਇਹ ਕਦਮ ਆਪਣੀਆਂ ਚਿਰਾਂ ਤੋਂ ਲਟਕਦੀਆਂ ਆ ਰਹੀਆਂ ਮੰਗਾਂ ਨੂੰ ਸਰਕਾਰ ਕੋਲੋਂ ਮਨਵਾਉਣ ਲਈ ਚੁੱਕਣਾ ਪਿਆ ਹੈ। ਉਨ੍ਹਾਂ ਦੀ ਵੱਡੀ ਗਿਣਤੀ ਅਤੇ ਮਜ਼ਬੂਤ ਆਰਥਿਕਤਾ ਨੂੰ ਵੇਖਦਿਆਂ ਹੋਇਆਂ ਸਾਰੀਆਂ ਰਾਜਨੀਤਕ ਪਾਰਟੀਆਂ ਇਨ੍ਹਾਂ ਨੂੰ ਖੁਸ਼ ਕਰਨ ਦੀਆਂ ਕੋਸ਼ਿਸ਼ਾਂ ਵਿੱਚ ਲੱਗੀਆਂ ਹੋਈਆਂ ਹਨ। ਐਨ. ਡੀ. ਪੀ. ਦੇ ਲੀਡਰ ਜੈਕ ਲੇਟਨ ਸਮੇਤ ਲਗਭਗ ਸਾਰੀਆਂ ਹੀ ਪਾਰਟੀਆਂ ਦੇ ਨੁਮਾਇੰਦੇ ਯੂਨੀਅਨ ਦੇ ਐਲਾਨ ਮੌਕੇ ਪਹੁੰਚੇ ਹੋਏ ਸਨ। ਉਂਟਾਰੀਓ ਦੇ ਟਰਾਂਸਪੋਰਟ ਮਨਿਸਟਰ ਜਿਮ ਬਰੈਡਲੇ ਨੇ ਭਰੋਸਾ ਦਿਵਾਇਆ ਹੈ ਕਿ ਉਨ੍ਹਾਂ ਦੀਆਂ ਮੰਗਾਂ ਨੂੰ ਪਹਿਲ ਦੇ ਆਧਾਰ 'ਤੇ ਪੂਰੀਆਂ ਕਰਨ ਦੀ ਕੋਸ਼ਿਸ਼ ਕੀਤੀ ਜਾਵੇਗੀ।

### ਵੈਨਕੂਵਰ 'ਚ ਹੋਏ ਕਤਲ ਦੀ ਪੁਲਿਸ ਨੇ ਗੁੱਬੀ ਸੁਲਝਾਈ

ਵੈਨਕੂਵਰ (ਪ੍ਰੋ: ਗੁਰਵਿੰਦਰ ਸਿੰਘ ਧਾਲੀਵਾਲ)- ਇਥੋਂ ਦੇ ਪੰਜਾਬੀ ਵਸੋਂ ਵਾਲੇ ਸ਼ਹਿਰ ਸਰੀ 'ਚ 28 ਜਨਵਰੀ ਨੂੰ ਗੋਲੀਆਂ ਮਾਰ ਕੇ ਕਤਲ ਕੀਤੇ ਗਏ ਤਨਵੀਰ ਸਿੰਘ (ਸੰਨੀ) ਬੈਂਸ ਦੇ ਮਾਮਲੇ 'ਚ ਪੁਲਿਸ ਵੱਲੋਂ ਰਮਿੰਦਰ ਸਿੰਘ (ਮਿੰਦੀ) ਪੰਧੋਰ ਨੂੰ ਗ੍ਰਿਫਤਾਰ ਕੀਤਾ ਗਿਆ ਹੈ। ਕਤਲ ਕੇਸਾਂ ਦੀ ਜਾਂਚ ਟੀਮ ਦੇ ਬੁਲਾਰੇ ਕਾਰਪੋਰੇਲ ਡੇਲ ਕਾਰ ਨੇ ਦੱਸਿਆ ਕਿ 30 ਸਾਲਾ ਮਿੰਦੀ ਪੰਧੋਰ 'ਤੇ ਪਹਿਲਾ ਦਰਜਾ ਕਤਲ ਦੇ ਦੋਸ਼ ਲਗਾਏ ਗਏ ਹਨ। ਰਾਇਲ ਕੈਨੇਡੀਅਨ ਮੌਂਟੇਡ ਪੁਲਿਸ ਦੇ ਬੁਲਾਰ ਅਨੁਸਾਰ ਸੰਨੀ ਬੈਂਸ ਤੇ ਮਿੰਦੀ ਪੰਧੋਰ ਇੱਕ-ਦੂਸਰੇ ਨੂੰ ਜਾਣਦੇ ਸਨ ਅਤੇ ਇਹ ਕਤਲ ਨਿੱਜੀ ਰੰਜਿਸ਼ ਦਾ ਨਤੀਜਾ ਦੱਸਿਆ ਜਾਂਦਾ ਹੈ। ਵਰਨਣਯੋਗ ਹੈ ਕਿ 4 ਕੁ ਹਫਤੇ ਪਹਿਲਾਂ ਸਥਾਨਕ ਰਿਹਾਇਸ਼ੀ ਸਥਾਨ 'ਤੇ ਜਾ ਕੇ 24 ਸਾਲਾ ਸੰਨੀ ਬੈਂਸ

ਦਾ ਕਤਲ ਕਰ ਦਿੱਤਾ ਗਿਆ ਸੀ। ਭਰੋਸੇਯੋਗ ਸੂਤਰਾਂ ਅਨੁਸਾਰ ਇਹ ਹੱਤਿਆ ਬੈਂਸ ਦੀ ਮਿੱਤਰ ਕੁੜੀ ਦੇ ਸਾਬਕਾ ਪ੍ਰੇਮੀ ਵੱਲੋਂ ਆਪਣੇ ਸਾਥੀ ਰਾਹੀਂ ਕਰਵਾਈ ਗਈ ਸੀ। ਪੁਲਿਸ ਅਨੁਸਾਰ ਕਥਿਤ ਦੋਸ਼ੀ ਮਿੰਦੀ ਪੰਧੇਰ ਇਸ ਤੋਂ ਪਹਿਲਾਂ ਵੀ ਕਈ ਕੇਸਾਂ 'ਚ ਪੁਲਿਸ ਅਤੇ ਅਦਾਲਤ ਦਾ ਸਾਹਮਣਾ ਕਰ ਚੁੱਕਿਆ ਹੈ।

### ਵਾਲ ਮਾਰਟ ਹੁਣ ਵੇਚੇਗਾ ਪੰਜਾਬੀ ਕੱਪੜੇ

ਮਿਸਇਸਾਗਾ (ਉਂਟਾਰੀਓ) - ਵਾਲ ਮਾਰਟ ਹੁਣ ਕੈਨੇਡਾ ਵਿੱਚ ਔਰਤਾਂ ਲਈ ਦੱਖਣੀ ਏਸ਼ੀਆਈ ਪਹਿਰਾਵੇ ਵੀ ਵੇਚਿਆ ਕਰੇਗਾ। ਵਸਤਰਾਂ ਦੀ ਇਸ ਨਵੀਂ ਲੜੀ ਦਾ ਨਾਂ 'ਬੈਲੀਵੁੱਡ ਸਿਗਨੇਚਰ' ਰੱਖਿਆ ਗਿਆ ਹੈ। ਸ਼ੁਰੂਆਤੀ ਦੌਰ ਵਿੱਚ ਵੱਖੋ-ਵੱਖਰੇ ਡਿਜ਼ਾਇਨਾਂ ਵਾਲੇ ਸਲਵਾਰ-ਕਮੀਜ਼ ਵੇਚੇ ਜਾਣਗੇ। ਸਟੋਰ ਦੇ ਮੈਨੇਜਰ ਜਿਮ ਪਿਲਕਿੰਗਟਨ ਦਾ ਕਹਿਣਾ ਹੈ, “ਦੱਖਣੀ ਏਸ਼ੀਆ ਦਾ ਰਵਾਇਤੀ ਪਹਿਰਾਵਾ ਘੱਟ ਮੁੱਲ ਵਿੱਚ ਗਾਹਕਾਂ ਨੂੰ ਮੁਹੱਈਆ ਕਰਵਾਉਣ ਸਬੰਧੀ ਅਸੀਂ ਉਤਸ਼ਾਹ ਵਿੱਚ ਹਾਂ। ਅਸੀਂ ਹਮੇਸ਼ਾਂ ਗਾਹਕਾਂ ਨੂੰ ਵਧੀਆ ਸੇਵਾ ਦੇਣ ਦੇ ਤਰੀਕੇ ਲੱਭਦੇ ਰਹਿੰਦੇ ਹਾਂ ਅਤੇ ਅਸੀਂ ਵੱਖੋ-ਵੱਖਰੇ ਭਾਈਚਾਰਿਆਂ ਨਾਲ ਸਬੰਧਿਤ ਲੋਕਾਂ ਦੀਆਂ ਜ਼ਰੂਰਤਾਂ ਪੂਰੀਆਂ ਕਰਨ ਲਈ ਸਖਤ ਮਿਹਨਤ ਵੀ ਕਰਦੇ ਹਾਂ।” ਵਾਲ ਮਾਰਟ ਦਾ ਇਹ ਕਦਮ ਉਸ ਦੀ 'ਸਟੋਰ ਆਫ ਦਾ ਕਮਿਊਨਿਟੀ' ਨਾਂ ਦੀ ਮੁਹਿੰਮ ਦਾ ਇੱਕ ਹਿੱਸਾ ਹੈ। ਇਸ ਮੁਹਿੰਮ ਦਾ ਮਕਸਦ ਕੈਨੇਡਾ ਵਿੱਚ ਰਹਿਣ ਵਾਲੇ ਵੱਖੋ-ਵੱਖਰੇ ਭਾਈਚਾਰਿਆਂ ਦੇ ਲੋਕਾਂ ਦੀਆਂ ਜ਼ਰੂਰਤਾਂ ਨੂੰ ਪੂਰਾ ਕਰਨ ਵਾਲਾ ਸਮਾਨ ਵੇਚਣਾ ਹੈ। ਚੀਨੀ ਨਵੇਂ ਸਾਲ ਦੇ ਮੌਕੇ ਉੱਤੇ ਵਾਲ ਮਾਰਟ ਨੇ ਕੁਝ ਨਵੇਂ ਚੀਨੀ ਉਤਪਾਦਾਂ ਦਾ ਵੀ ਪ੍ਰਦਰਸ਼ਨ ਕੀਤਾ ਸੀ। ਦੱਖਣੀ ਏਸ਼ੀਆਈ ਪਹਿਰਾਵਾ ਵੇਚਣ ਲਈ ਵਾਲ-ਮਾਰਟ ਨੇ 'ਰਾਂਕਾ ਗਰੁੱਪ ਆਫ ਕੰਪਨੀਜ਼' ਨਾਲ ਸਮਝੌਤਾ ਕੀਤਾ ਹੈ। ਇਹ ਕੰਪਨੀ ਕਈ ਸਾਲਾਂ ਤੋਂ ਅਜਿਹੇ ਵਸਤਰ ਤਿਆਰ ਕਰਦੀ ਅਤੇ ਵੇਚਦੀ ਆ ਰਹੀ ਹੈ। ਨਵੇਂ ਵਸਤਰ ਬ੍ਰਿਟਿਸ਼ ਕੋਲੰਬੀਆ ਅਤੇ ਉਂਟਾਰੀਓ ਦੇ ਵਾਲ-ਮਾਰਟ ਸਟੋਰਾਂ ਵਿੱਚ ਉਪਲੱਬਧ ਹੋਣਗੇ। ਵਸਤਰਾਂ ਦੇ ਨਾਲ ਨਾਲ ਵਾਲ ਮਾਰਟ ਹੁਣ ਹਿੰਦੀ ਫਿਲਮਾਂ ਦੀਆਂ ਡੀ.ਵੀ.ਡੀਜ਼ ਵੀ ਵੇਚਿਆ ਕਰੇਗਾ।

### ਪ੍ਰਵਾਸੀਆਂ ਨੂੰ ਨੌਕਰੀ ਲੱਭਣ 'ਚ ਮੁਸ਼ਕਿਲ

ਟੋਰਾਂਟੋ- ਕੈਨੇਡਾ ਵਿੱਚ ਆ ਰਹੇ ਨਵੇਂ ਪ੍ਰਵਾਸੀਆਂ ਨੂੰ ਆਪਣੇ ਕਿੱਤੇ ਵਿੱਚ ਨੌਕਰੀ ਲੱਭਣ ਲਈ ਲੰਬੀ ਜਦੋ-ਜਹਿਦ ਕਰਨੀ ਪੈਂਦੀ ਹੈ। 2006 ਦੇ ਅੰਕੜਿਆਂ ਅਨੁਸਾਰ ਕੈਨੇਡਾ ਵਿੱਚ ਜਨਮੇ ਲੋਕਾਂ ਵਿੱਚ ਪ੍ਰਵਾਸੀਆਂ ਦੇ ਮੁਕਾਬਲੇ ਬੇਰੁਜ਼ਗਾਰੀ ਘੱਟ ਹੈ। ਇਨ੍ਹਾਂ ਵਿੱਚੋਂ ਬਹੁਤੇ ਏਸ਼ੀਆ, ਮੱਧ ਪੂਰਬ, ਦੱਖਣੀ ਅਮਰੀਕਾ, ਯੂਰਪ ਅਤੇ ਅਫਰੀਕੀ ਦੇਸ਼ਾਂ ਦੇ ਪ੍ਰਵਾਸੀ ਸ਼ਾਮਿਲ ਹਨ। ਰਿਪੋਰਟ ਅਨੁਸਾਰ ਯੂਰਪ ਦੇ ਲੋਕਾਂ ਨੂੰ ਕੈਨੇਡਾ ਵਿੱਚ ਪੈਰ ਜਮਾਉਣ ਵਿੱਚ ਘੱਟ ਮੁਸ਼ਕਿਲਾਂ ਆਉਂਦੀਆਂ ਹਨ। 1980ਵਿਆਂ ਤੱਕ ਕੈਨੇਡਾ ਵਿੱਚ ਸਭ ਤੋਂ ਵਧੇਰੇ ਲੋਕ ਯੂਰਪ ਤੋਂ ਆਉਂਦੇ ਰਹੇ ਹਨ ਪਰ 2001 ਤੱਕ ਏਸ਼ੀਆ ਦੇ ਦੇਸ਼ਾਂ ਤੋਂ ਆਉਣ ਵਾਲੇ ਲੋਕਾਂ ਦੀ ਤਦਾਦ ਬਹੁਤ ਵਧ ਚੁੱਕੀ ਹੈ। ਇਨ੍ਹਾਂ 'ਚੋਂ 25 ਤੋਂ 55 ਸਾਲ ਦੀ ਉਮਰ ਦੇ ਏਸ਼ੀਅਨ ਲੋਕਾਂ ਨੂੰ ਕੈਨੇਡਾ 'ਚ ਜਨਮੇ ਲੋਕਾਂ ਦੇ ਮੁਕਾਬਲੇ ਨੌਕਰੀ ਲੱਭਣ ਵਿੱਚ ਜ਼ਿਆਦਾ ਦਿੱਕਤ ਹੈ।

### ਵੈਨਕੂਵਰ ਨੇੜੇ ਪੰਜਾਬੀ ਬਜ਼ੁਰਗ ਕਾਰ ਹੇਠ ਆ ਕੇ ਕੁਚਲਿਆ ਗਿਆ

ਵੈਨਕੂਵਰ (ਪ੍ਰੋ. ਗੁਰਵਿੰਦਰ ਸਿੰਘ ਧਾਲੀਵਾਲ) - ਇਥੋਂ ਦੇ ਨੇੜਲੇ ਸ਼ਹਿਰ ਸਰੀ 'ਚ ਇੱਕ ਪੰਜਾਬੀ ਬਜ਼ੁਰਗ ਦੀ ਕਾਰ ਹੇਠ ਆ ਕੇ ਕੁਚਲੇ ਜਾਣ ਨਾਲ ਮੌਤ ਹੋ ਗਈ ਹੈ। ਰੌਇਲ ਕੈਨੇਡੀਅਨ ਮਾਊਂਟਿਡ ਪੁਲਿਸ ਜਾਰੀ ਮ੍ਰਿਤਕ ਦੀ ਪਛਾਣ ਅਨੁਸਾਰ ਉਹ 82 ਸਾਲਾ ਪੰਜਾਬੀ ਲਸ਼ਕਰ ਸਿੰਘ ਬੈਂਸ ਸੀ, ਜਿਹੜਾ ਸਰੀ ਦੀ 122 ਸਟਰੀਟ ਅਤੇ 64 ਐਵੇਨਿਊ ਨੇੜੇ, ਸੜਕ ਹਾਦਸੇ 'ਚ ਮਾਰਿਆ ਗਿਆ। ਹਾਦਸਾਗ੍ਰਸਤ ਕਾਰ ਲਾਲ ਰੰਗ ਦੀ ਨਿਸਾਨ ਸੀ ਅਤੇ ਹਾਦਸੇ ਮਗਰੋਂ ਡਰਾਈਵਰ ਤੁਰੰਤ ਗੱਡੀ ਰੋਕ, ਘਟਨਾ ਸਥਾਨ 'ਤੇ ਰੁਕ ਗਿਆ ਅਤੇ ਉਸ ਨੇ ਪੁਲਿਸ ਨੂੰ ਪੂਰਾ ਸਹਿਯੋਗ ਦਿੱਤਾ। ਡਰਾਈਵਰ ਦੀ ਜਾਂਚ ਮਗਰੋਂ ਸਪੱਸ਼ਟ ਹੋਇਆ ਕਿ ਪੰਜਾਬੀ ਬਜ਼ੁਰਗ ਦੇ ਹਾਦਸੇ ਪਿੱਛੇ ਕਿਸੇ ਪਾਸਿਓਂ ਵੀ ਸ਼ਰਾਬ ਜਾਂ ਨਸ਼ੀਲੇ ਪਦਾਰਥਾਂ ਬਾਰੇ ਕੋਈ ਪੁਸ਼ਟੀ ਨਹੀਂ ਹੋਈ। ਚੇਤੇ ਰਹੇ ਕਿ ਲੋਅਰਮੇਨਲੈਂਡ 'ਚ ਸੜਕ ਪਾਰ ਕਰਦੇ ਬਹੁਤ ਸਾਰੇ ਸੀਨੀਅਰ ਮੌਤ ਦੇ ਮੂੰਹ 'ਚ ਜਾ ਪਏ ਹਨ।

### ਅੱਖਾਂ ਤੋਂ ਪਤਾ ਲੱਗ ਜਾਵੇਗਾ ਜਨਮ ਦਿਨ

ਨਿਊਯਾਰਕ- ਵਿਗਿਆਨੀਆਂ ਨੇ ਹੁਣ ਇੱਕ ਅਜਿਹਾ ਤਰੀਕਾ ਖੋਜਿਆ ਹੈ, ਜਿਸ ਦੇ ਜ਼ਰੀਏ ਕਿਸੇ ਵੀ ਇਨਸਾਨ ਦੀਆਂ ਅੱਖਾਂ 'ਚ ਦੇਖ ਕੇ ਉਸ ਦੀ ਜਨਮ ਦੀ ਤਰੀਕ ਦਾ ਪਤਾ ਲਗਾਇਆ ਜਾ ਸਕਦਾ ਹੈ। ਯੂਨੀਵਰਸਿਟੀ ਆਫ ਕੋਪਨਹੇਗਨ ਦੇ ਵਿਗਿਆਨਕਾਂ ਦਾ ਇਹ ਤਰੀਕਾ

ਪ੍ਰਮਾਣੂ ਹਥਿਆਰਾਂ ਤੋਂ ਨਿਕਲਣ ਵਾਲੇ ਕਾਰਬਨ ਆਈਸੋਟੋਪ ਸੀ-14 'ਤੇ ਨਿਰਭਰ ਹੈ। ਇਸ ਕਾਰਬਨ ਆਈਸੋਟੋਪ ਦੀ ਮਾਤਰਾ ਪਿਛਲੀ ਅੱਧੀ ਸਦੀ 'ਚ ਸਾਲ-ਦਰ-ਸਾਲ ਵਾਤਾਵਰਣ 'ਚ ਘੱਟ ਹੁੰਦੀ ਜਾ ਰਹੀ ਹੈ। ਵਿਗਿਆਨੀਆਂ ਦਾ ਕਹਿਣਾ ਹੈ ਕਿ ਕਿਸੇ ਇਨਸਾਨ ਦੀਆਂ ਅੱਖਾਂ ਦੇ ਲੈਂਜ਼ 'ਚ ਮਿਲਣ ਵਾਲੀ ਕਾਰਬਨ ਆਈਸੋਟੋਪ ਸੀ-14 ਦੀ ਮਾਤਰਾ ਤੋਂ ਉਸ ਦੀ ਉਮਰ ਦਾ ਪਤਾ ਲਗਾਇਆ ਜਾ ਸਕਦਾ ਹੈ। ਇਹ ਤਰੀਕਾ ਫਾਰੈਂਸਿਕ ਵਿਗਿਆਨੀਆਂ ਲਈ ਕਾਫੀ ਫਾਇਦੇਮੰਦ ਸਾਬਤ ਹੋ ਸਕਦਾ ਹੈ। ਯੂਨੀਵਰਸਿਟੀ ਦੇ ਫਾਰੈਂਸਿਕ ਡਿਪਾਰਟਮੈਂਟ ਦੀ ਪ੍ਰੋਫੈਸਰ ਨਾਈਲਸ ਲਿਨਰਾਪ ਨੇ ਦੱਸਿਆ ਕਿ ਇਨਸਾਨ ਦੀਆਂ ਅੱਖਾਂ 'ਚ ਕਾਰਬਨ ਆਈਸੋਟੋਪ ਸੀ-14 ਦੀ ਮਾਤਰਾ ਅਤੇ ਵਾਤਾਵਰਣ 'ਚ ਸੀ-14 ਦੀ ਮਾਤਰਾ ਦੀ ਤੁਲਨਾ ਕਰ ਕੇ ਇਨਸਾਨ ਦੀ ਉਮਰ ਦਾ ਪਤਾ ਲਗਾਇਆ ਜਾ ਸਕਦਾ ਹੈ, ਪ੍ਰੰਤੂ ਇਸ ਲਈ ਸ਼ਰਤ ਇਹ ਹੈ ਕਿ ਉਹ ਇਨਸਾਨ 1950 ਤੋਂ ਬਾਅਦ ਪੈਦਾ ਹੋਇਆ ਹੋਵੇ।

### ਧੀ ਤਰਸ ਕਰਕੇ ਮਾਰੀ ਸੀ

ਟੋਰਾਂਟੋ- ਕੈਨੇਡਾ ਦੇ ਨੈਸ਼ਨਲ ਪੈਰੋਲ ਬੋਰਡ ਦੀ ਅਪੀਲ ਡੀਵੀਜ਼ਨ ਨੇ ਆਪਣੀ ਅਪਾਹਜ ਧੀ ਨੂੰ ਮਾਰਨ ਦੇ ਦੋਸ਼ੀ ਬੈਂਬ ਰੈਬਰਟ ਨੂੰ ਪੈਰੋਲ ਉੱਤੇ ਛੱਡ ਦਿੱਤਾ ਹੈ। ਉਸ ਉੱਤੇ ਦੋਸ਼ ਹੈ ਕਿ ਉਸਨੇ ਆਪਣੀ 12 ਸਾਲਾਂ ਦੀ ਧੀ ਟਰੇਸੀ ਨੂੰ ਇਸ ਲਈ ਆਪਣੇ ਹੱਥੀਂ ਮਾਰ ਦਿੱਤਾ ਸੀ ਕਿਉਂਕਿ ਉਹ ਨਾ ਚੱਲ ਸਕਦੀ ਸੀ ਅਤੇ ਨਾ ਹੀ ਬੋਲ ਸਕਦੀ ਸੀ। ਟਰੇਸੀ ਸੈਰੀਬਰਲ ਪਾਲਸੀ ਨਾਮ ਦੀ ਬਿਮਾਰੀ ਤੋਂ ਜਨਮ ਤੋਂ ਹੀ ਗ੍ਰਸਤ ਸੀ। ਇਸ ਮਾਰੂ ਦਿਮਾਗੀ ਬਿਮਾਰੀ ਦੇ ਸ਼ਿਕਾਰ ਮਰੀਜ਼ਾਂ ਨੂੰ ਬਹੁਤ ਔਖਾ ਜੀਵਨ ਬਿਤਾਉਣਾ ਪੈਂਦਾ ਹੈ ਕਿਉਂਕਿ ਇਹਨਾਂ ਨੂੰ ਸਿਰਫ਼ ਸਰੀਰਕ ਅਪਾਹਜਤਾ ਹੀ ਨਹੀਂ ਹੰਢਾਉਣੀ ਪੈਂਦੀ ਸਗੋਂ ਇਹਨਾਂ ਮਰੀਜ਼ਾਂ ਦਾ ਮਾਨਸਿਕ ਵਿਕਾਸ ਵੀ ਬਹੁਤ ਘੱਟ ਹੋਇਆ ਹੁੰਦਾ ਹੈ। ਬੈਂਬ ਰੈਬਰਟ ਦੀ ਬੇਟੀ ਬੇਸ਼ੱਕ 12 ਸਾਲਾਂ ਦੀ ਸੀ ਪਰ ਉਸਦਾ ਦਿਮਾਗ ਸਿਰਫ਼ ਮਹੀਨੇ ਦੇ ਬੱਚੇ ਜਿੰਨਾ ਹੀ ਵਿਕਸਿਤ ਹੋਇਆ ਸੀ। ਬਾਅਦ ਵਿੱਚ ਟਰੇਸੀ ਦੇ ਚੂਲੇ ਦਾ ਅਪਰੇਸ਼ਨ ਵੀ ਕਰਵਾਉਣਾ ਪਿਆ ਸੀ। ਬੀਤੇ ਦਸੰਬਰ ਵਿੱਚ ਨੈਸ਼ਨਲ ਪੈਰੋਲ ਬੋਰਡ ਨੇ ਉਸਨੂੰ ਪੈਰੋਲ ਉੱਤੇ ਛੱਡਣ ਤੋਂ ਇਸ ਲਈ ਨਾਂਹ ਕਰ ਦਿੱਤੀ ਸੀ ਕਿਉਂਕਿ ਬੈਂਬ ਦਾ ਦਾਅਵਾ ਸੀ ਕਿ ਉਸਨੇ ਆਪਣੀ ਧੀ ਨੂੰ ਇਸ ਲਈ ਮਾਰਿਆ ਤਾਂ ਜੋ ਉਹ ਹਰ ਪਲ ਹੰਢਾਅ ਰਹੇ ਭਿਆਨਕ ਦਰਦ ਅਤੇ ਪੀੜਾ ਤੋਂ ਛੁਟਕਾਰਾ ਪਾ ਸਕੇ। ਬੈਂਬ ਨੇ ਆਪਣੀ ਧੀ ਟਰੇਸੀ ਨੂੰ ਪਿੱਕ ਅੱਪ ਟਰੱਕ ਦੇ ਵਿੱਚ ਬੰਦ ਕਰਕੇ ਉਸ ਵਿੱਚ ਟਰੱਕ ਦਾ ਧੂੰਆਂ ਛੱਡ ਦਿੱਤਾ ਸੀ ਅਤੇ ਸਾਹ ਦੀ ਘੁਟਣ ਨਾਲ ਬੱਚੀ ਦੀ ਮੌਤ ਹੋ ਗਈ ਸੀ। ਕਾਉਂਸਿਲ ਆਫ ਕੈਨੇਡੀਅਨਜ਼ ਵਿਦ ਡਿਸਏਬੀਲੀਟੀਜ਼ ਦੇ ਜਿਮ ਡਰਕਸੇਨ ਦਾ ਕਹਿਣਾ ਹੈ ਕਿ ਬੈਂਬ ਰੈਬਰਟ ਨੂੰ ਪੈਰੋਲ ਉੱਤੇ ਨਹੀਂ ਛੱਡਿਆ ਜਾਣਾ ਚਾਹੀਦਾ ਸੀ ਕਿਉਂਕਿ ਇਸ ਨਾਲ ਲੋਕਾਂ ਵਿੱਚ ਗਲਤ ਸੰਕੇਤ ਜਾ ਸਕਦੇ ਹਨ ਕਿ ਉਸ ਵੱਲੋਂ ਕੀਤੇ ਕਤਲ ਨੂੰ ਕਾਨੂੰਨ ਦੀ ਮਾਨਤਾ ਹਾਸਲ ਹੋ ਗਈ ਹੈ। ਅਪੀਲ ਡੀਵੀਜ਼ਨ ਨੇ ਪੈਰੋਲ ਬੋਰਡ ਦੇ ਫੈਸਲੇ ਨੂੰ ਗਲਤ ਠਹਿਰਾਉਂਦੇ ਹੋਏ ਕਿਹਾ ਹੈ ਕਿ ਬੈਂਬ ਰੈਬਰਟ ਨੂੰ ਪੈਰੋਲ ਉੱਤੇ ਛੱਡਣ ਨਾਲ ਸਮਾਜ ਵਿੱਚ ਕੋਈ ਗਲਤ ਫਹਿਮੀ ਨਹੀਂ ਫੈਲੇਗੀ। ਉਸ ਨੂੰ ਦਿਨ ਵੇਲੇ ਦੀ ਦਿੱਤੀ ਪੈਰੋਲ ਵਿੱਚ ਸ਼ਰਤ ਹੈ ਕਿ ਬੈਂਬ ਕਿਸੇ ਅਪਾਹਜ ਵਿਅਕਤੀ ਨਾਲ ਸਬੰਧ ਨਹੀਂ ਰੱਖੇਗਾ ਅਤੇ ਆਪਣੀ ਮਾਨਸਿਕ ਕਾਉਂਸਲਿੰਗ ਕਰਵਾਉਂਦਾ ਰਹੇਗਾ। ਉਹ ਸਾਲ 2001 ਇੱਕ ਤੋਂ ਬ੍ਰਿਟਿਸ਼ ਕੋਲੰਬੀਆ ਦੀ ਵਿਲੀਅਮ ਹੈਡ ਜੇਲ੍ਹ ਵਿੱਚ ਹੈ।

### ਵਿਰੋਧੀ ਧਿਰ ਨੂੰ ਬਜਟ ਪਸੰਦ-ਮੱਧਕਾਲੀ ਚੋਣਾਂ ਟਲੀਆਂ

ਟੋਰਾਂਟੋ- ਕੈਨੇਡਾ ਦੇ ਵਿੱਤ ਮੰਤਰੀ ਜਿਮ ਫਲੈਹਰਟੀ ਵੱਲੋਂ ਅਗਲੇ ਵਿੱਤੀ ਵਰ੍ਹੇ ਦਾ ਬਜਟ 26 ਫਰਵਰੀ ਨੂੰ ਪਾਰਲੀਮੈਂਟ ਵਿੱਚ ਪੇਸ਼ ਕਰ ਦਿੱਤਾ ਹੈ। ਆਰਥਿਕ ਮਾਹਿਰਾਂ ਅਨੁਸਾਰ ਟੋਰਾਂਟੋ, ਮਾਂਟਰੀਅਲ, ਵੈਨਕੂਵਰ ਆਦਿ ਵੱਡੇ ਸ਼ਹਿਰਾਂ ਵਿੱਚ ਰੋਜ਼ਗਾਰ ਦੇ ਮੌਕੇ ਪੈਦਾ ਕਰਨ ਅਤੇ ਬੁਨਿਆਦੀ ਢਾਂਚੇ ਦੀ ਮੁਰੰਮਤ, ਵਿਕਾਸ ਅਤੇ ਉਸਾਰੀ ਲਈ ਵਿਸ਼ੇਸ਼ ਫੰਡਿੰਗ ਰੱਖ ਕੇ ਸਰਕਾਰ ਨੇ ਇਸ ਬਜਟ ਰਾਹੀਂ ਸ਼ਹਿਰੀ ਵੋਟਰਾਂ ਨੂੰ ਲੁਭਾਉਣ ਦੀ ਕੋਸ਼ਿਸ਼ ਕੀਤੀ ਕਿਉਂਕਿ 23 ਜਨਵਰੀ, 2006 ਨੂੰ ਹੋਈਆਂ ਚੋਣਾਂ ਵਿੱਚ ਕੰਜ਼ਰਵੇਟਿਵ ਪਾਰਟੀ ਦੇ ਵੱਡੇ ਸ਼ਹਿਰਾਂ ਵਿੱਚ ਪੈਰ ਨਹੀਂ ਲੱਗ ਸਕੇ ਸਨ। ਇਸ ਬੱਜਟ ਵਿੱਚ ਪੈਟਰੋਲ ਦੇ ਟੈਕਸ ਵਿੱਚੋਂ ਸ਼ਹਿਰਾਂ ਦਾ ਹਿੱਸਾ ਰੱਖਣ ਦੀ ਵਿਵਸਥਾ ਵੀ ਹੈ। ਸ਼ਹਿਰੀ ਵਿਕਾਸ ਲਈ 500 ਮਿਲੀਅਨ ਡਾਲਰ ਰੱਖੇ ਗਏ ਹਨ, ਜਿਸ ਦਾ ਸਭ ਤੋਂ ਵੱਡਾ ਹਿੱਸਾ ਟੋਰਾਂਟੋ ਦੇ ਹਿੱਸੇ ਆਵੇਗਾ। ਦੇਸ਼ ਵਿੱਚ ਕਾਰ ਉਦਯੋਗ ਨੂੰ ਮਸ਼ੀਨਰੀ ਨਵਿਆਉਣ ਲਈ 200 ਮਿਲੀਅਨ ਡਾਲਰ ਦੀ ਮਦਦ ਦਿੱਤੀ ਜਾਵੇਗੀ। ਕੈਨੇਡਾ ਦੀਆਂ ਝੀਲਾਂ ਨੂੰ ਸਾਫ਼-ਸੁਥਰਾ ਰੱਖਣ ਲਈ ਵੀ ਪ੍ਰਾਜੈਕਟ ਸ਼ੁਰੂ ਕੀਤੇ ਜਾਣਗੇ। ਕੁੱਲ ਮਿਲਾ ਕੇ ਇਸ ਬਜਟ ਨੂੰ ਕੰਜ਼ਰਵੇਟਿਵ-ਲਿਬਰਲ ਬਜਟ ਮੰਨਿਆ ਜਾ ਰਿਹਾ ਹੈ, ਕਿਉਂਕਿ ਇਸ ਵਿੱਚ ਕੁਝ ਉਨ੍ਹਾਂ ਪ੍ਰਾਜੈਕਟਾਂ 'ਤੇ ਪੈਸੇ ਖਰਚੇ ਜਾਣੇ ਹਨ ਜੋ ਲਿਬਰਲ ਪਾਰਟੀ ਦੇ ਏਜੰਡੇ 'ਤੇ ਹਨ। ਮੁੱਖ ਵਿਰੋਧੀ ਧਿਰ, ਲਿਬਰਲ ਪਾਰਟੀ ਦੇ ਨੇਤਾ ਸਟੇਫਨ ਡਿਓ ਨੇ ਸਰਕਾਰ ਦੇ ਬਜਟ 'ਤੇ ਤਸੱਲੀ ਦਾ ਪ੍ਰਗਟਾਵਾ ਕਰਦਿਆਂ ਇਸ ਦਾ ਸਮਰਥਨ ਕਰਨ ਦਾ ਐਲਾਨ ਕਰ ਦਿੱਤਾ ਹੈ, ਜਿਸ ਨਾਲ ਘੱਟ-ਗਿਣਤੀ ਕਨਜ਼ਰਵੇਟਿਵ ਸਰਕਾਰ ਡਿੱਗਣ ਦਾ ਖਤਰਾ ਟਲ ਗਿਆ ਹੈ ਅਤੇ ਮੱਧਕਾਲੀ ਚੋਣਾਂ ਵੀ ਅਜੇ ਨਹੀਂ ਹੋਣਗੀਆਂ।



## ਉਬਾਮਾ ਦੀ ਪਗੜੀ ਵਾਲੀ ਤਸਵੀਰ ਸਬੰਧੀ ਵਿਵਾਦ

ਵਾਸ਼ਿੰਗਟਨ- ਅਮਰੀਕੀ ਰਾਸ਼ਟਰਪਤੀ ਦੀ ਚੋਣ ਲਈ ਡੈਮੋਕ੍ਰੇਟਿਕ ਪਾਰਟੀ ਦੇ ਸੰਭਾਵਤ ਉਮੀਦਵਾਰਾਂ ਬਰਾਕ ਉਬਾਮਾ ਤੇ ਹਿਲੇਰੀ ਕਲਿੰਟਨ 'ਚ ਉਬਾਮਾ ਦੀ ਇੱਕ ਤਸਵੀਰ ਨੂੰ ਲੈ ਕੇ ਇੱਕ ਦੂਸਰੇ 'ਤੇ ਦੋਸ਼ ਲਗਾਉਣ ਦਾ ਦੌਰ ਚੱਲ ਰਿਹਾ ਹੈ। ਇੱਕ ਵੈਬਸਾਈਟ 'ਤੇ ਪ੍ਰਕਾਸ਼ਤ ਇਸ ਤਸਵੀਰ 'ਚ ਉਬਾਮਾ ਨੂੰ ਪ੍ਰਪਰਾਗਤ ਅਫ਼ਰੀਕੀ ਡਰੈਸ ਪਹਿਨੇ ਹੋਏ ਦਿਖਾਇਆ ਗਿਆ ਹੈ। ਇਹ ਤਸਵੀਰ 2006 'ਚ ਉਬਾਮਾ ਦੀ ਕੀਨੀਆ ਯਾਤਰਾ ਦੌਰਾਨ ਲਈ ਗਈ ਸੀ। ਉਬਾਮਾ ਖੋਮੇ ਦਾ ਦੋਸ਼ ਹੈ ਕਿ ਇਹ ਤਸਵੀਰ ਹਿਲੇਰੀ ਕਲਿੰਟਨ ਦੇ ਖੋਮੇ ਨੇ ਉਨ੍ਹਾਂ ਨੂੰ ਬਦਨਾਮ ਕਰਨ ਲਈ ਜਾਰੀ ਕੀਤੀ ਹੈ।

ਦੂਜੇ ਪਾਸੇ ਕਲਿੰਟਨ ਖੋਮੇ ਨੇ ਇਨ੍ਹਾਂ ਦੋਸ਼ਾਂ ਦਾ ਖੰਡਨ ਕੀਤਾ ਹੈ। ਇਹ ਵਿਵਾਦ ਅਜਿਹੇ ਸਮੇਂ 'ਚ ਖੜਾ ਹੋਇਆ ਹੈ ਜਦੋਂ ਦੋਵਾਂ ਉਮੀਦਵਾਰਾਂ ਵਿਚਾਲੇ ਅਗਲੇ ਹਫ਼ਤੇ ਫ਼ੈਸਲਾਕੁਨ ਚੋਣਾਂ ਹੋਣ ਵਾਲੀਆਂ ਹਨ। ਮਾਹਰਾਂ ਦਾ ਕਹਿਣਾ ਹੈ ਕਿ ਜੇ ਹਿਲੇਰੀ ਕਲਿੰਟਨ ਨੂੰ ਦੌੜ 'ਚ ਬਣੇ ਰਹਿਣਾ ਹੈ ਤਾਂ ਉਸ ਨੂੰ ਟੈਕਸਾਸ ਅਤੇ ਉਹੀਓ ਦੀਆਂ ਚੋਣਾਂ 'ਚ ਜਿੱਤ ਹਾਸਲ ਕਰਨੀ ਹੋਵੇਗੀ। ਜਿਸ ਤਸਵੀਰ ਨੂੰ ਲੈ ਕੇ ਵਿਵਾਦ ਚੱਲ ਰਿਹਾ ਹੈ ਉਸ 'ਚ ਬਰਾਕ ਉਬਾਮਾ ਨੂੰ ਕੀਨੀਆ ਦੀ ਪ੍ਰਪਰਾਗਤ ਡਰੈਸ ਪਹਿਨੇ ਹੋਏ ਦਿਖਾਇਆ ਗਿਆ ਹੈ ਅਤੇ ਉਹ ਇਸ 'ਚ ਪਗੜੀ ਬੰਨੇ ਹੋਏ ਦਿਖਾਈ ਦੇ ਰਹੇ ਹਨ। ਜ਼ਿਕਰਯੋਗ ਹੈ ਕਿ ਬਰਾਕ ਉਬਾਮਾ ਦੇ ਪਿਤਾ ਕੀਨੀਆ ਤੋਂ ਆਏ ਸਨ ਅਤੇ ਉਥੇ ਪਹੁੰਚਣ 'ਤੇ ਬਜ਼ੁਰਗਾਂ ਨੇ ਉਨ੍ਹਾਂ ਨੂੰ ਇਹ ਡਰੈਸ ਪਹਿਨਾ ਦਿਤੀ ਸੀ। ਇਸ ਤੋਂ ਪਹਿਲਾਂ ਵੀ ਕਲਿੰਟਨ ਦੇ ਖੋਮੇ ਨੇ ਡੈਮੋਕ੍ਰੇਟ ਵਿਚਾਲੇ ਇਹ ਪ੍ਰਚਾਰਤ ਕਰਨ ਦੀ ਕੋਸ਼ਿਸ਼ ਕੀਤੀ ਸੀ ਕਿ ਉਬਾਮਾ ਦੀ ਪਿਛੋਕੜ ਕਾਰਨ ਮੁੱਖ ਧਾਰਾ ਦੇ ਵੋਟਰਾਂ ਦਾ ਵੋਟ ਜੁਟਾਉਣ 'ਚ ਮੁਸ਼ਕਲ ਆਵੇਗੀ। ਪਿਛਲੇ ਸਾਲ ਇੱਕ ਪ੍ਰਚਾਰ ਕਾਰਕੁੰਨ ਨੂੰ ਇਸ ਲਈ ਬਰਖ਼ਾਸਤ ਕਰ ਦਿੱਤਾ ਗਿਆ ਸੀ ਕਿਉਂਕਿ ਉਸ ਨੇ ਇੱਕ ਈਮੇਲ ਭੇਜ ਕੇ ਇਹ ਝੂਠਾ ਪ੍ਰਚਾਰ ਕੀਤਾ ਸੀ ਕਿ ਉਬਾਮਾ ਮੁਸਲਮਾਨ ਹੈ।

## ਅਮਰੀਕਾ 'ਚ ਗੋਲੀਬਾਰੀ ਦੌਰਾਨ 4 ਦੀ ਮੌਤ

ਬ੍ਰਿਸਟਲ- ਅਮਰੀਕਾ ਵਿੱਚ ਇੱਕ ਵਿਅਕਤੀ ਨੇ ਇੱਕ ਰਿਹਾਇਸ਼ੀ ਕੰਪਲੈਕਸ ਵਿੱਚ ਗੋਲੀਬਾਰੀ ਕਰਕੇ 4 ਲੋਕਾਂ ਨੂੰ ਜਾਨਾਂ ਮਾਰ ਮੁਕਾਇਆ ਅਤੇ ਬਾਅਦ ਵਿੱਚ ਘਟਨਾ ਵਾਲੇ ਸਥਾਨ ਤੋਂ ਕਈ ਕਿਲੋਮੀਟਰ ਦੂਰ ਉਸ ਨੇ ਆਪਣੇ-ਆਪ ਨੂੰ ਗੋਲੀ ਮਾਰ ਕੇ ਆਤਮ-ਹੱਤਿਆ ਕਰ ਲਈ। ਪ੍ਰਾਪਤ ਜਾਣਕਾਰੀ ਅਨੁਸਾਰ ਰਸਟੀ ਐਲ ਹੁਮਲੇ ਨੇ ਬ੍ਰਿਸਟਲ ਸਥਿਤ ਟੈਨੀਸੀ ਰਿਹਾਇਸ਼ੀ ਕੰਪਲੈਕਸ ਦੇ ਐਜੇਮੈਂਟ ਟਾਵਰ ਵਿੱਚ ਘਰੇਲੂ ਵਿਵਾਦ ਦੇ ਚਲਦੇ 4 ਲੋਕਾਂ ਦੀ ਗੋਲੀ ਮਾਰ ਕੇ ਹੱਤਿਆ ਕਰ ਦਿੱਤੀ। ਤਿੰਨ ਲੋਕਾਂ ਦੀ ਮੌਤ 'ਤੇ ਹੀ ਮੌਤ ਹੋ ਗਈ, ਜਦੋਂਕਿ ਇੱਕ ਹੋਰ ਦੀ ਹਸਪਤਾਲ ਵਿੱਚ। ਹਮਲਾਵਰ ਘਟਨਾ ਤੋਂ ਬਾਅਦ ਇੱਕ ਵਾਹਨ 'ਤੇ ਸਵਾਰ ਹੋ ਕੇ ਭੱਜ ਗਿਆ ਅਤੇ ਬ੍ਰਿਸਟਲ ਤੋਂ 24 ਕਿਲੋਮੀਟਰ ਦੂਰ ਜਾ ਕੇ ਆਪਣੇ-ਆਪ ਨੂੰ ਗੋਲੀ ਮਾਰ ਕੇ ਆਤਮ-ਹੱਤਿਆ ਕਰ ਲਈ।

## ਹਾਈਜੈਕਰਾਂ ਦੀ ਭਾਰਤ ਹਵਾਲਗੀ ਨਾਲ ਸਿੰਘਾਂ 'ਤੇ ਝੂਠੇ ਕੇਸ ਅਤੇ ਤਸ਼ੱਦਦ ਨਿਸ਼ਚਿਤ- ਭਾਈ ਦਲਜੀਤ ਸਿੰਘ ਬਿੱਟੂ

ਇਟਲੀ- ਭਾਈ ਦਲਜੀਤ ਸਿੰਘ ਬਿੱਟੂ ਨੇ ਫ਼ੋਨ 'ਤੇ ਗੱਲਬਾਤ ਦੌਰਾਨ ਸਵਿਸ ਵਿੱਚ ਹਾਈਜੈਕਰਾਂ ਦੀ ਭਾਰਤੀ ਹਵਾਲਗੀ ਬਾਰੇ ਅਪਣੀ ਪ੍ਰਤੀਕ੍ਰਿਆ ਜਤਾਉਂਦੇ ਹੋਏ ਕਿਹਾ ਕਿ ਜੇਕਰ ਸਾਰੇ ਸਿੰਘਾਂ ਨੂੰ ਭਾਰਤ ਭੇਜਿਆ ਜਾਂਦਾ ਹੈ ਤਾਂ ਇਨ੍ਹਾਂ ਸਿੰਘਾਂ 'ਤੇ ਝੂਠੇ ਕੇਸ ਪਾਏ ਜਾਣਗੇ ਤੇ ਤਸ਼ੱਦਦ ਕੀਤਾ ਜਾਵੇਗਾ। ਇਸ ਗੱਲ ਵਿੱਚ ਕੋਈ ਅਤਿਕਥਨੀ ਨਹੀਂ ਕਿ ਸੰਘਰਸ਼ਸ਼ੀਲ ਇਨ੍ਹਾਂ ਸਿੰਘਾਂ ਨੂੰ ਭਾਰਤੀ ਖੁਫ਼ੀਆ ਏਜੰਸੀਆਂ, ਜੋ ਬੇਸਬਰੀ ਨਾਲ ਇਨ੍ਹਾਂ ਦੀ ਵਾਪਸੀ ਦੀ ਉਡੀਕ ਵਿੱਚ ਹਨ, ਵਲੋਂ ਝੂਠੇ ਕੇਸ ਪਾ ਕੇ ਜੇਲਾਂ ਵਿੱਚ ਸੁੱਟ ਦਿਤਾ ਜਾਵੇਗਾ। ਜਿਵੇਂ ਆਮ ਬੰਦਾ ਇਥੇ ਸੁਰੱਖਿਅਤ ਨਹੀਂ ਤਾਂ ਇਨ੍ਹਾਂ ਸਿੰਘਾਂ ਨੂੰ ਕਿਵੇਂ ਬਖ਼ਸ਼ਿਆ ਜਾਵੇਗਾ।

ਜਦੋਂ ਭਾਈ ਸਾਹਿਬ ਨੂੰ ਹਰਮਿੰਦਰ ਸਿੰਘ ਖ਼ਾਲਸਾ ਹਾਈਜੈਕਰ ਦੇ ਇਸ ਬਿਆਨ ਦਾ ਜ਼ਿਕਰ ਕੀਤਾ ਗਿਆ ਕਿ ਸਾਡੀ ਭਾਰਤ ਦੀ ਹਵਾਲਗੀ “ਸਵਿੱਸ-ਭਾਰਤ” ਦਰਮਿਆਨ ਹਥਿਆਰਾਂ ਸਬੰਧੀ ਹੋਏ ਸਮਝੌਤੇ ਤਹਿਤ ਸਾਡੀ ਭਵਿੱਖ ਦੀ “ਖ਼ਰੀਦੋ ਫ਼ਰੋਖਤ” ਕੀਤੀ ਗਈ ਹੈ ਤਾਂ ਭਾਈ ਸਾਹਿਬ ਨੇ ਕਿਹਾ ਕਿ ਮਨੁੱਖੀ ਅਧਿਕਾਰਾਂ ਦੇ ਨੰਬਰਦਾਰ ਜਾਣੇ ਜਾਂਦੇ ਸਵਿਸ ਵਲੋਂ ਵੀ ਅਗਰ ਇਸ ਤਰ੍ਹਾਂ ਦਾ ਅਨਿਆਂ ਹੋ ਰਿਹਾ ਹੈ ਤਾਂ ਯੂ.ਐਨ.ਓ. ਨੂੰ ਇਸ ਵਿੱਚ ਦਖ਼ਲ ਅੰਦਾਜ਼ੀ ਕਰਨ ਦੀ ਅਪੀਲ ਕਰਦਾ ਹਾਂ। ਭਾਈ ਸਾਹਿਬ ਨੂੰ ਜਦੋਂ ਸਵਿੱਸ ਦੇ ਲਿਖਤੀ ਅਸ਼ਵਾਸਨ (13 ਸਾਲ ਪਹਿਲਾਂ) ਦਾ ਜ਼ਿਕਰ ਕੀਤਾ ਕਿ ਸਵਿਸ ਹਾਈਜੈਕਰਾਂ ਨੂੰ ਕਿਸੇ ਵੀ ਸੂਰਤ ਵਿੱਚ ਦੇਸ਼ 'ਚੋਂ ਨਹੀਂ ਕੱਢਿਆ ਜਾਵੇਗਾ ਤਾਂ ਉਨ੍ਹਾਂ ਨੇ ਕਿਹਾ ਕਿ ਜਿਹਾ ਇਸ ਤਰ੍ਹਾਂ ਲਿਖਤੀ ਰੂਪ 'ਚ ਸਵਿਸ ਨੇ ਲਿਖ ਕੇ ਦਿਤਾ ਸੀ ਤਾਂ ਮੈਂ ਹਰਮਿੰਦਰ ਸਿੰਘ ਖ਼ਾਲਸਾ ਨਾਲ ਸਹਿਮਤ ਹਾਂ ਕਿ ਇਹ ਸਭ ਕੁੱਝ ਇਸ ਸਮਝੌਤੇ ਤਹਿਤ ਹੀ ਹੋਇਆ ਹੈ। ਉਨ੍ਹਾਂ ਕਿਹਾ ਕਿ ਇਹ ਅਨਿਆਂ ਸਵਿਸ ਨੂੰ ਵੀ ਉਨ੍ਹਾਂ ਦੇਸ਼ਾਂ ਦੀ ਫ਼ਰਿਸ਼ਤ ਵਿੱਚ ਲਿਆ ਖੜਾ ਕਰੇਗਾ ਜੋ ਮਨੁੱਖੀ ਅਧਿਕਾਰਾਂ ਦੀ ਉਲੰਘਣਾ ਕਰਦੇ ਹਨ। ਅਸੀਂ ਸਾਰੇ ਸਿਆਸੀ ਜੱਦੋ-ਜਹਿਦ ਕਰਦੇ ਹੋਏ ਅਪਣੇ ਹੱਕਾਂ ਦੀ ਜੰਗ ਲੜ ਰਹੇ ਹਾਂ ਅਤੇ ਇਹ ਹਾਈਜੈਕਰ ਵੀ ਸ਼ਾਂਤੀਪੂਰਨ ਰਹਿੰਦੇ ਹੋਏ ਮਨੁੱਖੀ ਅਧਿਕਾਰਾਂ ਦੀ ਉਲੰਘਣਾ ਵਿਰੁੱਧ ਅਤੇ ਸਿੱਖ ਕੌਮ ਦੇ ਅਧਿਕਾਰਾਂ ਲਈ ਸੰਘਰਸ਼ਸ਼ੀਲ ਹਨ।

**ਜਸਬੀਰ ਸਿੰਘ ਦੀ ਗਵਾਹੀ ਵੀਡੀਉ ਕਾਨਫਰੰਸ ਰਾਹੀਂ ਹੋਵੇਗੀ,  
ਟਾਈਟਲਰ ਖਿਲਾਫ ਸਿੱਖ ਵਿਰੋਧੀ ਕਤਲੇਆਮ ਦਾ ਮਾਮਲਾ**

ਚੰਡੀਗੜ੍ਹ- 1984 ਦੇ ਦਿੱਲੀ ਕਤਲੇਆਮ ਦੇ ਮੁੱਖ ਗਵਾਹ ਜਸਬੀਰ ਸਿੰਘ ਦੀ ਗਵਾਹੀ ਤੇ ਬਿਆਨ ਹੁਣ ਸੀ. ਬੀ. ਆਈ. ਵੀਡੀਉ, ਕਾਨਫਰੰਸ ਰਾਹੀਂ ਕਰਵਾਏਗੀ। ਸੀ. ਬੀ. ਆਈ. ਦੇ ਇੱਕ ਅਧਿਕਾਰੀ ਦੇ ਹਵਾਲੇ ਤੋਂ ਪਤਾ ਚੱਲਿਆ ਹੈ ਕਿ 1984 ਦੇ ਕਤਲੇਆਮ ਵਿੱਚ ਮੁੱਖ ਗਵਾਹ ਜਸਵੀਰ ਸਿੰਘ, ਜੋ ਇਸ ਸਮੇਂ ਅਮਰੀਕਾ ਵਿੱਚ ਹੈ, ਕਿਸੇ ਧਮਕੀ ਜਾਂ ਡਰ ਦੇ ਕਾਰਨ ਇਹ ਗਵਾਹੀ ਦੇਣ ਨਹੀਂ ਆ ਰਿਹਾ ਹੈ। ਜਸਵੀਰ ਸਿੰਘ ਨੇ ਸਾਬਕਾ ਕੇਂਦਰੀ ਮੰਤਰੀ ਮੈਂਬਰ ਪਾਰਲੀਮੈਂਟ ਜਗਦੀਸ਼ ਟਾਈਟਲਰ ਉੱਪਰ ਇਹ ਦੋਸ਼ ਲਾਇਆ ਹੈ ਕਿ ਉਸ ਨੇ ਇੱਕ ਵੱਡੀ ਭੀੜ ਦੀ ਅਗਵਾਈ ਕਰਦਿਆਂ 1984 ਵਿੱਚ ਸਿੱਖਾਂ ਨੂੰ ਮਾਰਿਆ ਸੀ। ਕਤਲੇਆਮ ਦੇ ਕਈ ਮੁੱਖ ਗਵਾਹ, ਜਿਨ੍ਹਾਂ ਨੇ ਕਾਂਗਰਸੀ ਨੇਤਾਵਾਂ ਨੂੰ ਸਿੱਖਾਂ ਦੇ ਗਲ ਵਿੱਚ ਟਾਇਰ ਪਾ ਕੇ ਅੱਗ ਲਗਾਉਂਦਿਆਂ ਦੇਖਿਆ ਸੀ, ਮੁੱਖ ਗਵਾਹ ਜਸਵੀਰ ਸਿੰਘ ਹੈ ਜੋ ਭਾਰਤ ਛੱਡ ਕੇ ਅਮਰੀਕਾ ਵਿੱਚ ਰਹਿ ਰਿਹਾ ਹੈ। ਸੀ. ਬੀ. ਆਈ. ਨੇ ਉਸਨੂੰ ਗਵਾਹੀ ਲਈ ਕਈ ਵਾਰ ਅਮਰੀਕਾ ਤੋਂ ਸੱਦਿਆ ਪਰ ਉਹ ਆਪਣੀ ਜਾਨ ਦੇ ਖਤਰੇ ਨੂੰ ਦੇਖਦੇ ਹੋਏ ਭਾਰਤ ਆ ਨਹੀਂ ਸੀ ਰਿਹਾ। ਪਰ ਹੁਣ ਸੀ. ਬੀ. ਆਈ. ਜਸਵੀਰ ਸਿੰਘ ਦੀ ਗਵਾਹੀ ਵੀਡੀਉ ਕਾਨਫਰੰਸ ਰਾਹੀਂ ਕਰਵਾਏਗੀ। ਦੱਸਣਯੋਗ ਹੈ ਕਿ ਇਹ ਕਾਨੂੰਨ ਬਣਨ ਤੋਂ ਬਾਅਦ ਇਹ ਵੀਡੀਉ ਗਵਾਹੀ ਪਹਿਲੀ ਹੋਵੇਗੀ।

**ਟਾਈਟਲਰ ਖਿਲਾਫ ਗਵਾਹੀ ਦੇਣ ਲਈ ਜਸਬੀਰ ਸਿੰਘ ਭਾਰਤ ਆਵੇ-ਬੱਬਰ**

ਜਲੰਧਰ- ਆਲ ਇੰਡੀਆ ਸਿੱਖ ਕਾਨਫਰੰਸ (ਬੱਬਰ) ਦੇ ਪ੍ਰਧਾਨ, ਦਿੱਲੀ ਤੋਂ ਹਿੰਦੀ ਵਿੱਚ ਪ੍ਰਕਾਸ਼ਿਤ ਰੋਜ਼ਾਨਾ 'ਕੌਮੀ ਪੱਤ੍ਰਿਕਾ' ਦੇ ਮੁੱਖ ਸੰਪਾਦਕ ਅਤੇ ਸਿੱਖ ਕਤਲੇਆਮ 'ਤੇ ਲਿਖੀ ਪੁਸਤਕ 'ਸਰਕਾਰੀ ਕਤਲੇਆਮ' ਦੇ ਲੇਖਕ ਸ: ਗੁਰਚਰਨ ਸਿੰਘ ਬੱਬਰ ਨੇ ਵਿਦੇਸ਼ਾਂ ਵਿੱਚ ਰਹਿ ਰਹੇ ਸਾਰੇ ਪ੍ਰਮੁੱਖ ਸਿੱਖ ਨੇਤਾਵਾਂ ਨੂੰ ਅਪੀਲ ਕੀਤੀ ਹੈ ਕਿ ਉਹ ਅਮਰੀਕਾ ਵਿੱਚ ਕੈਲੀਫੋਰਨੀਆ ਵਿਖੇ ਰਹਿ ਰਹੇ ਟਾਈਟਲਰ ਕੇਸ ਦੇ ਮੁੱਖ ਗਵਾਹ ਜਸਬੀਰ ਸਿੰਘ ਨੂੰ ਤੁਰੰਤ ਭਾਰਤ ਭੇਜਣ ਤਾਂ ਜੋ ਟਾਈਟਲਰ ਕੇਸ ਵਿੱਚ ਉਸ ਦੀ ਗਵਾਹੀ ਦੇ ਅਧਾਰ 'ਤੇ ਟਾਈਟਲਰ ਨੂੰ ਸਜ਼ਾ ਦਿਵਾਈ ਜਾ ਸਕੇ।

ਇੱਥੇ ਇੱਕ ਪੱਤਰਕਾਰ ਸੰਮੇਲਨ ਨੂੰ ਸੰਬੋਧਨ ਕਰਦਿਆਂ ਸ: ਬੱਬਰ ਨੇ ਜਸਬੀਰ ਸਿੰਘ ਦੇ ਵਕੀਲ ਸ: ਗੁਰਪਤਵੰਤ ਸਿੰਘ ਪੰਨੂੰ ਨੂੰ ਵੀ ਸਲਾਹ ਦਿੱਤੀ ਕਿ ਉਹ ਸ: ਜਸਬੀਰ ਸਿੰਘ ਨੂੰ ਅਮਰੀਕਾ ਵਿੱਚ ਬੈਠੇ ਰਹਿਣ ਦਾ ਹੀ ਮਸ਼ਵਰਾ ਨਾ ਦੇਣ। ਸ: ਬੱਬਰ ਨੇ ਦਲੀਲ ਦਿੱਤੀ ਕਿ ਦੁਨੀਆਂ ਦੀ ਕੋਈ ਵੀ ਅਦਾਲਤ ਬਿਨਾਂ ਗਵਾਹ ਦੀ ਗਵਾਹੀ ਤੋਂ ਕਿਸੇ ਵਿਅਕਤੀ ਨੂੰ ਫਾਂਸੀ ਨਹੀਂ ਲਾ ਸਕਦੀ। ਉਨ੍ਹਾਂ ਜਸਬੀਰ ਸਿੰਘ ਨੂੰ ਕਿਹਾ ਕਿ ਉਹ ਬਿਨਾਂ ਦੇਰੀ ਦਿੱਲੀ ਆ ਕੇ ਹਾਈਕੋਰਟ ਵਿੱਚ ਆਪਣਾ ਬਿਆਨ ਦਰਜ ਕਰਾਵੇ ਅਤੇ ਜਗਦੀਸ਼ ਟਾਈਟਲਰ ਦੀ ਸ਼ਨਾਖਤ ਕਰੇ। ਉਨ੍ਹਾਂ ਕਿਹਾ ਕਿ ਜਸਬੀਰ ਸਿੰਘ ਨੂੰ ਚਾਹੀਦਾ ਹੈ ਕਿ ਉਹ ਅਮਰੀਕਾ ਦੇ ਗੁਰਦੁਆਰਿਆਂ ਵਿੱਚ ਭਾਸ਼ਨਬਾਜ਼ੀ ਛੱਡ ਕੇ ਭਾਰਤ ਪੁੱਜੇ। ਉਨ੍ਹਾਂ ਕਿਹਾ ਕਿ ਜਦ ਜਸਬੀਰ ਸਿੰਘ ਦੇ ਸਾਰੇ ਪਰਿਵਾਰਕ ਮੈਂਬਰ ਦਿੱਲੀ ਵਿੱਚ ਰਹਿ ਰਹੇ ਹਨ ਤਾਂ ਫਿਰ ਜਸਬੀਰ ਸਿੰਘ ਨੂੰ ਕਿਸ ਗੱਲ ਦਾ ਡਰ ਹੈ। ਸ: ਬੱਬਰ ਨੇ ਕਿਹਾ ਕਿ ਦਿੱਲੀ ਦੇ ਸਿੱਖ ਕਤਲੇਆਮ ਲਈ ਦਿੱਲੀ ਦੇ ਹੀ ਵਾਸੀ ਉਹ 10 ਹਜ਼ਾਰ ਲੋਕ ਜੰਮੇਵਾਰ ਹਨ ਜਿਨ੍ਹਾਂ ਨੇ 5 ਹਜ਼ਾਰ ਤੋਂ ਵੱਧ ਸਿੱਖਾਂ ਨੂੰ ਦਿੱਲੀ ਵਿਖੇ ਮਾਰ ਮੁਕਾਇਆ, 435 ਗੁਰਦੁਆਰੇ ਅਤੇ 2600 ਸ੍ਰੀ ਗੁਰੂ ਗਰੰਥ ਸਾਹਿਬ ਦੇ ਸਰੂਪ ਅਗਨ ਭੇਂਟ ਕਰ ਦਿੱਤੇ। ਉਨ੍ਹਾਂ ਕਿਹਾ ਕਿ ਕਾਤਲ ਕਿਤੇ ਬਾਹਰੋਂ ਨਹੀਂ ਸਨ ਆਏ ਅਤੇ ਹੈਰਾਨੀ ਦੀ ਗੱਲ ਹੈ ਕਿ ਕਤਲਾਂ ਦੇ 10 ਹਜ਼ਾਰ ਦੋਸ਼ੀ ਦਿੱਲੀ ਦੀਆਂ ਸੜਕਾਂ 'ਤੇ ਖੁਲ੍ਹੇਆਮ ਘੁੰਮ ਰਹੇ ਹਨ। ਸ: ਬੱਬਰ ਨੇ ਸ਼੍ਰੋਮਣੀ ਕਮੇਟੀ ਨੂੰ ਅਪੀਲ ਕੀਤੀ ਕਿ ਉਹ ਆਪਣੀ ਜੰਮੇਵਾਰੀ ਸਮਝੇ ਅਤੇ ਵਕੀਲਾਂ ਦਾ ਇੱਕ ਪੈਨਲ ਖੜ੍ਹਾ ਕਰਕੇ ਸਿੱਖ ਕਤਲੇਆਮ ਦੇ ਪੀੜਤਾਂ ਨੂੰ ਇਨਸਾਫ ਦੁਆਏ।

**ਸੁਖਬੀਰ ਤੇਰੀ ਸੋਚ 'ਤੇ, ਪਹਿਰਾ ਦਿਆਂਗੇ ਠੋਕ ਕੇ !**

ਪਟਿਆਲਾ- ਹਰ ਵਿਅਕਤੀ ਸਿਆਸਤ ਵਿੱਚ ਉੱਚਾ ਸਥਾਨ ਹਾਸਲ ਕਰਨਾ ਚਾਹੁੰਦਾ ਹੈ ਤੇ ਇਸ ਲਈ ਉਹ ਕਈ ਤਰ੍ਹਾਂ ਦਾ ਜੁਗਾੜ ਵੀ ਕਰਦਾ ਹੈ। ਇਸੇ ਗੱਲ ਨੂੰ ਸਾਕਾਰ ਕਰਦਿਆਂ ਆਪਣੇ ਆਪ ਨੂੰ ਚਾਪਲੂਸੀ ਅਤੇ ਫਾਲਤੂ ਅਡੰਬਰਾਂ ਤੋਂ ਦੂਰ ਰੱਖਣ ਵਾਲੇ ਅਕਾਲੀ ਆਗੂ ਅੱਜ ਕੱਲ੍ਹ ਕਿਸੇ ਦੇ ਵੀ ਪੈਰਾਂ ਹੇਠ ਪੈਣ ਲਈ ਤਿਆਰ ਹਨ। ਇਸ ਦੀ ਮਿਸਾਲ ਸ਼ਹਿਰ ਵਿੱਚ ਕੀਤੀ ਇਸ਼ਤਿਹਾਰਬਾਜ਼ੀ ਤੋਂ ਮਿਲਦੀ ਹੈ। ਲੱਗਦਾ ਹੈ ਕਿ ਅਕਾਲੀ ਆਗੂਆਂ ਨੂੰ ਇਸ ਨਾਅਰੇ ਦਾ ਮਤਲਬ ਹੀ ਪਤਾ ਨਹੀਂ ਹੈ। ਇਹ ਨਾਅਰਾ ਕਿਸੇ ਵਿਅਕਤੀ ਦੇ ਗੁਜਰਨ ਉਪਰੰਤ ਉਸ ਦੇ ਚੰਗੇ ਕਾਰਜਾਂ ਨੂੰ ਸਿਰੇ ਲਾਉਣ ਲਈ ਬੋਲਿਆ ਜਾਂਦਾ ਹੈ। ਜਦੋਂ ਵੀ ਕੋਈ ਵਿਅਕਤੀ ਕੋਈ ਚੰਗਾ ਕਾਰਜ ਕਰਕੇ ਤੁਰ ਜਾਂਦਾ ਹੈ ਤਾਂ ਉਸ ਦੇ ਸਹਿਯੋਗੀ ਉਸ ਦੀ ਸੋਚ ਨੂੰ ਜਿੰਦਾ ਰੱਖਣ ਲਈ ਇਸ ਤਰ੍ਹਾਂ ਦਾ ਨਾਅਰਾ ਲਾਉਂਦੇ ਹਨ।

ਜ਼ਿਕਰਯੋਗ ਹੈ ਕਿ ਸ਼ਹਿਰ ਵਿੱਚ ਇੱਕ ਹੋਰਡਿੰਗ (ਇਸ਼ਤਿਹਾਰ) ਲਗਾਇਆ ਗਿਆ ਹੈ। ਜਿਸ 'ਤੇ ਸੁਖਬੀਰ ਤੇਰੀ ਸੋਚ 'ਤੇ ਪਹਿਰਾ ਦਿਆਂਗੇ ਠੱਕ ਕੇ ਲਿਖਿਆ ਹੋਇਆ ਹੈ। ਭਾਵੇਂ ਅਕਾਲੀ ਆਗੂਆਂ ਵੱਲੋਂ ਇਹ ਗੱਲ ਦੱਸਣੀ ਮੁਨਾਸਿਬ ਨਹੀਂ ਸਮਝੀ ਗਈ ਕਿ ਸੁਖਬੀਰ ਦੀ ਕੀ ਸੋਚ ਹੈ। ਕਈ ਲੋਕਾਂ ਵਿਚ ਤਾਂ ਇਹ ਵੀ ਚਰਚਾ ਹੈ ਕਿ ਇਹ ਹੋਰਡਿੰਗ ਸੁਖਬੀਰ ਵੱਲੋਂ ਖੁਦ ਲਗਵਾਏ ਗਏ ਹਨ ਤਾਂ ਜੋ ਖੁਦ ਨੂੰ ਮੁੱਖ ਮੰਤਰੀ ਵਜੋਂ ਚੰਗੀ ਤਰ੍ਹਾਂ ਪੇਸ਼ ਕੀਤਾ ਜਾ ਸਕੇ। ਭਾਵੇਂ ਚੋਣਾਂ ਸਮੇਂ ਮੁੱਖ ਮੰਤਰੀ ਵੱਲੋਂ 'ਰਾਜ ਨਹੀਂ, ਸੇਵਾ' ਦਾ ਵਾਅਦਾ ਕੀਤਾ ਗਿਆ ਸੀ ਪਰ ਇਹ ਹੋਰਡਿੰਗ ਇਸ ਨਾਅਰੇ ਦੀ ਫੂਕ ਕੱਢ ਰਿਹਾ ਹੈ।

### 3 ਹਜ਼ਾਰ ਕਰੋੜ ਦੇ ਸ਼ਰਾਬ ਕਾਰੋਬਾਰ 'ਤੇ ਕਾਬਜ਼ ਹੋਣ ਲਈ ਪੌਂਟੀ, ਵਾਡੀਆ ਤੇ ਹੋਰਨਾਂ ਫੜੀ ਸਰਗਰਮੀ

ਜਲੰਧਰ- ਸਾਲ 2008-09 ਲਈ 3000 ਕਰੋੜ ਦੇ ਸ਼ਰਾਬ ਕਾਰੋਬਾਰ 'ਤੇ ਕਾਬਜ਼ ਕਰਨ ਲਈ ਪੌਂਟੀ ਤੇ ਵਾਡੀਆ ਗਰੁੱਪ ਵਰਗੇ ਵੱਡੇ ਘਰਾਣਿਆਂ ਤੇ ਛੋਟੇ ਵਪਾਰੀਆਂ ਨੇ ਸਰਗਰਮੀ ਤੇਜ਼ ਕਰ ਦਿੱਤੀ ਹੈ। ਕੈਪਟਨ ਸਰਕਾਰ ਦੇ ਕਾਰਜਕਾਲ ਵਿੱਚ ਚਾਰ ਸਾਲ ਤੱਕ ਤਾਂ ਪੌਂਟੀ ਤੇ ਵਾਡੀਆ ਧੜੇ ਦਾ ਹੀ ਸ਼ਰਾਬ ਕਾਰੋਬਾਰ 'ਤੇ ਕਾਬਜ਼ ਰਿਹਾ ਹੈ ਤੇ ਕੈਪਟਨ ਸਰਕਾਰ ਨੇ ਆਖਰੀ ਸਾਲ ਸ਼ਰਾਬ ਕਾਰੋਬਾਰ ਦੀ ਨੀਤੀ ਵਿੱਚ ਤਬਦੀਲੀ ਲਿਆਉਂਦੇ ਹੋਏ ਸ਼ਰਾਬ ਕਾਰੋਬਾਰ ਦਾ ਕਾਫੀ ਹਿੱਸਾ ਲਾਇਸੈਂਸ ਦੇ ਕੇ ਛੋਟੇ ਵਪਾਰੀਆਂ ਦੇ ਹਵਾਲੇ ਕਰ ਦਿੱਤਾ ਸੀ।

ਮਿਲੀ ਜਾਣਕਾਰੀ ਮੁਤਾਬਿਕ ਰਾਜ ਵਿੱਚ ਇਸ ਵੇਲੇ ਜਿੱਥੇ ਪੌਂਟੀ ਤੇ ਵਾਡੀਆ ਧੜਾ ਸਰਗਰਮ ਹੋ ਗਿਆ ਹੈ ਕਿ ਸ਼ਰਾਬ ਕਾਰੋਬਾਰ ਦਾ ਸਾਰੇ ਪੰਜਾਬ ਦਾ ਕੰਮ ਉਨ੍ਹਾਂ ਨੂੰ ਮਿਲ ਜਾਏ ਤਾਂ ਦੂਸਰੇ ਪਾਸੇ ਛੋਟੇ ਸ਼ਰਾਬ ਵਪਾਰੀਆਂ ਨੇ ਵੀ ਟਿੱਲ ਲਗਾ ਰੱਖੀ ਹੈ ਕਿ ਇਹ ਕਾਰੋਬਾਰ ਉਨ੍ਹਾਂ ਦੇ ਹੱਥਾਂ ਵਿੱਚ ਆ ਜਾਏ। ਪਟਿਆਲਾ ਤੇ ਚੰਡੀਗੜ੍ਹ ਤੋਂ ਆ ਰਹੀਆਂ ਸੂਚਨਾਵਾਂ ਮੁਤਾਬਿਕ ਸਰਕਾਰ ਸ਼ਰਾਬ ਨੀਤੀ ਤਿਆਰ ਕਰਨ ਵਿੱਚ ਕਾਫੀ ਸ਼ਸ਼ੋਪੰਜ ਵਿੱਚ ਪਈ ਹੈ ਕਿਉਂਕਿ ਜੇਕਰ ਸਰਕਾਰ ਪੌਂਟੀ, ਵਾਡੀਆ ਧੜੇ ਨੂੰ ਸ਼ਰਾਬ ਦਾ ਕੰਮ ਦੁਆਉਣ ਲਈ ਇੱਕ ਪਰਚੀ 'ਤੇ 8-8 ਦੁਕਾਨਾਂ ਦੇਣ ਦੀ ਨੀਤੀ ਤਿਆਰ ਕਰਦੀ ਹੈ ਤਾਂ ਇਸ ਨਾਲ ਭਾਵੇਂ ਸਰਕਾਰ ਨੂੰ ਕਾਫੀ ਆਮਦਨੀ ਵਧ ਸਕਦੀ ਹੈ ਪਰ ਰਾਜ ਦੇ ਛੋਟੇ ਸ਼ਰਾਬ ਵਪਾਰੀ ਨਾਰਾਜ਼ ਹੋ ਜਾਣਗੇ ਜਿਨ੍ਹਾਂ ਦਾ ਦੋ ਸਾਲਾਂ ਤੋਂ ਸ਼ਰਾਬ ਦਾ ਕੰਮ ਕੁਝ ਪਟੜੀ 'ਤੇ ਆ ਸਕਿਆ ਹੈ।

ਜਾਣਕਾਰ ਸੂਤਰਾਂ ਮੁਤਾਬਿਕ ਛੋਟੇ ਸ਼ਰਾਬ ਵਪਾਰੀਆਂ ਨੇ ਵੀ ਮਨ ਬਣਾ ਲਿਆ ਹੈ ਕਿ ਜੇਕਰ ਇੱਕ ਪਰਚੀ ਤੇ 8 ਦੁਕਾਨਾਂ ਦੇਣ ਦੀ ਨੀਤੀ ਤਿਆਰ ਕੀਤੀ ਜਾਂਦੀ ਹੈ ਤਾਂ ਉਹ ਅਦਾਲਤ ਵਿੱਚ ਵੀ ਜਾ ਸਕਦੇ ਹਨ। ਇਸ ਸਾਲ ਦੀ ਸ਼ਰਾਬ ਨੀਤੀ ਗੁਆਂਢੀ ਰਾਜ ਹਿਮਾਚਲ ਪ੍ਰਦੇਸ਼, ਚੰਡੀਗੜ੍ਹ ਤੇ ਹਰਿਆਣਾ ਨੇ ਜਾਰੀ ਕਰ ਦਿੱਤੀ ਹੈ ਤੇ ਇਸ ਵਾਰ ਤਿੰਨੇ ਰਾਜਾਂ ਵਿੱਚ ਸ਼ਰਾਬ ਕਾਫੀ ਸਸਤੀ ਹੋਏਗੀ। ਮਹਿੰਗੀ ਹੋਣ ਕਰਕੇ ਨਾ ਸਿਰਫ ਚੰਡੀਗੜ੍ਹ ਤੋਂ ਸ਼ਰਾਬ ਤਸਕਰੀ ਕਰਕੇ ਲਿਆਂਦੀ ਜਾਏਗੀ ਸਗੋਂ ਪੰਜਾਬ ਦੇ ਪਠਾਨਕੋਟ ਤੋਂ ਲੈ ਕੇ ਹੁਸ਼ਿਆਰਪੁਰ ਤੇ ਹੋਰ ਵੀ ਜਿਹੜੇ ਸਰਹੱਦੀ ਖੇਤਰ ਹਿਮਾਚਲ ਪ੍ਰਦੇਸ਼ ਨਾਲ ਲਗਦੇ ਹਨ ਤੋਂ ਸ਼ਰਾਬ ਦੀ ਤਸਕਰੀ ਹੋਏਗੀ।

### ਪੰਚਾਇਤੀ ਚੋਣਾਂ ਲਈ ਨੋਟੀਫਿਕੇਸ਼ਨ

ਚੰਡੀਗੜ੍ਹ- ਪੰਜਾਬ ਸਰਕਾਰ ਨੇ ਸੂਬੇ ਦੀਆਂ ਪੰਚਾਇਤੀ ਚੋਣਾਂ ਲਈ ਨੋਟੀਫਿਕੇਸ਼ਨ ਜਾਰੀ ਕਰ ਦਿੱਤਾ ਹੈ। ਸੂਬਾ ਚੋਣ ਕਮਿਸ਼ਨ ਨੂੰ ਭੇਜੀ ਗਈ ਨੋਟੀਫਿਕੇਸ਼ਨ ਦੀ ਕਾਪੀ 'ਚ ਪੰਚਾਇਤ, ਬਲਾਕ ਸੰਮਤੀ ਤੇ ਜ਼ਿਲ੍ਹਾ ਪ੍ਰੀਸ਼ਦ ਦੀਆਂ ਚੋਣਾਂ ਇਕੋ ਸਮੇਂ 17 ਅਪ੍ਰੈਲ ਤੱਕ ਕਰਾਉਣ ਦੀ ਸਿਫਾਰਸ਼ ਕੀਤੀ ਗਈ ਹੈ।

ਪ੍ਰਾਪਤ ਜਾਣਕਾਰੀ ਅਨੁਸਾਰ ਵਿੱਤ ਕਮਿਸ਼ਨਰ ਤੇ ਪ੍ਰਿੰਸੀਪਲ ਸਕੱਤਰ ਪੰਚਾਇਤੀ ਤੇ ਪੇਂਡੂ ਵਿਕਾਸ ਸ: ਗੁਰਵਿੰਦਰ ਸਿੰਘ ਸੰਧੂ ਵੱਲੋਂ ਜਾਰੀ ਕੀਤੇ ਨੋਟੀਫਿਕੇਸ਼ਨ 'ਚ ਲਿਖਿਆ ਹੈ ਕਿ ਸਰਕਾਰ ਨੇ ਚੋਣਾਂ ਦੀ ਪੂਰੀ ਤਿਆਰੀ ਕਰ ਲਈ ਹੈ। ਸੰਖੇਪ 'ਚ ਇੱਕ ਪੰਨੇ ਦੇ ਇਸ ਪੱਤਰ 'ਚ ਪੰਚਾਇਤੀ, ਬਲਾਕ ਸੰਮਤੀ ਤੇ ਜ਼ਿਲ੍ਹਾ ਪ੍ਰੀਸ਼ਦ ਚੋਣਾਂ ਇਕੋ ਸਮੇਂ ਕਰਵਾਉਣ ਦੀ ਗੱਲ ਕਹੀ ਗਈ ਹੈ। ਚੋਣ ਪ੍ਰਬੰਧਾਂ ਨਾਲ ਸੰਬੰਧਿਤ ਵਿਭਾਗ ਦੇ ਡਿਪਟੀ ਡਾਇਰੈਕਟਰ ਸ: ਸੁਖਵੰਤ ਸਿੰਘ ਸਰਾਉਂ ਨੇ ਜਾਰੀ ਕੀਤੇ ਨੋਟੀਫਿਕੇਸ਼ਨ ਨੂੰ ਤਸਦੀਕ ਕਰਦਿਆਂ ਕਿਹਾ ਹੈ ਕਿ ਸਰਕਾਰ ਨੇ ਆਪਣੀ ਤਿਆਰੀ ਦੀ ਸੂਚਨਾ ਪੰਜਾਬ ਚੋਣ ਕਮਿਸ਼ਨ ਨੂੰ ਦੇ ਦਿੱਤੀ ਹੈ ਤੇ ਚੋਣਾਂ ਲਈ ਕਿਹੜੀ ਤਰੀਕ ਨਿਸ਼ਚਿਤ ਹੋਵੇਗੀ, ਇਸ ਦਾ ਐਲਾਨ ਚੋਣ ਕਮਿਸ਼ਨ ਨੇ ਕਰਨਾ ਹੈ। ਚੋਣ ਕਮਿਸ਼ਨ ਦੇ ਸੂਤਰਾਂ ਤੋਂ ਪ੍ਰਾਪਤ ਜਾਣਕਾਰੀ ਅਨੁਸਾਰ ਕਮਿਸ਼ਨ ਇੱਕ-ਦੋ ਦਿਨਾਂ ਦੇ ਅੰਦਰ-ਅੰਦਰ ਹੀ ਚੋਣਾਂ ਲਈ ਨਾਮਜ਼ਦਗੀ ਪੱਤਰ ਭਰਨ, ਮਤਦਾਨ ਤੇ ਵੋਟਾਂ ਦੀ ਗਿਣਤੀ ਦਾ ਐਲਾਨ ਕਰ ਦੇਵੇਗਾ।

ਸੂਤਰਾਂ ਅਨੁਸਾਰ ਚੋਣ ਕਮਿਸ਼ਨ ਵੱਲੋਂ ਚੋਣਾਂ ਦਾ ਐਲਾਨ ਕੀਤੇ ਜਾਣ ਨਾਲ ਹੀ ਸੂਬੇ 'ਚ ਚੋਣ ਜ਼ਬਤਾ ਲਾਗੂ ਹੋ ਜਾਵੇਗਾ। ਉਧਰ ਪੰਚਾਇਤੀ ਵਿਭਾਗ ਤੋਂ ਇਕੱਤਰ ਕੀਤੀ ਜਾਣਕਾਰੀ ਅਨੁਸਾਰ ਇਸ ਵਾਰ ਕਰੀਬ 290 ਨਵੀਆਂ ਪੰਚਾਇਤਾਂ ਵੀ ਇਸ ਚੋਣ ਅਮਲ 'ਚ ਸ਼ਾਮਲ ਹੋ ਜਾਣਗੀਆਂ। ਇਹ ਉਹ ਪੰਚਾਇਤਾਂ ਹਨ ਜੋ ਲੰਘੀ 31 ਜਨਵਰੀ ਤੱਕ ਦਿੱਤੀਆਂ ਅਰਜ਼ੀਆਂ ਤਹਿਤ ਨਵੀਆਂ ਹੋਂਦ 'ਚ ਆਈਆਂ ਹਨ। ਇਸ ਤੋਂ ਪਹਿਲਾਂ ਸੂਬੇ 'ਚ 12323 ਪੰਚਾਇਤਾਂ ਹਨ।

ਜ਼ਿਕਰਯੋਗ ਹੈ ਕਿ ਇਸ ਵਾਰ ਸਰਕਾਰ ਦੀ ਨਵੀਂ ਪੰਚਾਇਤ ਨੀਤੀ ਤਹਿਤ ਸਰਪੰਚਾਂ ਦੀ ਸਿੱਧੀ ਚੋਣ ਨਹੀਂ ਹੋਵੇਗੀ ਸਗੋਂ ਪੰਚਾਂ ਦੀ ਚੋਣ ਹੋਵੇਗੀ ਤੇ ਚੁਣੇ ਪੰਚਾਇਤ ਮੈਂਬਰਾਂ 'ਚੋਂ ਹੀ ਸਰਪੰਚ ਚੁਣਿਆ ਜਾਵੇਗਾ।

### **ਤਖ਼ਤ ਸ੍ਰੀ ਪਟਨਾ ਸਾਹਿਬ ਦੇ ਜਥੇਦਾਰ ਵੱਲੋਂ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੇ ਜਥੇਦਾਰ 'ਤੇ ਸਿਧਾਂਤ ਅਤੇ ਪ੍ਰੰਪਰਾ ਤੋੜਨ ਦਾ ਦੋਸ਼**

ਅੰਮ੍ਰਿਤਸਰ— ਤਖ਼ਤ ਸਾਹਿਬਾਨ ਦੇ ਜਥੇਦਾਰਾਂ ਵਿਚਾਲੇ ਮਤਭੇਦ ਖ਼ਤਮ ਹੋਣ ਦਾ ਦਾਅਵਾ ਉਸ ਵੇਲੇ ਖੋਖਲਾ ਸਾਬਤ ਹੋਇਆ ਜਦ ਤਖ਼ਤ ਸ੍ਰੀ ਪਟਨਾ ਸਾਹਿਬ ਦੇ ਜਥੇਦਾਰ ਗਿਆਨੀ ਇਕਬਾਲ ਸਿੰਘ ਨੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੇ ਜਥੇਦਾਰ ਗਿਆਨੀ ਜੋਗਿੰਦਰ ਸਿੰਘ ਵੇਦਾਂਤੀ 'ਤੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੇ ਸਿਧਾਂਤ ਤੇ ਪ੍ਰੰਪਰਾਵਾਂ ਤੋੜਨ ਦਾ ਦੋਸ਼ ਲਾਉਂਦਿਆਂ ਸਿੱਖ ਕੌਮ ਨੂੰ ਅਪੀਲ ਕੀਤੀ ਕਿ ਉਹ ਇਸ ਮਾਮਲੇ ਨੂੰ ਗੰਭੀਰਤਾ ਨਾਲ ਲੈਂਦਿਆਂ ਇਸ ਸੰਬੰਧੀ ਸਖ਼ਤ ਨੋਟਿਸ ਲੈਣ।

ਪਟਨਾ ਤੋਂ ਗੱਲਬਾਤ ਕਰਦਿਆਂ ਸਿੰਘ ਸਾਹਿਬ ਗਿਆਨੀ ਇਕਬਾਲ ਸਿੰਘ ਨੇ ਦੋਸ਼ ਲਾਇਆ ਤਖ਼ਤ ਸ੍ਰੀ ਦਮਦਮਾ ਸਾਹਿਬ ਦੇ ਜਥੇਦਾਰ ਜੋ ਸਿੱਖ ਸੰਗਤ ਨਾਲ ਪੰਜਾਬ-ਰਾਜਸਥਾਨ ਸਰਹੱਦ 'ਤੇ ਧਰਨੇ 'ਤੇ ਬੈਠੇ ਹੋਏ ਸਨ, ਨੂੰ ਧਰਨਾ ਖ਼ਤਮ ਕਰਨ ਲਈ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੇ ਜਥੇਦਾਰ ਨੇ ਇਕੱਲਿਆਂ ਦੀ ਹੁਕਮ ਜਾਰੀ ਕਰ ਦਿੱਤਾ ਹੈ।

ਉਨ੍ਹਾਂ ਕਿਹਾ ਕਿ ਸ੍ਰੀ ਅਕਾਲ ਤਖ਼ਤ ਸਾਹਿਬ ਵਿਖੇ ਹਮੇਸ਼ਾਂ ਹੀ ਹੋਰ ਤਖ਼ਤ ਸਾਹਿਬਾਨ ਦੇ ਜਥੇਦਾਰਾਂ ਨੂੰ ਨਾਲ ਲੈ ਕੇ ਫੈਸਲਾ ਕਰਨ ਦੀ ਪ੍ਰੰਪਰਾ ਰਹੀ ਹੈ, ਪਰ ਇਸ ਵਾਰ ਇਸ ਮਾਮਲੇ ਵਿੱਚ ਇਹ ਪੁਰਾਤਨ ਪ੍ਰੰਪਰਾ ਨੂੰ ਤੋੜ ਦਿੱਤਾ ਗਿਆ ਅਤੇ ਇਹ ਮੀਟਿੰਗ ਵਿੱਚ ਕਿਸੇ ਵੀ ਤਖ਼ਤ ਸਾਹਿਬ ਦੇ ਜਥੇਦਾਰ ਨੂੰ ਨਹੀਂ ਸੱਦਿਆ। ਉਨ੍ਹਾਂ ਦੀ ਥਾਂ 'ਤੇ ਸ੍ਰੀ ਹਰਿਮੰਦਰ ਸਾਹਿਬ ਦੇ ਗ੍ਰੰਥੀ ਸਿੰਘਾਂ ਨੂੰ ਸ਼ਾਮਲ ਕਰਕੇ ਇਸ ਕੌਮੀ ਮਾਮਲੇ ਵਿੱਚ ਫੈਸਲਾ ਦੇ ਦਿੱਤਾ ਗਿਆ। ਉਨ੍ਹਾਂ ਦਮਦਮੀ ਟਕਸਾਲ ਸੰਗਰਾਵਾਂ ਦੇ ਮੁਖੀ ਬਾਬਾ ਰਾਮ ਸਿੰਘ ਖਾਲਸਾ ਭਿੰਡਰਾਂਵਾਲਿਆਂ ਨੂੰ ਵੀ ਕਰੜੇ ਹੱਥੀਂ ਲੈਂਦਿਆਂ ਕਿਹਾ ਕਿ ਤਖ਼ਤ ਸ੍ਰੀ ਪਟਨਾ ਸਾਹਿਬ ਨੇ ਉਨ੍ਹਾਂ ਨੂੰ ਟਕਸਾਲ ਮੁਖੀ ਵਜੋਂ ਦਿੱਤੀ ਮਾਨਤਾ ਵਾਪਸ ਲੈ ਲਈ ਹੈ।

### **ਪੰਜਾਬ ਪੁਲਿਸ ਵੱਲੋਂ ਡੇਰਾ ਸਿਰਸਾ ਮੁਖੀ ਤੋਂ ਸੱਤਵੀਂ ਵਾਰ ਪੁੱਛਗਿੱਛ, ਸਹਿਯੋਗ ਨਾ ਦੇਣ ਦਾ ਦੋਸ਼**

ਸਿਰਸਾ— ਪੰਜਾਬ ਪੁਲਿਸ ਨੇ ਸਿੱਖ ਸੰਗਤ ਦੀਆਂ ਧਾਰਮਿਕ ਭਾਵਨਾਵਾਂ ਭੜਕਾਉਣ ਦੇ ਮਾਮਲੇ ਵਿੱਚ ਸਿਰਸਾ ਦੇ ਡੇਰਾ ਮੁਖੀ ਗੁਰਮੀਤ ਰਾਮ ਰਹੀਮ ਤੋਂ ਸੱਤਵੀਂ ਵਾਰ ਪੁੱਛਗਿੱਛ ਕੀਤੀ। ਇਸ ਪੁੱਛਗਿੱਛ ਤੋਂ ਵੀ ਪੰਜਾਬ ਪੁਲਿਸ ਸੰਤੁਸ਼ਟ ਨਹੀਂ ਹੋਈ ਅਤੇ ਪੁਲਿਸ ਨੇ ਇਸ ਮਾਮਲੇ ਦੀ ਜਾਂਚ ਨੂੰ ਜਾਰੀ ਰੱਖਣ ਦਾ ਫੈਸਲਾ ਲਿਆ ਹੈ।

ਪਤਾ ਲੱਗਾ ਹੈ ਪੰਜਾਬ ਪੁਲਿਸ ਦੁਬਾਰਾ 12 ਮਾਰਚ ਨੂੰ ਡੇਰਾ ਮੁਖੀ ਤੋਂ ਪੁੱਛਗਿੱਛ ਕਰਨ ਲਈ ਆਵੇਗੀ। ਪੰਜਾਬ ਪੁਲਿਸ ਇਸ ਕੇਸ ਦੀ ਲਗਾਤਾਰ ਜਾਂਚ ਕਰ ਰਹੀ ਹੈ। ਪੁਲਿਸ ਇਸ ਮਾਮਲੇ ਵਿੱਚ ਹੁਣ ਤੱਕ ਡੇਰਾ ਮੁਖੀ ਤੋਂ 6 ਵਾਰ ਪਹਿਲਾਂ ਵੀ ਪੁੱਛਗਿੱਛ ਕਰ ਚੁੱਕੀ ਹੈ ਅਤੇ ਹੁਣ ਪੁਲਿਸ ਨੇ ਲਗਾਤਾਰ ਸੱਤਵੀਂ ਵਾਰ ਪੁੱਛਗਿੱਛ ਕੀਤੀ। ਇਸ ਤੋਂ ਪੁਲਿਸ ਨੇ ਡੇਰਾ ਮੁਖੀ ਤੋਂ ਉਹ ਚੋਲਾ ਵੀ ਬਰਾਮਦ ਕੀਤਾ ਸੀ ਜੋ ਉਸਨੇ ਜਾਮ ਏ ਇੰਸਾਂ ਪਿਲਾਉਣ ਵੇਲੇ ਪਾਇਆ ਸੀ। ਪੁਲਿਸ ਨੇ ਇਸ ਮਾਮਲੇ ਨਾਲ ਸੰਬੰਧਿਤ ਕੁਝ ਮੈਗਜ਼ੀਨ ਅਤੇ ਹੋਰ ਸਮੱਗਰੀ ਵੀ ਬਰਾਮਦ ਕੀਤੀ ਹੈ। ਪਹਿਲਾਂ ਕੀਤੀ ਪੁੱਛਗਿੱਛ ਅਤੇ ਹੁਣ ਕੀਤੀ ਪੁੱਛਗਿੱਛ ਵਿੱਚ ਪੁਲਿਸ ਨੇ ਇਹ ਕਿਹਾ ਹੈ ਕਿ ਡੇਰੇ ਵੱਲੋਂ ਜਾਂਚ ਵਿੱਚ ਬਣਦਾ ਸਹਿਯੋਗ ਨਹੀਂ ਦਿੱਤਾ ਜਾ ਰਿਹਾ। ਪ੍ਰਾਪਤ ਜਾਣਕਾਰੀ ਦੇ ਅਨੁਸਾਰ ਬਠਿੰਡਾ ਪੁਲਿਸ ਦੀ 15 ਮੈਂਬਰੀ ਟੀਮ ਡੀ.ਐਸ.ਪੀ. ਸੁਰਿੰਦਰਪਾਲ ਸਿੰਘ ਦੀ ਅਗਵਾਈ ਵਿੱਚ ਸਿਰਸਾ ਦੇ ਥਾਣਾ ਸਦਰ ਆਈ ਅਤੇ ਆਪਣੀ ਹਾਜ਼ਰੀ ਥਾਣਾ ਸਦਰ ਦੇ ਰਜਿਸਟਰ ਵਿੱਚ ਪਾਉਣ ਤੋਂ ਬਾਅਦ ਸਿਰਸਾ ਪੁਲਿਸ ਨੂੰ ਨਾਲ ਲੈ ਕੇ ਡੇਰੇ ਗਈ। ਪੁਲਿਸ ਨੇ ਡੇਰੇ ਪਹੁੰਚ ਕੇ ਗੁਫਾ ਵਿੱਚ ਜਾਕੇ ਡੇਰਾ ਮੁਖੀ ਤੋਂ ਲਗਭਗ 45 ਮਿੰਟ ਤੱਕ ਪੁੱਛਗਿੱਛ ਕੀਤੀ ਅਤੇ ਫਿਰ ਵਾਪਸ ਸਿਰਸਾ ਦੇ ਥਾਣਾ ਸਦਰ ਵਿੱਚ ਪਰਤ ਆਈ ਜਿੱਥੇ ਪੱਤਰਕਾਰਾਂ ਨਾਲ ਗੱਲਬਾਤ ਕਰਦੇ ਹੋਏ ਕਿਹਾ ਕਿ ਡੇਰਾ ਮੁਖੀ ਵੱਲੋਂ ਜਾਂਚ ਵਿੱਚ ਪੂਰਾ ਸਹਿਯੋਗ ਨਹੀਂ ਦਿੱਤਾ ਜਾ ਰਿਹਾ ਜਿਸ ਕਰਕੇ ਜਾਂਚ ਪੂਰੀ ਕਰਨ ਵਿੱਚ ਦੇਰੀ ਹੋ ਰਹੀ ਹੈ। ਉਹਨਾਂ ਕਿਹਾ ਕਿ ਜਾਮ ਏ ਇੰਸਾਂ ਨਾਲ ਸੰਬੰਧਿਤ ਜੋ ਜਾਣਕਾਰੀਆਂ ਪੁਲਿਸ ਨੂੰ ਚਾਹੀਦੀਆਂ ਹਨ ਉਹਨਾਂ ਵਿੱਚ ਡੇਰੇ ਵੱਲੋਂ ਕੋਈ ਸਹਿਯੋਗ ਨਹੀਂ ਦਿੱਤਾ ਜਾ ਰਿਹਾ। ਉਹਨਾਂ ਕਿਹਾ ਕਿ ਹਾਲੇ ਪੰਜਾਬ ਪੁਲਿਸ ਦੀ ਜਾਂਚ ਪੂਰੀ ਨਹੀਂ ਹੋਈ ਅਤੇ ਪੁਲਿਸ ਫਿਰ ਵੀ ਜਾਂਚ ਲਈ ਡੇਰੇ ਆਵੇਗੀ। ਭਰੋਸੇਯੋਗ ਸੂਤਰਾਂ ਤੋਂ ਪਤਾ ਲੱਗਾ ਹੈ ਕਿ ਪੰਜਾਬ ਪੁਲਿਸ ਨੇ ਡੇਰਾ ਮੁਖੀ ਤੋਂ ਇਹ ਪੁੱਛਗਿੱਛ ਕੀਤੀ ਕਿ ਉਸਨੂੰ ਪੌਸ਼ਾਕ ਕਿਸ ਨੇ ਦਿੱਤੀ ਅਤੇ ਜਾਮ ਏ ਇੰਸਾਂ ਪਿਲਾਏ ਜਾਣ ਦਾ ਇਸ਼ਤਿਹਾਰ ਅਖ਼ਬਾਰਾਂ ਵਿੱਚ ਕਿਸ ਨੇ ਦਿੱਤਾ ਪਰ ਡੇਰਾ ਮੁਖੀ ਨੇ ਇਹਨਾਂ ਸਵਾਲਾਂ ਦੇ ਗੋਲਮੋਲ ਜਵਾਬ ਹੀ ਦਿੱਤੇ।

## ਪਾਕਿਸਤਾਨ 'ਚ ਤਿੰਨ ਪਾਰਟੀਆਂ ਦੇ ਗਠਜੋੜ ਵਲੋਂ ਬਹੁਮਤ ਦਾ ਦਾਅਵਾ

ਇਸਲਾਮਾਬਾਦ- ਪਾਕਿਸਤਾਨ ਦੀਆਂ ਚੋਣਾਂ 'ਚ ਤਿੰਨ ਜੇਤੂ ਪਾਰਟੀਆਂ ਪੀ. ਪੀ. ਪੀ., ਪੀ. ਐਮ. ਐਲ.-ਐਨ ਤੇ ਏ. ਐਨ. ਪੀ. ਨੇ ਆਪਣੀ ਤਾਕਤ ਦਾ ਮੁਜ਼ਾਹਰਾ ਕਰਦਿਆਂ ਨਵੀਂ ਸੰਸਦ 'ਚ ਦੋ-ਤਿਹਾਈ ਮੈਂਬਰਾਂ ਦੇ ਬਹੁਮਤ ਦਾ ਦਾਅਵਾ ਕੀਤਾ ਹੈ ਤੇ ਮੰਗ ਕੀਤੀ ਹੈ ਕਿ ਕੌਮੀ ਅਸੈਂਬਲੀ ਦਾ ਇਕੱਠ ਤੁਰੰਤ ਬੁਲਾਇਆ ਜਾਵੇ। ਪਾਕਿਸਤਾਨ ਪੀਪਲਜ਼ ਪਾਰਟੀ ਦੇ ਕੋ-ਚੇਅਰਮੈਨ ਆਸਿਫ਼ ਅਲੀ ਜ਼ਰਦਾਰੀ ਵਲੋਂ ਦਿੱਤੇ ਦੁਪਹਿਰ ਦੇ ਖਾਣੇ ਮੌਕੇ ਨਵੇਂ ਚੁਣੇ ਗਏ ਸੰਸਦ ਮੈਂਬਰਾਂ ਤੇ ਤਿੰਨਾਂ ਪਾਰਟੀਆਂ ਦੇ ਆਗੂਆਂ ਨੇ ਕਿਹਾ ਕਿ ਉਹ ਦੇਸ਼ 'ਚ ਕਿਸੇ ਵੀ ਕੀਮਤ 'ਤੇ ਫ਼ੌਜੀ ਸ਼ਾਸ਼ਨ ਨੂੰ ਬਰਦਾਸ਼ਤ ਨਹੀਂ ਕਰ ਸਕਦੇ। ਇਸ ਲਈ ਉਹ ਸੰਘੀ ਸਰਕਾਰ ਬਣਾਉਣ ਲਈ ਉਹ ਇੱਕ-ਦੂਜੇ ਦੀ ਹਮਾਇਤ ਕਰਨਗੇ।

ਰਾਸ਼ਟਰਪਤੀ ਜ਼ਰਦਾਰੀ ਦਾ ਨਾਂਅ ਲਏ ਬਿਨਾਂ ਸ੍ਰੀ ਜ਼ਰਦਾਰੀ ਨੇ ਪ੍ਰਬੰਧ ਦੀ ਤਬਦੀਲੀ ਦੀ ਲੋੜ 'ਤੇ ਜ਼ੋਰ ਦਿੱਤਾ। ਇਸ ਮੌਕੇ ਪੀ. ਐਮ. ਐਲ.-ਐਨ ਦੇ ਮੁਖੀ ਤੇ ਸਾਬਕਾ ਪ੍ਰਧਾਨ ਮੰਤਰੀ ਨਵਾਜ਼ ਸ਼ਰੀਫ਼ ਨੇ ਮੁਸ਼ੱਰਫ਼ ਖਿਲਾਫ਼ ਸਪੱਸ਼ਟ ਭੜਾਸ ਕੱਢਦਿਆਂ ਕਿਹਾ ਕਿ ਸਾਬਕਾ ਫ਼ੌਜੀ ਤਾਨਾਸ਼ਾਹ ਨੂੰ ਇਹ ਗੱਲ ਸਮਝ ਲੈਣੀ ਚਾਹੀਦੀ ਹੈ ਕਿ ਤਿੰਨ ਪਾਰਟੀਆਂ ਤੇ ਉਨ੍ਹਾਂ ਦੇ ਸਮਰਥਕਾਂ ਕੋਲ ਦੋ-ਤਿਹਾਈ ਬਹੁਮਤ ਹੈ। ਉਨ੍ਹਾਂ ਕਿਹਾ ਕਿ ਦੇਸ਼ ਦੇ ਲੋਕਾਂ ਨੇ ਤਾਨਾਸ਼ਾਹੀ ਦੇ ਖਿਲਾਫ਼ ਫ਼ਤਵਾ ਦਿੱਤਾ ਹੈ ਤੇ ਉਹ ਦੇਸ਼ 'ਚ ਲੋਕਤੰਤਰ ਦੀ ਬਹਾਲੀ ਚਾਹੁੰਦੇ ਹਨ।

ਇਸ ਲਈ ਜਿਹੜੇ ਲੋਕ ਅਸਲ 'ਚ ਲੋਕਤੰਤਰ 'ਚ ਵਿਸ਼ਵਾਸ ਰੱਖਦੇ ਹਨ ਉਹ ਇੱਥੇ ਇਕੱਠੇ ਬੈਠੇ ਹਨ। ਉਨ੍ਹਾਂ ਨੇ ਮੁਸ਼ੱਰਫ਼ ਨੂੰ ਸਿੱਧਾ ਸੰਬੋਧਨ ਹੁੰਦਿਆਂ ਕਿਹਾ ਕਿ 'ਸ੍ਰੀਮਾਨ ਮੁਸ਼ੱਰਫ਼ ਜੀ, ਜ਼ਰਾ ਇੱਧਰ ਸਾਡੀ ਗਿਣਤੀ ਵੇਖੋ, ਸਾਡੇ ਕੋਲ ਦੋ-ਤਿਹਾਈ ਬਹੁਮਤ ਹੈ ਤੇ ਇਸ ਲਈ ਅਸੀਂ ਅਸੈਂਬਲੀ ਦਾ ਇਕੱਠ ਬਲਾਉਣ ਲਈ ਇੱਕ ਵੀ ਹੋਰ ਦਿਨ ਦੀ ਉਡੀਕ ਕਰਨ ਲਈ ਤਿਆਰ ਨਹੀਂ।' ਦੱਸਣਯੋਗ ਹੈ ਕਿ ਕੌਮੀ ਅਸੈਂਬਲੀ ਦੀਆਂ ਚੋਣਾਂ ਪੀ. ਪੀ. ਪੀ. ਨੇ 88 ਸੀਟਾਂ, ਪੀ. ਐਮ. ਐਲ.-ਐਨ ਨੇ 66 ਸੀਟਾਂ ਤੇ ਏ. ਐਨ. ਪੀ. ਨੇ 10 ਸੀਟਾਂ 'ਤੇ ਜਿੱਤ ਪ੍ਰਾਪਤ ਕੀਤੀ ਹੈ।

## ਪਾਕਿ ਦੀ ਨਵੀਂ ਸਰਕਾਰ ਦਾ ਪਹਿਲਾ ਕੰਮ ਮੁਸ਼ੱਰਫ਼ ਨੂੰ 'ਸਿਫ਼ਰ' ਕਰਨਾ ਹੋਏਗਾ

ਇਸਲਾਮਾਬਾਦ- ਪਾਕਿਸਤਾਨ ਵਿੱਚ ਬਣ ਰਹੀ ਨਵੀਂ ਕੇਂਦਰੀ ਸਰਕਾਰ ਨੇ ਫ਼ੈਸਲਾ ਕੀਤਾ ਹੈ ਕਿ ਉਹ ਸੱਤਾ ਸੰਭਾਲਣ ਦੇ ਪਹਿਲੇ ਕੁਝ ਹਫ਼ਤਿਆਂ ਵਿੱਚ ਰਾਸ਼ਟਰਪਤੀ ਦਾ ਮਨਮਰਜ਼ੀ ਦਾ ਅਧਿਕਾਰ ਖ਼ਤਮ ਕਰ ਦੇਵੇਗੀ। ਰਾਸ਼ਟਰੀ ਜਵਾਬਦੇਹੀ ਬਿਊਰੋ ਅਤੇ ਹੋਰ ਕਈ ਅਜਿਹੀਆਂ ਵਿਵਸਥਾਵਾਂ ਖ਼ਤਮ ਕਰ ਦਿੱਤੀਆਂ ਜਾਣਗੀਆਂ ਜਿਨ੍ਹਾਂ ਦਾ ਉਦੇਸ਼ ਸਿਆਸਤਦਾਨਾਂ ਨਾਲ ਵਿਤਕਰਾ ਕਰਨਾ ਹੈ। ਸਥਾਨਕ ਅਖ਼ਬਾਰ 'ਦਾ ਨਿਊਜ਼' ਵੱਲੋਂ ਦਿੱਤੀ ਗਈ ਜਾਣਕਾਰੀ ਅਨੁਸਾਰ ਪੀ. ਪੀ. ਪੀ. ਅਤੇ ਪੀ. ਐਮ. ਐਲ. (ਐਨ) ਦੇ ਕਾਨੂੰਨੀ ਮਾਹਿਰ ਕਿਸੇ ਵਿਅਕਤੀ ਦੇ ਦੋ ਵਾਰ ਤੋਂ ਵੱਧ ਪ੍ਰਧਾਨ ਮੰਤਰੀ ਬਣਨ 'ਤੇ ਲੱਗੀ ਸੰਵਿਧਾਨਕ ਰੋਕ ਵੀ ਖ਼ਤਮ ਕਰਨ ਬਾਰੇ ਵਿਚਾਰ ਕਰ ਰਹੇ ਹਨ। ਨਵੀਂ ਸਰਕਾਰ ਦਾ ਸਭ ਤੋਂ ਪਹਿਲਾ ਕੰਮ ਸੁਪਰੀਮ ਕੋਰਟ ਦੇ ਉਨ੍ਹਾਂ ਜੱਜਾਂ ਨੂੰ ਬਹਾਲ ਕਰਨ ਦਾ ਹੈ, ਜਿਨ੍ਹਾਂ ਨੂੰ ਮੁਸ਼ੱਰਫ਼ ਨੇ 3 ਨਵੰਬਰ ਦੇ ਆਪਣੇ ਆਰਜ਼ੀ ਸੰਵਿਧਾਨਕ ਆਦੇਸ਼ ਰਾਹੀਂ ਹਟਾ ਦਿੱਤਾ ਸੀ। ਇਸ ਤੋਂ ਇਲਾਵਾ ਰਾਸ਼ਟਰੀ ਸੁਰੱਖਿਆ ਕੌਂਸਲ ਨੂੰ ਵੀ ਖ਼ਤਮ ਕੀਤਾ ਜਾਏਗਾ। ਰਾਸ਼ਟਰਪਤੀ ਦੇ ਪਾਕਿ ਦੀ ਥਲ ਸੈਨਾ, ਜਲ ਸੈਨਾ ਅਤੇ ਵਾਯੂ ਸੈਨਾ ਦੇ ਮੁਖੀ ਅਤੇ ਮੁੱਖ ਚੋਣ ਕਮਿਸ਼ਨਰ ਅਤੇ ਰਾਸ਼ਟਰੀ ਅਸੈਂਬਲੀ ਭੰਗ ਕਰਨ ਬਾਰੇ ਅਖਤਿਆਰੀ ਅਧਿਕਾਰ ਖ਼ਤਮ ਕੀਤੇ ਜਾਣਗੇ ਪਰ ਮੁਸ਼ੱਰਫ਼ ਵੱਲੋਂ ਸੰਵਿਧਾਨ ਵਿੱਚ ਕੀਤੀਆਂ ਗਈਆਂ ਕੁਝ ਤਰਮੀਮਾਂ ਜਾਰੀ ਰੱਖੀਆਂ ਜਾਣਗੀਆਂ। ਜਿਨ੍ਹਾਂ ਵਿੱਚ ਵੋਟ ਪਾਉਣ ਦੀ ਉਮਰ 18 ਸਾਲ ਕਰਨਾ ਅਤੇ ਰਾਸ਼ਟਰੀ ਅਸੈਂਬਲੀ ਅਤੇ ਸੈਨੇਟ ਵਿੱਚ ਔਰਤਾਂ ਲਈ ਖਾਸ ਸੀਟਾਂ ਦੀ ਗਿਣਤੀ ਵਧਾਉਣਾ ਸ਼ਾਮਿਲ ਹਨ।

ਫਾਹਿਮ ਦੀ ਥਾਂ ਹੋਰ ਨਾਵਾਂ 'ਤੇ ਵਿਚਾਰ

ਇਸੇ ਦੌਰਾਨ ਪਤਾ ਲੱਗਾ ਹੈ ਕਿ ਪੀ. ਪੀ. ਪੀ. ਦੇ ਕੁਝ ਹਿੱਸੇ ਚਾਹੁੰਦੇ ਹਨ ਕਿ ਪ੍ਰਧਾਨ ਮੰਤਰੀ ਦਾ ਪਦ ਪੰਜਾਬ ਖੇਤਰ ਤੋਂ ਚੁਣੇ ਗਏ ਕਿਸੇ ਸਾਂਸਦ ਨੂੰ ਦਿੱਤਾ ਜਾਵੇ ਅਤੇ ਇਸ ਸਬੰਧੀ ਤਿੰਨ ਨਾਵਾਂ ਦੀ ਚਰਚਾ ਜ਼ੋਰਾਂ 'ਤੇ ਹੈ। ਇਨ੍ਹਾਂ ਵਿੱਚ ਸ਼ਾਹ ਮਹਿਮੂਦ ਕੁਰੈਸ਼ੀ, ਯੂਨਾਫ ਰਜ਼ਾ ਗਿਲਾਨੀ ਅਤੇ ਅਹਿਮਦ ਮੁਖਤਾਰ, ਜਿਸ ਨੇ ਕਿ ਪੀ. ਐਮ. ਐਲ. (ਕਿਊ) ਦੇ ਮੁਖੀ ਚੌਧਰੀ ਸ਼ੁਜਾਤ ਹੁਸੈਨ ਨੂੰ ਬਹੁਤ ਭਾਰੀ ਫਰਕ ਨਾਲ ਹਰਾਇਆ ਸੀ, ਸ਼ਾਮਿਲ ਹਨ। ਪਤਾ ਲੱਗਾ ਹੈ ਕਿ ਜ਼ਰਦਾਰੀ ਨੇ ਫਾਹਿਮ ਨੂੰ ਕਿਹਾ ਹੈ ਕਿ ਉਹ ਆਪਣੇ ਲੜਕੇ ਜ਼ਮੀਲ ਉਜਮਾਨ ਨੂੰ ਸਿੰਧ ਸੂਬੇ ਦਾ ਮੁੱਖ ਮੰਤਰੀ ਬਣਵਾ ਲੈਣ ਪਰ ਪ੍ਰਧਾਨ ਮੰਤਰੀ ਦੇ ਪਦ 'ਤੇ ਆਪਣਾ ਦਾਅਵਾ ਛੱਡ ਦੇਣ।

ਜ਼ਰਦਾਰੀ ਦੇ ਸਲਾਹਕਾਰ ਅਨੁਸਾਰ ਫਾਹਿਮ ਦੇ ਇੱਕ ਵਾਰ ਪ੍ਰਧਾਨ ਮੰਤਰੀ ਬਣ ਜਾਣ ਪਿੱਛੋਂ ਉਨ੍ਹਾਂ ਨੂੰ ਹਟਾਉਣ ਵਿੱਚ ਮੁਸ਼ਕਿਲ ਪੇਸ਼ ਆ ਸਕਦੀ ਹੈ ਜਦ ਕਿ ਜ਼ਰਦਾਰੀ ਇੱਕ ਉਪ-ਚੋਣ ਲੜ ਕੇ ਖੁਦ ਪ੍ਰਧਾਨ ਮੰਤਰੀ ਬਣਨਾ ਚਾਹੁੰਦੇ ਹਨ।

## ਜ਼ਰਦਾਰੀ ਭ੍ਰਿਸ਼ਟਾਚਾਰ ਦੇ ਦੋਸ਼ਾਂ ਤੋਂ ਬਰੀ

ਇਸਲਾਮਾਬਾਦ- ਸੁਪਰੀਮ ਕੋਰਟ ਵੱਲੋਂ ਭ੍ਰਿਸ਼ਟਾਚਾਰ ਦੇ ਦੋਸ਼ਾਂ ਵਿੱਚ ਫਸੇ ਪਾਕਿਸਤਾਨ ਪੀਪਲਜ਼ ਪਾਰਟੀ ਦੇ ਨੇਤਾਵਾਂ ਨੂੰ ਆਮ ਮੁਆਫੀ ਦੇਣ ਬਾਰੇ ਵਿਵਾਦ-ਗ੍ਰਸਤ ਆਰਡੀਨੈਂਸ ਵਿਰੁੱਧ ਦਾਇਰ 3 ਪਟੀਸ਼ਨਾਂ ਰੱਦ ਕੀਤੇ ਜਾਣ ਤੋਂ ਛੇਤੀ ਬਾਅਦ ਪੀ. ਪੀ. ਪੀ. ਦੇ ਕੋ-ਚੇਅਰਮੈਨ



ਆਸਿਫ ਅਲੀ ਜ਼ਰਦਾਰੀ ਵਿਰੁੱਧ ਕੇਸ ਖਤਮ ਕਰ ਦਿੱਤੇ ਗਏ। ਦੱਸਿਆ ਗਿਆ ਹੈ ਕਿ ਰਾਸ਼ਟਰੀ ਜਵਾਬਦੇਹੀ ਬਿਊਰੋ ਨੇ ਸੁਪਰੀਮ ਕੋਰਟ ਦੇ ਫੈਸਲੇ ਦੀ ਰੋਸ਼ਨੀ ਵਿੱਚ ਜ਼ਰਦਾਰੀ ਤੋਂ ਇਲਾਵਾ ਬੇਨਜ਼ੀਰ ਭੁੱਟੋ ਦੇ ਸਾਬਕਾ ਸੁਰੱਖਿਆ ਸਲਾਹਕਾਰ ਰਹਿਮਾਨ ਮਲਿਕ ਵਿਰੁੱਧ ਕੇਸ ਵੀ ਖਤਮ ਕਰ ਦਿੱਤੇ। ਵਰਨਣਯੋਗ ਹੈ ਕਿ ਰਾਸ਼ਟਰਪਤੀ ਪਰਵੇਜ਼ ਮੁਸ਼ਰਫ ਨੇ ਪਿਛਲੇ ਅਕਤੂਬਰ ਵਿੱਚ 'ਰਾਸ਼ਟਰੀ ਸਮਝੌਤਾ ਆਰਡੀਨੈਂਸ' ਜਾਰੀ ਕੀਤਾ ਸੀ ਪਰ ਸੁਪਰੀਮ ਕੋਰਟ ਵਿੱਚ ਇਸ ਨੂੰ ਚੁਣੌਤੀ ਦਿੱਤੇ ਜਾਣ 'ਤੇ ਇਸ 'ਤੇ ਸਟੇਅ ਜਾਰੀ ਕਰ ਦਿੱਤਾ ਸੀ ਜਿਸ 'ਤੇ ਬਹੁਤੀਆਂ ਭ੍ਰਿਸ਼ਟਾਚਾਰ ਵਿਰੋਧੀ ਅਦਾਲਤਾਂ ਨੇ ਬੇਨਜ਼ੀਰ ਭੁੱਟੋ, ਜ਼ਰਦਾਰੀ ਅਤੇ ਹੋਰਨਾਂ ਵਿਰੁੱਧ ਕੇਸਾਂ 'ਤੇ ਸੁਣਵਾਈ ਰੋਕਣ ਤੋਂ ਇਨਕਾਰ ਕਰ ਦਿੱਤਾ ਸੀ। ਰਾਸ਼ਟਰੀ ਜਵਾਬਦੇਹੀ ਬਿਊਰੋ ਦੇ ਡਿਪਟੀ ਪ੍ਰਾਸੀਕਿਊਟਰ ਜਨਰਲ ਜ਼ੁਲਫਿਕਾਰ ਭੁੱਟਾ ਨੇ ਦੱਸਿਆ ਕਿ ਏਜੰਸੀ ਨੇ ਆਰਡੀਨੈਂਸ ਦੇ ਜਾਰੀ ਹੋਣ ਪਿੱਛੋਂ ਕੇਸ ਖਤਮ ਕਰਨ ਦੇ ਆਦੇਸ਼ ਦਿੱਤੇ ਸਨ ਪਰ ਆਰਡੀਨੈਂਸ ਨੂੰ ਸੁਪਰੀਮ ਕੋਰਟ ਵਿੱਚ ਚੁਣੌਤੀ ਦਿੱਤੇ ਜਾਣ 'ਤੇ ਭ੍ਰਿਸ਼ਟਾਚਾਰ ਵਿਰੋਧੀ ਅਦਾਲਤ ਨੇ ਕਈ ਕੇਸਾਂ ਦੀ ਸੁਣਵਾਈ ਰੋਕਣ ਤੋਂ ਇਨਕਾਰ ਕਰ ਦਿੱਤਾ ਸੀ। ਉਨ੍ਹਾਂ ਦੱਸਿਆ ਕਿ ਸੁਪਰੀਮ ਕੋਰਟ ਦੇ ਆਦੇਸ਼ ਪਿੱਛੋਂ ਇਹ ਕੇਸ ਅੰਤਿਮ ਰੂਪ ਵਿੱਚ ਖਤਮ ਹੋ ਗਏ ਹਨ। ਚੀਫ ਜਸਟਿਸ ਅਬਦੁਲ ਹਮੀਦ ਦੀ ਅਗਵਾਈ ਵਿੱਚ ਇੱਕ 5-ਮੈਂਬਰੀ ਬੈਂਚ ਨੇ ਜਮਾਇਤ-ਏ-ਇਸਲਾਮੀ ਕਾਜ਼ੀ ਹੁਸੈਨ ਅਹਿਮਦ, ਪੀ. ਐਮ. ਐਲ.-ਐਨ ਦੇ ਆਗੂ ਸ਼ਾਹਬਾਜ਼ ਸ਼ਰੀਫ ਅਤੇ ਇੱਕ ਐਡਵੋਕੇਟ ਨੇ ਆਰਡੀਨੈਂਸ ਦੀ ਸੰਵਿਧਾਨਕ ਉਚਿਤਤਾ ਨੂੰ ਚੁਣੌਤੀ ਦਿੱਤੀ ਸੀ। ਸੁਪਰੀਮ ਕੋਰਟ ਨੇ ਹੇਠਲੀਆਂ ਅਦਾਲਤਾਂ ਨੂੰ ਹਦਾਇਤ ਕੀਤੀ ਹੈ ਕਿ ਉਹ ਅਜਿਹੇ ਸਾਰੇ ਕੇਸ ਤੇਜ਼ੀ ਨਾਲ ਨਿਪਟਾਉਣ। ਭੁੱਟੋ ਅਤੇ ਜ਼ਰਦਾਰੀ ਤੋਂ ਇਲਾਵਾ ਪੀ. ਪੀ. ਪੀ. ਅਤੇ ਮੁਤਹਿਦਾ ਕੌਮੀ ਲਹਿਰ ਦੇ ਕਈ ਚੋਟੀ ਦੇ ਨੇਤਾਵਾਂ ਨੂੰ ਵੀ ਲਾਭ ਪੁੱਜਾ ਹੈ। ਦੂਜੇ ਪਾਸੇ ਪੀ. ਐਮ. ਐਲ.-ਐਨ ਦੇ ਆਗੂ ਸਾਬਕਾ ਪ੍ਰਧਾਨ ਮੰਤਰੀ ਸ਼੍ਰੀ ਨਵਾਜ਼ ਸ਼ਰੀਫ ਸਮੇਤ ਹੋਰ ਨੇਤਾਵਾਂ ਨੂੰ ਆਰਡੀਨੈਂਸ ਦਾ ਕੋਈ ਲਾਭ ਨਹੀਂ ਪੁੱਜਾ।

### ਵਿਜੀਲੈਂਸ ਨੇ ਖਰੀਦੇ ਗੁਪਤ ਕੈਮਰੇ, ਭ੍ਰਿਸ਼ਟ ਅਫਸਰਸ਼ਾਹੀ ਨੂੰ ਪਾਉਣਗੇ ਨਕੇਲ

ਚੰਡੀਗੜ੍ਹ- ਪੰਜਾਬ ਪੁਲਿਸ ਦਾ ਚੌਕਸੀ ਵਿੰਗ ਨਵੀਆਂ ਤਕਨੀਕਾਂ ਨਾਲ ਲੈਸ ਹੋਣ ਜਾ ਰਿਹਾ ਹੈ। ਹੁਣ ਰਿਸ਼ਵਤ ਲੈਣ ਵਾਲੇ ਸਰਕਾਰੀ ਅਧਿਕਾਰੀ ਤੇ ਕਰਮਚਾਰੀ ਚੌਕਸੀ ਵਿਭਾਗ ਤੋਂ ਬਚ ਨਹੀਂ ਸਕਣਗੇ। ਚੌਕਸੀ ਵਿਭਾਗ ਵੱਲੋਂ ਵੱਡੀ ਪੱਧਰ ਤੇ ਹਿਡਨ ਕੈਮਰਿਆਂ ਦੀ ਖਰੀਦ ਕੀਤੀ ਜਾ ਰਹੀ ਹੈ। ਇਹ ਉਹ ਕੈਮਰੇ ਹਨ ਜਿਨ੍ਹਾਂ ਨੂੰ ਆਮ ਤੌਰ ਤੇ ਇਲੈਕਟ੍ਰਾਨਿਕ ਮੀਡੀਆ ਵਾਲੇ ਸਟਿੰਗ ਅਪ੍ਰੇਸ਼ਨ ਲਈ ਇਸਤੇਮਾਲ ਕਰਦੇ ਹਨ। ਹੁਣ ਚੌਕਸੀ ਵਿਭਾਗ ਇਨ੍ਹਾਂ ਹਿਡਨ ਕੈਮਰਿਆਂ ਦੀ ਮਦਦ ਨਾਲ ਜਿਥੇ ਘਪਲਿਆਂ ਨੂੰ ਉਜਾਗਰ ਕਰੇਗਾ, ਉਥੇ ਵੱਖ-ਵੱਖ ਕੇਸਾਂ ਨਾਲ ਜੁੜੇ ਗਵਾਹਾਂ ਦੀ ਵੀ ਰਿਕਾਰਡਿੰਗ ਕੀਤੀ ਜਾਵੇਗੀ। ਚੌਕਸੀ ਵਿਭਾਗ ਵੱਲੋਂ ਇਹ ਕੈਮਰੇ ਕਰੀਬ 72 ਹਜ਼ਾਰ ਰੁਪਏ ਪ੍ਰਤੀ ਕੈਮਰੇ ਦੀ ਦਰ ਨਾਲ ਖਰੀਦੇ ਗਏ ਹਨ।

ਇਸ ਤੋਂ ਇਲਾਵਾ ਰਿਕਾਰਡ ਪ੍ਰੋਜੈਕਟ ਅਤੇ ਸੀ. ਸੀ. ਟੀ. ਵੀ. ਕੈਮਰੇ ਵੀ ਖਰੀਦੇ ਜਾ ਰਹੇ ਹਨ ਤਾਂ ਜੋ ਤਫਤੀਸ਼ ਵੇਲੇ ਦੋਸ਼ੀ ਵੱਲੋਂ ਦਿੱਤੇ ਜਾਂਦੇ ਬਿਆਨਾਂ ਦੀ ਰਿਕਾਰਡਿੰਗ ਕੀਤੀ ਜਾ ਸਕੇ। ਵਿਭਾਗ ਦੇ ਸੂਤਰਾਂ ਅਨੁਸਾਰ ਇਨ੍ਹਾਂ ਯੰਤਰਾਂ ਦੀ ਖਰੀਦ ਨਾਲ ਚੌਕਸੀ ਵਿਭਾਗ ਜਿਥੇ ਹੋਰ ਚੁਸਤ ਦਰੁਸਤ ਹੋਵੇਗਾ ਉਥੇ ਅਪਰਾਧੀਆਂ ਨੂੰ ਮਜ਼ਾ ਦਵਾਉਣ 'ਚ ਵੀ ਕਾਮਯਾਬੀ ਮਿਲਿਆ ਕਰੇਗੀ। ਕਿਉਂਕਿ ਜ਼ਿਆਦਾਤਰ ਕੇਸ ਅਦਾਲਤਾਂ 'ਚ ਜਾ ਕੇ ਕਮਜ਼ੋਰ ਹੋ ਜਾਂਦੇ ਸਨ। ਸਬੂਤਾਂ ਦੀ ਘਾਟ ਅਤੇ ਗਵਾਹਾਂ ਦੇ ਮੁੱਕਰਨ ਕਰਕੇ ਚੌਕਸੀ ਵਿਭਾਗ ਅਦਾਲਤਾਂ 'ਚ ਸਹੀ ਤਸਵੀਰ ਪੇਸ਼ ਨਹੀਂ ਕਰ ਸਕਦਾ ਸੀ। ਸੂਤਰਾਂ ਅਨੁਸਾਰ ਇਹ ਯੰਤਰ ਚੰਡੀਗੜ੍ਹ ਦੀ ਇੱਕ ਕੰਪਨੀ ਤੋਂ ਖਰੀਦੇ ਜਾ ਰਹੇ ਹਨ। ਵਿਭਾਗ ਵੱਲੋਂ ਸਾਰੀ ਕਾਰਵਾਈ ਗੁਪਤ ਤੌਰ 'ਤੇ ਹੀ ਕੀਤੀ ਜਾ ਰਹੀ ਹੈ। ਇਹ ਯੰਤਰ ਖਰੀਦਣ ਲਈ 40 ਲੱਖ ਦਾ ਬਜਟ ਰੱਖਿਆ ਗਿਆ ਹੈ।

### ਕੇਂਦਰ ਪੰਜਾਬ ਨਾਲ ਮਤਰੇਈ ਮਾਂ ਵਾਲਾ ਸਲੂਕ ਕਰ ਰਿਹੈ-ਬਾਦਲ

ਨਵੀਂ ਦਿੱਲੀ- ਪੰਜਾਬ ਵਿੱਚ ਸੱਤਾ ਉਤੇ ਕਾਬਜ਼ ਸ਼੍ਰੋਮਣੀ ਅਕਾਲੀ ਦਲ ਬਾਦਲ ਅਤੇ ਭਾਜਪਾ ਨੇ ਹਰ ਫ਼ਰੰਟ ਉਤੇ ਫ਼ੇਲ੍ਹ ਹੋਣ ਪਿੱਛੋਂ ਆਪਣੀ ਸਰਕਾਰ ਦੀ ਨਾਕਾਮੀ ਦਾ ਭਾਂਡਾ ਕੇਂਦਰ ਸਰਕਾਰ ਦੇ ਸਿਰ ਭੰਨ ਦਿੱਤਾ। ਇਥੇ ਆਯੋਜਤ ਇੱਕ ਰੈਲੀ ਦੌਰਾਨ ਪੰਜਾਬ ਦੇ ਮੁੱਖ ਮੰਤਰੀ ਨੇ ਦੋਸ਼ ਲਾਇਆ ਕਿ ਕੇਂਦਰ ਸਰਕਾਰ ਪੰਜਾਬ ਨਾਲ ਮਤਰੇਈ ਮਾਂ ਵਾਲਾ ਸਲੂਕ ਕਰ ਰਹੀ ਹੈ। ਹੋਰਾਨੀ ਦੀ ਗੱਲ ਇਹ ਹੈ ਕਿ ਅਜੇ ਇੱਕ ਦਿਨ ਪਹਿਲਾਂ ਹੀ ਸ. ਬਾਦਲ, ਪ੍ਰਧਾਨ ਮੰਤਰੀ ਡਾ. ਮਨਮੋਹਨ ਸਿੰਘ ਨੂੰ ਮਿਲ ਕੇ ਉਨ੍ਹਾਂ ਵੱਲੋਂ ਪੰਜਾਬ ਨਾਲ ਕੀਤੇ ਸਹਿਯੋਗ ਦਾ ਧੰਨਵਾਦ ਕਰ ਕੇ ਆਏ ਸਨ।

ਅਕਾਲੀ ਦਲ ਅਤੇ ਭਾਜਪਾ ਵੱਲੋਂ ਆਯੋਜਤ ਸਾਂਝੀ ਇਨਸਾਫ਼ ਰੈਲੀ ਵਿੱਚ ਪੰਜਾਬ ਤੋਂ ਭਾਜਪਾ ਵਰਕਰਾਂ ਦੀ ਸ਼ਮੂਲੀਅਤ ਨਾ-ਮਾਤਰ ਹੀ ਰਹੀ ਅਤੇ ਨਾ ਹੀ ਭਾਜਪਾ ਦੇ ਝੰਡੇ ਨਜ਼ਰ ਆਏ। ਹਾਲਾਂਕਿ ਭਾਜਪਾ ਦੇ ਪ੍ਰਧਾਨ ਰਾਜਨਾਥ ਸਿੰਘ ਸਮੇਤ ਪੰਜਾਬ ਦੇ ਭਾਜਪਾ ਆਗੂ ਵੀ ਸਟੇਜ ਉਤੇ ਹਾਜ਼ਰ ਸਨ। ਅਕਾਲੀ ਆਗੂਆਂ ਨੇ ਭਾਜਪਾ ਵੱਲੋਂ ਉਠਾਏ ਮੁੱਦਿਆਂ ਨੂੰ ਛੂਹਿਆ ਤੱਕ ਨਹੀਂ। ਪੰਜਾਬ ਦੇ ਸਨਅਤਕਾਰ ਇਹ ਆਸ ਲਗਾਈ ਬੈਠੇ ਸਨ ਕਿ ਅਕਾਲੀ ਦਲ ਉਨ੍ਹਾਂ ਦੀ ਡੁੱਬਦੀ ਕਿਸ਼ਤੀ ਬਚਾਉਣ ਲਈ ਹਾਅ ਦਾ ਨਾਅਰਾ ਮਾਰੇਗਾ ਪਰ ਅਜਿਹਾ ਹੋਇਆ ਨਹੀਂ।

ਭਾਜਪਾ ਪ੍ਰਧਾਨ ਰਾਜਨਾਥ ਸਿੰਘ ਨੇ ਰੈਲੀ ਵਿੱਚ ਬੋਲਦਿਆਂ ਕਿਹਾ ਕਿ ਇਹ ਦੁੱਖ ਦੀ ਗੱਲ ਹੈ ਕਿ ਖੇਤੀਬਾੜੀ ਵਿੱਚ ਕੰਮ ਆਉਣ ਵਾਲੇ ਸਾਮਾਨ ਦੀ ਕੀਮਤ ਵਧ ਗਈ ਹੈ ਪਰ ਕੇਂਦਰ ਸਰਕਾਰ ਨੇ ਫ਼ਸਲਾਂ ਦੇ ਸਮਰਥਨ ਮੁੱਲ ਵਿੱਚ ਵਾਧਾ ਨਹੀਂ ਕੀਤਾ। ਉਨ੍ਹਾਂ ਕਿਹਾ ਕਿ ਕੇਂਦਰ ਦੂਜੇ

ਸੂਬਿਆਂ ਨੂੰ ਸਹੂਲਤਾਂ ਦੇਣ ਸਮੇਂ ਪੰਜਾਬ ਦੇ ਕਿਸਾਨਾਂ ਨੂੰ ਅਣਗੌਲਿਆਂ ਕਰ ਦਿੰਦਾ ਹੈ। ਸ. ਬਾਦਲ ਨੇ ਕਿਹਾ ਕਿ ਪੰਜਾਬ ਖੇਤੀਬਾੜੀ ਪ੍ਰਧਾਨ ਸੂਬਾ ਹੈ ਅਤੇ ਇਸ ਸਮੇਂ ਵੀ ਦੇਸ਼ ਦੇ ਅਨਾਜ ਦੀ 80 ਫੀ ਸਦੀ ਮੰਗ ਪੂਰੀ ਕਰਦਾ ਹੈ। ਉਨ੍ਹਾਂ ਕਿਹਾ ਕਿ ਪੰਜਾਬ ਸਿੰਚਾਈ ਦੇ ਪਾਣੀ ਦੀ ਕਮੀ ਨਾਲ ਜੂਝ ਰਿਹਾ ਹੈ। ਉਨ੍ਹਾਂ ਕੇਂਦਰ ਸਰਕਾਰ ਉਤੇ ਹਰਿਆਣਾ ਦੀ ਵੱਖਰੀ ਸ਼੍ਰੇਣੀ ਗੁਰਦਵਾਰਾ ਪ੍ਰਬੰਧਕ ਕਮੇਟੀ ਬਣਾ ਕੇ ਸਿੱਖਾਂ ਨੂੰ ਵੰਡਣ ਦਾ ਦੋਸ਼ ਲਗਾਇਆ। ਉਨ੍ਹਾਂ ਕਿਹਾ ਕਿ ਸਿੱਖਾਂ ਦੇ ਧਾਰਮਿਕ ਮਾਮਲਿਆਂ ਵਿੱਚ ਦਖਲਅੰਦਾਜ਼ੀ ਬਰਦਾਸ਼ਤ ਨਹੀਂ ਕੀਤੀ ਜਾਵੇਗੀ। ਉਨ੍ਹਾਂ ਕਿਹਾ ਕਿ ਉਹ ਪ੍ਰਧਾਨ ਮੰਤਰੀ ਨੂੰ ਮਿਲ ਕੇ ਇਹ ਕਾਰਵਾਈ ਬੰਦ ਕਰਨ ਦੀ ਮੰਗ ਕਰਨਗੇ। ਸ਼੍ਰੇਣੀ ਅਕਾਲੀ ਦਲ ਦੇ ਪ੍ਰਧਾਨ ਸ. ਸੁਖਬੀਰ ਸਿੰਘ ਬਾਦਲ ਨੇ ਵੀ ਪੰਜਾਬ ਦੇ ਕਿਸਾਨਾਂ ਸਿਰ ਚੜ੍ਹੇ ਕਰਜ਼ਿਆਂ ਉਤੇ ਦੁੱਖ ਪ੍ਰਗਟ ਕੀਤਾ ਅਤੇ ਇਸ ਲਈ ਕੇਂਦਰ ਸਰਕਾਰ ਦੀਆਂ ਨੀਤੀਆਂ ਨੂੰ ਦੋਸ਼ੀ ਠਹਿਰਾਇਆ।

ਛੋਟੇ ਬਾਦਲ ਨੇ ਪੰਜਾਬ ਕਾਂਗਰਸ ਦੀ ਪ੍ਰਧਾਨ ਬੀਬੀ ਰਾਜਿੰਦਰ ਕੌਰ ਭੱਠਲ ਉਤੇ ਹਮਲਾ ਕਰਦਿਆਂ ਕਿਹਾ ਕਿ ਉਹ ਲੋਕਾਂ ਨੂੰ ਗੁੰਮਰਾਹ ਕਰ ਰਹੇ ਹਨ। ਸ਼ੇਖਚਿਲੀ ਵਾਲੀਆਂ ਗੱਪਾਂ ਦੁਹਰਾਉਂਦਿਆਂ ਉਨ੍ਹਾਂ ਕਿਹਾ ਕਿ ਅਕਾਲੀ-ਭਾਜਪਾ ਸਰਕਾਰ ਨੇ 3300 ਕਰੋੜ ਰੁਪਏ ਦੀ ਸਿੰਚਾਈ ਯੋਜਨਾ ਬਣਾਈ ਹੈ, ਜਿਸ ਅਧੀਨ ਆਉਂਦੇ ਦੋ ਸਾਲ ਬਾਅਦ ਕਿਸਾਨਾਂ ਨੂੰ 25 ਫੀ ਸਦੀ ਵੱਧ ਪਾਣੀ ਮਿਲਣਾ ਸ਼ੁਰੂ ਹੋ ਜਾਵੇਗਾ। ਉਨ੍ਹਾਂ ਦਾਅਵਾ ਕੀਤਾ ਕਿ ਤਿੰਨ ਸਾਲਾਂ ਬਾਅਦ ਕਿਸਾਨਾਂ ਨੂੰ 24 ਘੰਟੇ ਬਿਜਲੀ ਮਿਲ ਸਕੇਗੀ ਅਤੇ ਪੰਜਾਬ ਦੂਜੇ ਰਾਜਾਂ ਨੂੰ ਬਿਜਲੀ ਵੇਚਣ ਵਾਲਾ ਸੂਬਾ ਬਣ ਜਾਵੇਗਾ। ਉਨ੍ਹਾਂ ਮੋਹਾਲੀ ਵਿੱਚ ਅੰਤਰਰਾਸ਼ਟਰੀ ਹਵਾਈ ਅੱਡੇ ਦੀ ਕੇਂਦਰ ਵਲੋਂ ਦਿਤੀ ਮਨਜ਼ੂਰੀ ਨੂੰ ਆਪਣੀ ਸਰਕਾਰ ਦੀ ਪ੍ਰਾਪਤੀ ਦੱਸਿਆ। ਜਦੋਂ ਛੋਟੇ ਬਾਦਲ ਸਾਹਿਬ ਇਹ ਸ਼ੋਸ਼ੇ ਛੱਡ ਰਹੇ ਸਨ ਤਾਂ ਕਈ ਅਕਾਲੀ ਆਗੂ ਘੁਸਰ-ਮੁਸਰ ਕਰ ਰਹੇ ਸਨ ਕਿ ਜੇਕਰ ਪੰਜਾਬ 'ਚ ਇੰਝ ਲਹਿਰਾਂ-ਬਹਿਰਾਂ ਹੋ ਗਈਆਂ ਹਨ ਫਿਰ ਅਸੀਂ ਦਿੱਲੀ ਕਿਹੜਾ 'ਇਨਸਾਫ਼' ਲੈਣ ਆਏ ਹਾਂ? ਲੋਕ ਸਭਾ ਐਮ.ਪੀ. ਸ. ਨਵਜੋਤ ਸਿੰਘ ਸਿੱਧੂ ਨੇ ਮੰਗ ਕੀਤੀ ਕਿ ਕਿਸਾਨਾਂ ਦੇ ਕਰਜ਼ਿਆਂ ਬਾਰੇ ਸਰ ਛੋਟੂ ਰਾਮ ਦਾ ਫ਼ਾਰਮੂਲਾ ਲਾਗੂ ਕੀਤਾ ਜਾਵੇ, ਜਿਸ ਵਿੱਚ ਕਿਹਾ ਗਿਆ ਸੀ ਕਿ ਕਿਸਾਨਾਂ ਨੂੰ ਦਿੱਤੇ ਕਰਜ਼ੇ ਦੀ ਵਾਪਸੀ ਕਿਸੇ ਵੀ ਹਾਲਤ ਵਿੱਚ ਅਸਲ ਰਕਮ ਤੋਂ ਦੁੱਗਣੀ ਨਹੀਂ ਹੋਣੀ ਚਾਹੀਦੀ।

ਇਸ ਤੋਂ ਬਾਅਦ ਸੁਖਬੀਰ ਸਿੰਘ ਬਾਦਲ ਅਤੇ ਪੰਜਾਬ ਭਾਜਪਾ ਦੇ ਪ੍ਰਧਾਨ ਰਾਜਿੰਦਰ ਭੰਡਾਰੀ ਪਾਰਲੀਮੈਂਟ ਹਾਊਸ 'ਚ ਜਾ ਕੇ ਗ੍ਰਹਿ ਮੰਤਰੀ ਸ਼ਿਵਰਾਜ ਪਾਟਿਲ ਨੂੰ ਪੰਜਾਬ ਦੀਆਂ ਮੰਗਾਂ ਦਾ ਯਾਦ ਪੱਤਰ ਦੇ ਕੇ ਆਏ। ਪ੍ਰਧਾਨ ਮੰਤਰੀ ਉਨ੍ਹਾਂ ਦਾ ਮੰਗ ਪੱਤਰ ਲੈਣ ਨਹੀਂ ਆਏ। ਦੱਸਣਯੋਗ ਹੈ ਕਿ ਅਕਾਲੀ ਦਲ ਬਾਦਲ ਦੇ ਕਿਸੇ ਵੀ ਲੀਡਰ ਵਲੋਂ ਇਸ ਰੈਲੀ ਵਿੱਚ ਇੱਕ ਵੀ ਪੰਥਕ ਮੁੱਦਾ ਨਹੀਂ ਛੋਹਿਆ ਗਿਆ। ਸਿਆਸੀ ਵਿਸ਼ਲੇਸ਼ਣਕਾਰਾਂ ਮੁਤਾਬਿਕ ਇਸ ਰੈਲੀ ਦਾ ਪਾਰਟੀ ਨੂੰ ਕੋਈ ਫਾਇਦਾ ਹੋਣ ਵਾਲਾ ਨਹੀਂ ਸਗੋਂ ਇਸ ਰੈਲੀ ਦੀ ਆੜ ਵਿੱਚ ਪੈਸੇ ਦੀ ਜੋ ਬਰਬਾਦੀ ਕੀਤੀ ਗਈ ਹੈ ਅਤੇ ਟਰਾਂਸਪੋਰਟਰਾਂ ਤੋਂ ਧੱਕੇ ਨਾਲ ਬੱਸਾਂ-ਗੱਡੀਆਂ ਖੋਹ ਕੇ ਦਿੱਲੀ ਲਿਜਾਈਆਂ ਗਈਆਂ ਹਨ, ਉਸ ਨਾਲ ਅਕਾਲੀ-ਭਾਜਪਾ ਸਰਕਾਰ ਪ੍ਰਤੀ ਲੋਕਾਂ ਦਾ ਮੋਹ ਹੀ ਭੰਗ ਹੋਵੇਗਾ।

### **ਸਾਕਾ ਨੀਲਾ ਤਾਰਾ ਤੋਂ ਪਹਿਲਾਂ ਹੀ ਬੱਝ ਗਿਆ ਸੀ ਦੁੱਖਾਂ ਦਾ ਮੁੱਢ : ਜਸਟਿਸ ਸੋਢੀ**

ਚੰਡੀਗੜ੍ਹ- ਅਲਾਹਾਬਾਦ ਹਾਈ ਕੋਰਟ ਦੇ ਸਾਬਕਾ ਚੀਫ ਜਸਟਿਸ ਅਤੇ ਉਘੇ ਕਾਨੂੰਨਦਾਨ ਐੱਸ. ਐੱਸ. ਸੋਢੀ ਨੇ ਕਿਹਾ ਹੈ ਕਿ ਸਿੱਖ ਭਾਈਚਾਰੇ ਪ੍ਰਤੀ ਬੇਭਰੋਸਗੀ ਦਾ ਆਲਮ 1984 ਦੇ ਅਪਰੇਸ਼ਨ ਨੀਲਾ ਤਾਰਾ ਤੋਂ ਪਹਿਲਾਂ ਹੀ ਪੈਦਾ ਹੋ ਗਿਆ ਸੀ। ਉਨ੍ਹਾਂ ਕਿਹਾ ਕਿ ਸਮੇਂ ਦੀ ਸਰਕਾਰ ਅਤੇ ਮੀਡੀਆ ਦੇ ਕੁਝ ਹਿੱਸੇ ਨੇ ਸਿੱਖਾਂ ਉਤੇ ਖਾਲਿਸਤਾਨ ਦੇ ਹਮਾਇਤੀ ਹੋਣ ਦਾ ਠੱਪਾ ਲਾ ਦਿੱਤਾ, ਜਿਸ ਦਾ ਅਸਰ ਭਾਰਤੀ ਫੌਜ ਅਤੇ ਨਿਆਂਪਾਲਿਕਾ ਉਤੇ ਵੀ ਦੇਖਣ ਨੂੰ ਮਿਲਿਆ। ਜਸਟਿਸ ਸੋਢੀ ਦਿੱਲੀ ਕਤਲੇਆਮ ਬਾਰੇ ਪੁਸਤਕ 'ਵੈੱਨ ਏ ਟਰੀ ਸ਼ੁੱਕ ਦਿੱਲੀ' (ਜਦੋਂ ਇੱਕ ਦਰਖਤ ਨੇ ਦਿੱਲੀ ਹਿਲਾਈ) ਦੇ ਪੇਪਰ ਬੈਕ ਐਡੀਸ਼ਨ ਦੇ ਰਿਲੀਜ਼ ਸਮਾਰੋਹ ਮੌਕੇ ਹੋਈ ਵਿਚਾਰ ਗੋਸ਼ਟੀ ਨੂੰ ਸੰਬੋਧਨ ਕਰ ਰਹੇ ਸਨ। ਇਹ ਪੁਸਤਕ ਦਿੱਲੀ ਦੇ ਪੱਤਰਕਾਰ ਮਨੋਜ ਮਿੱਤਾ ਅਤੇ ਉਘੇ ਵਕੀਲ ਐੱਚ. ਐੱਸ. ਫੂਲਕਾ ਦੀ ਰਚਨਾ ਹੈ, ਜੋ 'ਰੈਲੀ ਬੁਕਸ' ਨੇ ਪ੍ਰਕਾਸ਼ਤ ਕੀਤੀ ਹੈ। ਸਮਾਗਮ ਬਾਰ ਕੌਂਸਲ ਆਡੀਟੋਰੀਅਮ ਸੈਕਟਰ-37 ਵਿੱਚ ਹੋਇਆ।

ਜਸਟਿਸ ਸੋਢੀ ਨੇ ਸਿੱਖਾਂ ਪ੍ਰਤੀ ਬੇ-ਭਰੋਸਗੀ ਦੀ ਗੱਲ ਕਰਦਿਆਂ ਕਿਹਾ ਕਿ ਦਿੱਲੀ ਕਤਲੇਆਮ ਉਤੇ ਕਾਬੂ ਪਾਉਣ ਲਈ ਮੇਰਠ ਛਾਉਣੀ ਤੋਂ ਇਸ ਕਰਕੇ ਪੁਲਿਸ ਨਹੀਂ ਬੁਲਾਈ ਗਈ ਕਿਉਂਕਿ ਉਥੋਂ ਦੀਆਂ ਬਟਾਲੀਅਨਾਂ ਵਿੱਚ ਬਹੁ-ਗਿਣਤੀ ਸਿੱਖਾਂ ਦੀ ਸੀ। ਪਿੱਛੋਂ ਫੌਜ ਦੇ ਦਸਤੇ ਦੇਹਰਾਦੂਨ ਤੋਂ ਬੁਲਾਏ ਗਏ ਪਰ ਸਿੱਖ ਡਿਵੀਜ਼ਨਲ ਕਮਾਂਡਰ ਨੂੰ ਨਾਲ ਨਾ ਆਉਣ ਦਾ ਵਿਸ਼ੇਸ਼ ਆਦੇਸ਼ ਦਿੱਤਾ ਗਿਆ। ਜਸਟਿਸ ਸੋਢੀ ਜਿਹੜੇ ਕਿ ਟ੍ਰਿਬਿਊਨ ਟਰੱਸਟ ਦੇ ਟਰੱਸਟੀ ਵੀ ਹਨ, ਨੇ ਕਿਹਾ ਕਿ ਦਿੱਲੀ ਕਤਲੇਆਮ ਭਾਰਤ ਦੇ ਨਾਂ 'ਤੇ ਧੱਬਾ ਹੈ। ਉਨ੍ਹਾਂ ਕਿਹਾ ਕਿ ਦੋਸ਼ੀਆਂ ਨੂੰ 23 ਸਾਲਾਂ ਬਾਅਦ ਵੀ ਸਜ਼ਾ ਨਾ ਮਿਲਣਾ ਉਸ ਤੋਂ ਵੀ ਵੱਡਾ ਕਲੰਕ ਹੈ। ਉਨ੍ਹਾਂ ਨੇ ਦਿੱਲੀ ਕਤਲੇਆਮ ਦੀ ਜਾਂਚ ਸੰਬੰਧੀ ਜਸਟਿਸ ਰੰਗਾਨਾਥ ਮਿਸ਼ਰਾ ਕਮਿਸ਼ਨ ਦੀ ਕਾਰਗੁਜ਼ਾਰੀ ਬਾਰੇ ਕਿਹਾ ਕਿ ਕਮਿਸ਼ਨ ਵਲੋਂ ਕੀਤੀ ਜਾਂਚ ਅਜਿਹੀ ਸੀ ਕਿ ਸਾਡਾ ਸਿਰ ਸ਼ਰਮ ਨਾਲ ਝੁਕ ਜਾਂਦਾ ਹੈ। ਉਨ੍ਹਾਂ ਇਹ ਵੀ ਕਿਹਾ ਕਿ ਕੇਂਦਰ ਦੀਆਂ ਸਰਕਾਰਾਂ ਦਿੱਲੀ ਕਤਲੇਆਮ ਦੇ ਦੋਸ਼ੀਆਂ ਨੂੰ ਸਜ਼ਾ ਦੇਣੀ ਹੀ ਨਹੀਂ ਚਾਹੁੰਦੀਆਂ।

ਬੇਭਰੋਸਗੀ ਦੇ ਮਾਹੌਲ ਦੀ ਗੱਲ ਕਰਦਿਆਂ ਜਸਟਿਸ ਸੋਢੀ ਨੇ ਇੱਕ ਸਿੱਖ ਸੈਸ਼ਨ ਜੱਜ ਤਾਰਾ ਸਿੰਘ ਚੀਮਾ ਦਾ ਜ਼ਿਕਰ ਕੀਤਾ। ਇਸ ਜੱਜ ਨੂੰ ਹਾਈ ਕੋਰਟ ਦਾ ਜੱਜ ਸਿਰਫ ਇਸ ਕਰਕੇ ਨਹੀਂ ਬਣਾਇਆ ਗਿਆ ਕਿਉਂਕਿ ਉਸ ਨੇ ਨਾਭਾ ਉੱਚ ਸੁਰੱਖਿਆ ਜੇਲ੍ਹ ਵਿੱਚ ਸਿੱਖ ਕੈਦੀਆਂ 'ਤੇ

ਤਸੀਹਿਆਂ ਦੀ ਪੁਸ਼ਟੀ ਕਰਦੀ ਰਿਪੋਰਟ ਦੇ ਦਿੱਤੀ ਸੀ।

### **ਬਾਬਾ ਮਾਨ ਸਿੰਘ ਪਿਹੋਵਾ ਦੇ ਖਾਸਮ ਖਾਸ ਡਾ. ਸਮਰਾ ਨੂੰ 3 ਸਾਲ ਦੀ ਕੈਦ**

ਜਲੰਧਰ- ਬਾਬਾ ਮਾਨ ਸਿੰਘ ਪਿਹੋਵਾ ਦੇ ਖਾਸਮ ਖਾਸ ਅਤੇ ਗੁਰਦਾ ਕਾਂਡ ਤੋਂ ਇਲਾਵਾ ਹੋਰ ਕਈ ਕੇਸਾਂ 'ਚ ਫਸੇ ਬਹੁਚਰਚਿਤ ਡਾ. ਗੁਰਵਿੰਦਰ ਸਿੰਘ ਸਮਰਾ ਤੇ ਨਾਇਬ ਤਹਿਸੀਲਦਾਰ ਬਲਬੀਰ ਸਿੰਘ ਨੂੰ ਭ੍ਰਿਸ਼ਟਾਚਾਰ ਦੇ ਮਾਮਲੇ 'ਚ ਮੁਲਜ਼ਮ ਕਰਾਰ ਦਿੰਦਿਆਂ 3-3 ਸਾਲ ਦੀ ਕੈਦ ਤੇ 10-10 ਹਜ਼ਾਰ ਰੁਪਏ ਦੇ ਜੁਰਮਾਨੇ ਦੀ ਸਜ਼ਾ ਸੁਣਾਈ ਗਈ ਹੈ। ਐਡੀਸ਼ਨਲ ਸੈਸ਼ਨ ਜੱਜ ਸ੍ਰੀ ਬੀ. ਕੇ. ਮਹਿਤਾ ਦੀ ਅਦਾਲਤ ਵੱਲੋਂ ਕੀਤੇ ਗਏ ਫੈਸਲੇ ਅਨੁਸਾਰ ਜੁਰਮਾਨਾ ਨਾ ਭਰਨ ਦੀ ਸੂਰਤ 'ਚ ਇਨ੍ਹਾਂ ਦੋਵਾਂ ਨੂੰ 6-6 ਮਹੀਨੇ ਹੋਰ ਜੇਲ੍ਹ 'ਚ ਬਿਤਾਉਣੇ ਪੈਣਗੇ। ਇਸ ਕੇਸ 'ਚ ਡਾ. ਸਮਰਾ ਦੇ ਪਿਤਾ ਗੁਰਦੀਪ ਸਿੰਘ ਨੂੰ ਬਰੀ ਕਰ ਦਿੱਤਾ ਗਿਆ ਹੈ। ਜ਼ਿਕਰਯੋਗ ਹੈ ਕਿ ਜਿਸ ਡਾ. ਸਮਰਾ ਨੂੰ ਅਦਾਲਤ ਨੇ ਸਜ਼ਾ ਸੁਣਾਈ ਹੈ ਉਸ ਨੇ ਜਲੰਧਰ ਦੇ ਜ਼ਿਲ੍ਹਾ ਸੈਸ਼ਨ ਜੱਜ ਨੂੰ ਕਥਿਤ ਤੌਰ 'ਤੇ ਭ੍ਰਿਸ਼ਟਾਚਾਰ ਦੇ ਕੇਸ 'ਚ ਵੀ ਫ਼ਸਾ ਦਿੱਤਾ ਸੀ। ਅਦਾਲਤ ਨੇ ਨਾਇਬ ਤਹਿਸੀਲਦਾਰ ਨੂੰ ਅਪੀਲ ਕਰਨ ਦਾ ਸਮਾਂ ਦਿੱਤਾ ਹੈ ਤੇ ਉਹ ਪਹਿਲਾਂ ਹੀ ਜ਼ਮਾਨਤ 'ਤੇ ਹੈ। ਇਸ ਮਾਮਲੇ ਬਾਰੇ ਵਰਿੰਦਾ ਧੀਮਾਨ ਵਾਸੀ ਕਰਤਾਰਪੁਰ ਦਾ ਉਸ ਦੀ 14 ਕਨਾਲ 19 ਮਰਲੇ ਦੀ ਜ਼ਮੀਨ 'ਤੇ ਕਬਜ਼ਾ ਕਰਨ ਬਾਰੇ ਬਲਦੇਵ ਸਿੰਘ, ਅਵਤਾਰ ਸਿੰਘ, ਬਲਬੀਰ ਸਿੰਘ ਨਾਇਬ ਤਹਿਸੀਲਦਾਰ, ਡਾ. ਗੁਰਬਿੰਦਰ ਸਿੰਘ ਤੇ ਗੁਰਦੀਪ ਸਿੰਘ ਨਾਲ ਕੇਸ ਚੱਲ ਰਿਹਾ ਸੀ। ਇਸ ਸਬੰਧੀ ਥਾਣਾ ਨੰਬਰਦਾਰ ਨੇ 1999 'ਚ ਕੇਸ ਦਰਜ ਕੀਤਾ ਸੀ। ਡਾ. ਸਮਰਾ ਨੇ ਆਪਣੇ ਇੱਕ ਗੰਨਮੈਨ ਅਵਤਾਰ ਸਿੰਘ ਦੇ ਨਾਂਅ 'ਤੇ ਜਾਅਲੀ ਪਾਵਰ ਆਫ਼ ਅਟਾਰਨੀ ਜਲੰਧਰ ਦੇ ਤਹਿਸੀਲਦਾਰ ਤੋਂ ਰਜਿਸਟਰਡ ਕਰਵਾਈ ਸੀ। ਇਸ ਕੰਮ ਲਈ ਡਾ. ਸਮਰਾ ਨੇ ਤਹਿਸੀਲਦਾਰ ਨੂੰ 10 ਲੱਖ ਦੀ ਰਿਸ਼ਵਤ ਦਿੱਤੀ ਸੀ ਤੇ ਇੱਕ ਕਨਾਲ 2 ਮਰਲੇ ਜ਼ਮੀਨ ਵੀ ਦਿੱਤੀ ਸੀ। ਗੌਰਤਲਬ ਹੈ ਕਿ ਡਾ. ਸਮਰਾ ਨੇ ਬਾਬਾ ਮਾਨ ਸਿੰਘ ਨੂੰ ਬਲਾਤਕਾਰੀ ਸਿੱਧ ਹੋਣ ਤੋਂ ਬਚਾਉਣ ਲਈ ਬਹੁਤ ਹੱਥ ਪੈਰ ਮਾਰੇ ਸਨ।

### **ਉੱਤਰੀ ਭਾਰਤੀਆਂ ਖਿਲਾਫ਼ ਅੰਦੋਲਨ ਸੰਵਿਧਾਨ ਦੀ ਉਲੰਘਣਾ ਨਹੀਂ- ਰਾਜ ਠਾਕਰੇ**

ਮੁੰਬਈ- ਉੱਤਰੀ ਭਾਰਤੀਆਂ ਖਿਲਾਫ਼ ਅੰਦੋਲਨ ਪ੍ਰਤੀ ਆਪਣੇ ਸਟੈਂਡ ਨੂੰ ਮੁੜ ਜਾਇਜ਼ ਠਹਿਰਾਉਂਦੇ ਹੋਏ ਮਹਾਰਾਸ਼ਟਰ ਨਵਨਿਰਮਾਣ ਸੈਨਾ ਦੇ ਮੁਖੀ ਰਾਜ ਠਾਕਰੇ ਨੇ ਕਿਹਾ ਕਿ ਅੰਦੋਲਨ ਗੈਰਸੰਵਿਧਾਨਕ ਨਹੀਂ। ਸਾਬਕਾ ਪ੍ਰਧਾਨ ਮੰਤਰੀ ਅਟਲ ਬਿਹਾਰੀ ਵਾਜਪਾਈ ਦੇ ਪ੍ਰਧਾਨ ਮੰਤਰੀ ਕਾਲ 'ਚ ਉਨ੍ਹਾਂ ਦੇ ਸਹਾਇਕ ਰਹੇ ਸੁਧੀਂਦਰਾ ਕੁਲਕਰਨੀ ਦੀਆਂ ਟਿੱਪਣੀਆਂ ਦਾ ਜਵਾਬ ਦਿੰਦੇ ਹੋਏ ਰਾਜ ਠਾਕਰੇ ਨੇ ਕਿਹਾ ਕਿ ਸਾਰੇ ਦੇਸ਼ ਦੀ ਗੱਲ ਤਾਂ ਛੱਡੋ ਇਕੱਲੇ ਮਹਾਰਾਸ਼ਟਰ ਵਿੱਚ ਹਰੇਕ ਰਾਜਨੀਤਕ ਪਾਰਟੀ ਕਿਸੇ ਨਾ ਕਿਸੇ ਸਮੇਂ ਰਾਜਨੀਤਕ ਹਿੰਸਾ ਅਤੇ ਸਿਆਸੀ ਕਤਲਾਂ 'ਚ ਸ਼ਾਮਿਲ ਰਹੀ ਹੈ। ਉਨ੍ਹਾਂ ਕਿਹਾ ਕਿ ਸਮੁੱਚਾ ਮੀਡੀਆ ਖਾਸਕਰ ਹਿੰਦੀ ਅਤੇ ਅੰਗਰੇਜ਼ੀ ਮੀਡੀਆ ਨੇ ਇਕੱਠੇ ਹੋ ਕੇ ਮੇਰੇ 'ਤੇ ਹਮਲਾ ਕੀਤਾ ਹੈ ਪਰ ਮੇਰੀ ਪਾਰਟੀ ਦੇ ਕਿਸੇ ਵੀ ਕਾਰਕੁੰਨ ਨੇ ਮੀਡੀਆ ਵਿੱਚ ਕਿਸੇ 'ਤੇ ਵੀ ਸ਼ਬਦੀ ਜਾਂ ਸਰੀਰਕ ਹਮਲਾ ਨਹੀਂ ਕੀਤਾ। ਰਾਜ ਨੇ ਕਿਹਾ ਕਿ ਉੱਤਰ ਪ੍ਰਦੇਸ਼ ਅਤੇ ਬਿਹਾਰ ਦੇ ਨੇਤਾਵਾਂ ਅਤੇ ਉੱਤਰੀ ਭਾਰਤ ਦੇ ਪੱਤਰਕਾਰਾਂ ਨੇ ਸਾਡੇ 'ਤੇ ਗੁੰਡਾਗਿਰੀ ਦਾ ਲੇਬਲ ਲਾਉਣ ਲਈ ਗੱਠਜੋੜ ਕੀਤਾ ਹੋਇਆ ਹੈ। ਸ਼ਿਵ ਸੈਨਾ ਮੁਖੀ ਬਾਲ ਠਾਕਰੇ ਦੇ 39 ਸਾਲਾ ਰੁੱਸੇ ਹੋਏ ਭਤੀਜੇ ਨੇ ਕਿਹਾ ਕਿ ਨੇਤਾ ਅਤੇ ਪੱਤਰਕਾਰ ਅਜਿਹਾ ਆਪਣੇ ਵਿੱਤੀ, ਸੱਭਿਆਚਾਰਕ ਅਤੇ ਰਾਜਨੀਤਕ ਹਿੱਤਾਂ ਕਾਰਨ ਕਰ ਰਹੇ ਹਨ। ਰਾਜ ਠਾਕਰੇ ਨੇ ਕਿਹਾ ਕਿ ਰਾਜਨੀਤਕ ਕਤਲਾਂ 'ਚ ਸ਼ਾਮਿਲ ਆਗੂ ਮਹਾਰਾਸ਼ਟਰ ਵਿੱਚ ਆ ਕੇ ਮੈਨੂੰ ਅਹਿੰਸਾ ਦਾ ਪਾਠ ਪੜ੍ਹਾ ਰਹੇ ਹਨ ਅਤੇ ਪੱਤਰਕਾਰ ਉਨ੍ਹਾਂ ਨਾਲ ਮਿਲੇ ਹੋਏ ਹਨ ਅਤੇ ਮੈਨੂੰ ਅਤੇ ਮੇਰੇ ਕਾਰਕੁੰਨਾਂ ਨੂੰ ਗੁੰਡੇ ਕਹਿ ਰਹੇ ਹਨ। ਲਾਲੂ ਪ੍ਰਸਾਦ ਯਾਦਵ 'ਤੇ ਵਰੁਦਿਆਂ ਉਨ੍ਹਾਂ ਕਿਹਾ ਕਿ ਉਹ ਲੋਕ ਮੇਰੇ 'ਤੇ ਦੋਸ਼ ਲਾ ਰਹੇ ਹਨ, ਜਿਨ੍ਹਾਂ ਨੇ ਪਸ਼ੂਆਂ ਦਾ ਚਾਰਾ ਤੱਕ ਨਹੀਂ ਬਖਸ਼ਿਆ। ਉਨ੍ਹਾਂ ਦੁਹਰਾਇਆ ਕਿ ਮਹਾਰਾਸ਼ਟਰ 'ਚ ਉੱਤਰੀ ਭਾਰਤੀਆਂ ਨੂੰ ਕੱਢਣ ਦਾ ਸਟੈਂਡ ਬਿਲਕੁਲ ਜਾਇਜ਼ ਅਤੇ ਸੰਵਿਧਾਨਕ ਹੈ, ਇਸ ਲਈ ਅੰਦੋਲਨ ਜਾਰੀ ਰਹੇਗਾ। ਰਾਜ ਨੇ ਉਸੇ ਅਖਬਾਰ ਵਿੱਚ ਛਪੇ ਆਪਣੇ ਪੱਤਰ ਵਿੱਚ ਕੁਲਕਰਨੀ ਨੂੰ ਕਿਹਾ ਕਿ ਸਾਬਕਾ ਕਾਮਰੇਡ ਵਜੋਂ ਤਹਾਨੂੰ ਇਸ ਗੱਲ ਦਾ ਪਤਾ ਹੈ ਕਿ ਕਮਿਊਨਿਸਟਾਂ ਦੇ ਅੰਦੋਲਨ ਵਿੱਚ ਵੀ ਲੱਖਾਂ ਲੋਕ ਮਾਰੇ ਗਏ ਸਨ।

### **ਸ਼੍ਰੋਮਣੀ ਕਮੇਟੀ ਦੇ ਮੀਤ ਸਕੱਤਰ ਦਲਜੀਤ ਸਿੰਘ ਬੇਦੀ ਬਰਖਾਸਤ**

ਅੰਮ੍ਰਿਤਸਰ- ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਮੀਤ ਸਕੱਤਰ ਦਲਜੀਤ ਸਿੰਘ ਬੇਦੀ ਨੂੰ ਨੌਕਰੀ ਤੋਂ ਵਿਹਲਾ ਕਰਨ ਦੇ ਹੁਕਮ ਜਾਰੀ ਕੀਤੇ ਗਏ ਹਨ। ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਸਕੱਤਰ ਹਰਬੇਅੰਤ ਸਿੰਘ ਦੇ ਦਸਤਖਤਾਂ ਹੇਠ ਜਾਰੀ ਹੁਕਮਾਂ ਮੁਤਾਬਕ ਬੇਦੀ ਨੂੰ ਨੌਕਰੀ ਤੋਂ ਵਿਹਲਾ ਕੀਤਾ ਗਿਆ ਹੈ। ਇਸ ਆਰਡਰ ਦੀ ਇਬਾਰਤ ਇਸ ਪ੍ਰਕਾਰ ਹੈ : ਆਰਡਰ ਨੰ. 4073 ਮਿਤੀ 28/2/2008 ਰਾਹੀਂ ਦਲਜੀਤ ਸਿੰਘ (ਪੁੱਤਰ ਸ. ਲਾਲ ਸਿੰਘ) ਮੀਤ ਸਕੱਤਰ ਪਬਲੀਕੇਸ਼ਨ ਵਿਭਾਗ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਨੂੰ ਸਰਵਿਸ ਵਿੱਚ ਬਹਾਲ ਕਰਨ ਸਬੰਧੀ

ਮਤਾ ਨੰਬਰ 130 ਮਿਤੀ 1/1/2008 ਦੀ ਪੁਸ਼ਟੀ ਨਾ ਕਰਦਿਆਂ ਇਸ ਨੂੰ ਸਰਵਿਸ ਵਿੱਚ ਬਹਾਲ ਕਰਨ ਦੀ ਥਾਂ ਤੇ ਸਰਵਿਸ ਤੋਂ ਵਿਹਲਾ ਅਤੇ ਪ੍ਰਧਾਨ ਸਾਹਿਬ ਵੱਲੋਂ ਇਸਦਾ ਅਸਤੀਫਾ ਪ੍ਰਵਾਨ ਕਰਨ ਸਬੰਧੀ ਆਰਡਰ ਨੰਬਰ 3465 ਮਿਤੀ 4/1/2008 ਰੱਦ ਕੀਤਾ ਜਾਂਦਾ ਹੈ। ਇਸ ਲਈ ਇਸ ਨੂੰ (ਦਲਜੀਤ ਬੇਦੀ ਨੂੰ) ਸਰਵਿਸ ਤੋਂ ਵਿਹਲਾ ਸਮਝਿਆ ਜਾਵੇ। ਦਲਜੀਤ ਸਿੰਘ ਬੇਦੀ ਤੇ ਸੈਕਸ ਸਕੈਂਡਲ ਦੀ ਗਾਜ਼ ਉਸ ਵੇਲੇ ਡਿੱਗੀ, ਜਦੋਂ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੀ ਕਾਰਜਕਾਰਨੀ ਕਮੇਟੀ ਦੀ ਮੀਟਿੰਗ ਵਿੱਚ ਵਿਰੋਧੀ ਧਿਰ ਦੇ ਮੈਂਬਰਾਂ ਨੇ ਬੇਦੀ ਦੀਆਂ ਤਸਵੀਰਾਂ ਨੂੰ ਲੈ ਕੇ ਮੀਟਿੰਗ ਵਿੱਚ ਕਾਫ਼ੀ ਕਾਵਾਂ-ਰੌਲੀ ਪਾਈ ਤਾਂ ਜਾ ਕੇ ਸ਼੍ਰੋਮਣੀ ਕਮੇਟੀ ਪ੍ਰਧਾਨ ਸ੍ਰੀ ਮੱਕੜ ਨੇ ਇੱਕ ਪੰਜ ਮੈਂਬਰੀ ਪੜਤਾਲੀਆ ਕਮੇਟੀ ਅਤੇ ਬੇਦੀ ਨੂੰ ਮੁਅੱਤਲ ਕਰਕੇ ਉਸਦਾ ਤਬਾਦਲਾ ਪਬਲੀਸਿਟੀ ਵਿਭਾਗ ਤੋਂ ਪਬਲੀਕੇਸ਼ਨ ਵਿਭਾਗ ਕਰ ਦਿੱਤਾ। ਸ੍ਰੀ ਮੱਕੜ ਜਿਹੜੇ ਦਲਜੀਤ ਸਿੰਘ ਬੇਦੀ ਨੂੰ ਆਪਣੇ ਪਰਛਾਵੇਂ ਦੀ ਤਰ੍ਹਾਂ ਨਾਲ ਰੱਖਦੇ ਸਨ, ਨੇ ਬੇਦੀ ਨੂੰ ਬਹਾਲ ਕਰਾਉਣ ਲਈ ਹਰ ਸੰਭਵ ਤੇ ਅਸੰਭਵ ਯਤਨ ਕੀਤੇ।

ਪੜਤਾਲੀਆ ਕਮੇਟੀ ਦੇ ਪੰਜ ਮੈਂਬਰਾਂ ਕੋਲੋਂ ਵੀ ਸ੍ਰੀ ਮੱਕੜ ਨੇ ਇੱਕ ਆਪੇ ਤਿਆਰ ਕੀਤੀ ਰਿਪੋਰਟ 'ਤੇ ਦਸਤਖਤ ਕਰਵਾ ਲਏ ਕਿ ਉਹ ਬੇਦੀ ਨੂੰ ਨਿਰਦੋਸ਼ ਸਾਬਤ ਕਰ ਦੇਣ। ਇਸ ਪੰਜ ਮੈਂਬਰੀ ਕਮੇਟੀ ਵਿੱਚ ਕਾਰਜਕਾਰਨੀ ਕਮੇਟੀ ਦੇ ਪੰਜ ਮੈਂਬਰਾਂ, ਬਾਬਾ ਟੇਕ ਸਿੰਘ ਧਨੌਲਾ, ਸੁਖਦੇਵ ਸਿੰਘ ਭੌਰ, ਰਾਜਿੰਦਰ ਸਿੰਘ ਮਹਿਤਾ, ਦਿਆਲ ਸਿੰਘ ਕੋਲਿਆਂਵਾਲੀ ਅਤੇ ਜਗਰੂਪ ਸਿੰਘ ਨੂੰ ਸ਼ਾਮਲ ਕੀਤਾ ਗਿਆ ਸੀ।

ਮੱਕੜ ਦੇ ਇਸ਼ਾਰਿਆਂ 'ਤੇ ਇਨ੍ਹਾਂ ਪੰਜ ਮੈਂਬਰਾਂ ਨੇ ਨਾ ਚਾਹੁੰਦਿਆਂ ਵੀ ਬੇਦੀ ਨੂੰ ਬਹਾਲ ਕਰਨ ਲਈ ਨਿਰਦੋਸ਼ ਸਾਬਤ ਕਰ ਦਿੱਤਾ ਜਦਕਿ ਬੇਦੀ ਨੇ ਪੰਜ ਮੈਂਬਰੀ ਕਮੇਟੀ ਕੋਲ ਪੇਸ਼ ਹੋ ਕੇ ਤਸਲੀਮ ਕਰ ਲਿਆ ਸੀ ਕਿ ਅਸਲੀਲ ਤਸਵੀਰਾਂ ਉਸਦੀਆਂ ਹਨ ਅਤੇ ਜਿਹੜੀ ਨਾਲ ਔਰਤ ਵਿਖਾਈ ਗਈ ਉਹ ਫੋਟੋ ਉਸਦੀ ਦੂਸਰੀ ਪਤਨੀ ਦੀ ਹੈ। ਪੰਜ ਮੈਂਬਰੀ ਕਮੇਟੀ ਦੀ ਰਿਪੋਰਟ 'ਤੇ ਪ੍ਰਧਾਨ ਸ੍ਰੀ ਮੱਕੜ ਨੇ ਨਵੇਂ ਸਾਲ ਦੇ ਸ਼ੁਭ ਅਵਸਰ 'ਤੇ 1.1.2008 ਨੂੰ ਬੇਦੀ ਨੂੰ ਤੋਹਫ਼ਾ ਦਿੰਦਿਆਂ ਮੁੜ ਬਹਾਲ ਕਰ ਦਿੱਤਾ। 2 ਜਨਵਰੀ 2008 ਨੂੰ ਸ਼੍ਰੋਮਣੀ ਅਕਾਲੀ ਦਲ (ਅੰਮ੍ਰਿਤਸਰ) ਦੇ ਆਗੂਆਂ ਨੇ ਚੰਡੀਗੜ੍ਹ ਵਿਖੇ ਪ੍ਰੈਸ ਕਾਨਫਰੰਸ ਕਰਕੇ ਬੇਦੀ ਸਕੈਂਡਲ ਦੀਆਂ ਅਸਲੀਲ ਤਸਵੀਰਾਂ ਰਿਲੀਜ਼ ਕਰ ਦਿੱਤੀਆਂ, ਜਿਹੜੀਆਂ ਜਲੰਧਰ ਤੋਂ ਛਪਦੇ ਇੱਕ ਅਖ਼ਬਾਰ ਨੇ 3.1.2008 ਨੂੰ ਪਹਿਲੇ ਸਫ਼ੇ 'ਤੇ ਛਾਪ ਕੇ ਸ਼੍ਰੋਮਣੀ ਕਮੇਟੀ ਅਤੇ ਬੇਦੀ ਦੇ ਸੈਕਸ ਕਾਂਡ ਨੂੰ ਜਨਤਕ ਕਰ ਦਿੱਤਾ। ਸ਼੍ਰੋਮਣੀ ਕਮੇਟੀ ਦੇ ਪ੍ਰਧਾਨ ਸ੍ਰੀ ਮੱਕੜ ਨੇ ਚਾਰ ਜਨਵਰੀ 2008 ਨੂੰ ਬੇਦੀ ਕੋਲੋਂ ਅਸਤੀਫਾ ਲੈ ਲਿਆ ਅਤੇ ਇਸ ਨੂੰ ਪ੍ਰਵਾਨ ਵੀ ਤੁਰੰਤ ਕਰ ਲਿਆ। ਇਸ ਤੋਂ ਬਾਅਦ ਹੋਈ ਸ਼੍ਰੋਮਣੀ ਕਮੇਟੀ ਦੀ ਕਾਰਜਕਾਰਨੀ ਕਮੇਟੀ ਵਿੱਚ ਅਸਤੀਫੇ ਨੂੰ ਪ੍ਰਵਾਨ ਕਰਨ ਦਾ ਵਿਰੋਧ ਕਰਦਿਆਂ ਵਿਰੋਧੀ ਧਿਰ ਨੇ ਡਿਸਮਿਸ ਕਰਨ ਦੀ ਮੰਗ ਕੀਤੀ। ਵਿਰੋਧੀ ਧਿਰ ਦਾ ਬਹਾਨਾ ਬਣਾ ਕੇ ਮੱਕੜ ਦੇ ਹੁਕਮਾਂ 'ਤੇ ਬੇਦੀ ਨੂੰ ਸਕੱਤਰ ਹਰਬੇਅੰਤ ਸਿੰਘ ਨੇ ਵਿਹਲਾ ਕਰਨ ਦੇ ਆਰਡਰ ਜਾਰੀ ਕਰ ਦਿੱਤੇ ਅਤੇ ਇਨ੍ਹਾਂ ਹੁਕਮਾਂ ਦੀ ਇੱਕ ਕਾਪੀ ਬੇਦੀ ਦੇ ਹਵਾਲੇ ਕਰ ਦਿੱਤੀ। ਸ਼੍ਰੋਮਣੀ ਕਮੇਟੀ ਦੇ ਕਾਨੂੰਨੀ ਖੇਮਿਆਂ ਅੰਦਰ ਚਰਚਾ ਹੈ ਕਿ ਸ਼੍ਰੋਮਣੀ ਕਮੇਟੀ ਪ੍ਰਧਾਨ ਨੇ ਬੇਦੀ ਨੂੰ ਫਾਇਦਾ ਪਹੁੰਚਾਉਣ ਲਈ ਡਿਸਮਿਸ ਦੇ ਆਰਡਰ ਜਾਰੀ ਕੀਤੇ ਹਨ ਤਾਂ ਕਿ ਉਹ ਹਾਈਕੋਰਟ ਰਾਹੀਂ ਮੁੜ ਨੌਕਰੀ 'ਤੇ ਹਾਜ਼ਰ ਹੋ ਸਕੇ। ਮਾਹਿਰਾਂ ਦਾ ਕਹਿਣਾ ਹੈ ਕਿ ਅਸਤੀਫਾ ਦੇਣ ਵਾਲਾ ਵਿਅਕਤੀ ਅਦਾਲਤ ਕੋਲ ਨਹੀਂ ਜਾ ਸਕਦਾ। ਪਰ ਡਿਸਮਿਸ ਕੀਤਾ ਵਿਅਕਤੀ ਆਪਣੇ ਨਾਲ ਹੋਈ ਵਧੀਕੀ ਦੱਸ ਕੇ ਅਦਾਲਤ ਦਾ ਦਰਵਾਜ਼ਾ ਖੜਕਾ ਸਕਦਾ ਹੈ। ਉਨ੍ਹਾਂ ਕਿਹਾ ਕਿ ਭਾਵੇਂ ਇਹ ਕੰਮ ਇੰਨਾ ਆਸਾਨ ਨਹੀਂ, ਫਿਰ ਵੀ ਸ੍ਰੀ ਮੱਕੜ ਨੇ ਬੇਦੀ ਨੂੰ ਡਿਸਮਿਸ ਕਰਕੇ ਅਸਿੱਧੇ ਢੰਗ ਨਾਲ ਉਸ ਨੂੰ ਫਾਇਦਾ ਪਹੁੰਚਾਉਣ ਦਾ ਰਸਤਾ ਅਖ਼ਤਿਆਰ ਕੀਤਾ ਹੈ।

### ਮੋਗਾ ਸੈਕਸ ਸਕੈਂਡਲ

#### ਦੋਵੇਂ ਪੁਲਿਸ ਅਫ਼ਸਰ ਗਰਚਾ ਤੇ ਸੰਧੂ ਮੁਅੱਤਲ

ਚੰਡੀਗੜ੍ਹ- ਮੋਗਾ ਸੈਕਸ ਸਕੈਂਡਲ ਵਿੱਚ ਪੰਜਾਬ ਪੁਲਿਸ ਦੇ ਗ੍ਰਿਫਤਾਰ ਦੋ ਸੀਨੀਅਰ ਅਧਿਕਾਰੀਆਂ ਦੀ ਪੁੱਛਗਿੱਛ ਦੇ ਅਧਾਰ 'ਤੇ ਸੀ.ਬੀ.ਆਈ. ਵੱਲੋਂ ਜਾਂਚ ਦਾ ਘੇਰਾ ਹੋਰ ਵਿਸ਼ਾਲ ਕਰਦਿਆਂ ਕੋਈ ਔਧੀ ਦਰਜਨ ਲੋਕਾਂ ਨੂੰ ਪੁੱਛਗਿੱਛ ਅਤੇ ਬਿਆਨ ਕਲਮਬੰਦ ਕਰਨ ਲਈ ਫਿਰ ਤਲਬ ਕਰ ਲਿਆ ਗਿਆ ਹੈ। ਪੰਜਾਬ ਸਰਕਾਰ ਵੱਲੋਂ ਵੀ ਏ.ਆਈ.ਜੀ. (ਸੁਰੱਖਿਆ) ਸ. ਡੀ.ਐਸ. ਗਰਚਾ ਅਤੇ ਐਸ.ਪੀ. (ਡੀ.) ਰੋਪੜ ਸ. ਪੀ.ਐਸ. ਸੰਧੂ ਨੂੰ ਗ੍ਰਿਫਤਾਰ ਹੋਣ ਕਾਰਨ ਮੁਅੱਤਲ ਕਰ ਦਿੱਤਾ ਗਿਆ ਹੈ। ਸੀ.ਬੀ.ਆਈ. ਵੱਲੋਂ ਸੂਚਨਾ ਅਨੁਸਾਰ ਉਕਤ ਦੋਵਾਂ ਪੁਲਿਸ ਅਧਿਕਾਰੀਆਂ ਤੋਂ ਕੀਤੀ ਗਈ ਪੁੱਛਗਿੱਛ ਅਤੇ ਮੋਗਾ ਤੋਂ ਕੁਝ ਲੋਕਾਂ ਦੀ ਹੋਈ ਪੁੱਛਗਿੱਛ ਦੇ ਅਧਾਰ 'ਤੇ ਇਸ ਕੇਸ ਸਬੰਧੀ ਸ਼ਿਕਾਇਤਕਰਤਾ ਗੁਰਪ੍ਰੀਤ ਸਿੰਘ ਲੰਡੇਕੇ, ਦੋ ਸਰਪੰਚਾਂ ਸੁਖਦੇਵ ਸਿੰਘ ਅਤੇ ਜਰਨੈਲ ਸਿੰਘ ਅਤੇ ਦੋ ਹੋਰ ਪੁਲਿਸ ਅਧਿਕਾਰੀਆਂ ਸ: ਬਲਬੀਰ ਸਿੰਘ ਖਹਿਰਾ ਐਸ. ਪੀ. (ਗੁਰਦਾਸਪੁਰ) ਜੋ ਕਿ ਘਟਨਾ ਸਮੇਂ ਮੋਗਾ ਦੇ ਡੀ. ਐਸ. ਪੀ. (ਸਿਟੀ) ਸਨ ਅਤੇ ਐਸ. ਐਚ. ਓ. ਅਮਰਜੀਤ ਸਿੰਘ ਅਤੇ ਇੱਕ ਵਪਾਰੀ ਸੁਖਰਾਜ ਸਿੰਘ ਨੂੰ ਵੀ ਤਲਬ ਕੀਤਾ ਗਿਆ।

ਸੂਚਨਾ ਅਨੁਸਾਰ ਸੀ. ਬੀ. ਆਈ. ਵੱਲੋਂ ਇਨ੍ਹਾਂ ਸਭ ਵਿਅਕਤੀਆਂ ਦੇ ਬਿਆਨ ਕਲਮਬੰਦ ਕੀਤੇ ਜਾ ਰਹੇ ਹਨ। ਵਰਨਣਯੋਗ ਹੈ ਕਿ ਇਸ ਮਾਮਲੇ ਵਿੱਚ ਮੁੱਢਲੀ ਐਫ.ਆਈ.ਆਰ. 18 ਅਪ੍ਰੈਲ 2007 ਨੂੰ ਦਰਜ ਕੀਤੀ ਗਈ ਸੀ, ਜਿਸ ਵਿੱਚ 15 ਵਿਅਕਤੀਆਂ ਨੂੰ ਕਥਿਤ ਤੌਰ 'ਤੇ ਸ਼ਾਮਿਲ ਕੀਤਾ ਗਿਆ ਸੀ। ਇਸ ਕੇਸ ਵਿੱਚ ਪੰਜਾਬ ਵਿਚਲੀ ਮੌਜੂਦਾ ਹੁਕਮਰਾਨ ਪਾਰਟੀ ਅਤੇ ਕਾਂਗਰਸ ਦੇ ਕੁਝ ਨੇਤਾਵਾਂ ਦੇ ਨਾਂਅ ਆਉਣ

ਕਾਰਨ ਸਿਆਸੀ ਪਾਰਟੀਆਂ ਵੱਲੋਂ ਵੀ ਇੱਕ ਦੂਸਰੇ ਵਿਰੁੱਧ ਇਸ ਸਕੈਂਡਲ ਨੂੰ ਲੈ ਕੇ ਦੂਸ਼ਣਬਾਜ਼ੀ ਹੁੰਦੀ ਰਹੀ। ਸੂਚਨਾ ਅਨੁਸਾਰ ਪੰਜਾਬ ਤੇ ਹਰਿਆਣਾ ਹਾਈਕੋਰਟ ਵੱਲੋਂ ਕੇਸ ਸੀ. ਬੀ. ਆਈ. ਨੂੰ ਤਬਦੀਲ ਕਰਨ ਕਾਰਨ ਵਧੀਕ ਸੈਸ਼ਨ ਜੱਜ ਮੋਗਾ ਦੀ ਅਦਾਲਤ ਵਿੱਚ ਚੱਲ ਰਹੇ ਕੇਸ ਨੂੰ ਪਟਿਆਲਾ ਸੀ.ਬੀ.ਆਈ. ਕੋਰਟ ਵਿੱਚ ਤਬਦੀਲ ਕਰਨ ਸਬੰਧੀ ਸੂਚਨਾ ਦਾਇਰ ਕਰ ਦਿੱਤੀ ਗਈ ਹੈ ਕਿ ਸੀ.ਬੀ.ਆਈ. ਵੱਲੋਂ ਜਾਂਚ ਕੀਤੇ ਜਾਂਦੇ ਕੇਸਾਂ ਲਈ ਸੀ.ਬੀ.ਆਈ. ਦੀ ਅਦਾਲਤ ਪਟਿਆਲਾ ਵਿਖੇ ਹੈ। ਸੂਚਨਾ ਅਨੁਸਾਰ ਪੰਜਾਬ ਦੇ ਗ੍ਰਿਫਤਾਰ ਉਕਤ ਦੋਵਾਂ ਪੁਲਿਸ ਅਧਿਕਾਰੀਆਂ ਤੋਂ ਸਾਰਾ ਦਿਨ ਪੁੱਛਗਿੱਛ ਜਾਰੀ ਰਹੀ। ਲੇਕਿਨ ਦਿਲਚਸਪ ਗੱਲ ਇਹ ਸੀ ਕਿ ਪੰਜਾਬ ਦੀਆਂ ਖੁਫ਼ੀਆ ਏਜੰਸੀਆਂ ਨੂੰ ਸੀ.ਬੀ.ਆਈ. ਵੱਲੋਂ ਇਸ ਕੇਸ ਨਾਲ ਸਬੰਧਤ ਕਿਸੇ ਤਰ੍ਹਾਂ ਦੀ ਜਾਣਕਾਰੀ ਨਹੀਂ ਦਿੱਤੀ ਜਾ ਰਹੀ ਅਤੇ ਨਾ ਹੀ ਉਨ੍ਹਾਂ ਦੇ ਕਿਸੇ ਅਧਿਕਾਰੀ ਨੂੰ ਨੇੜੇ ਫਟਕਣ ਦਿੱਤਾ ਜਾ ਰਿਹਾ ਹੈ।

### **ਵੇਦਾਂਤੀ ਵੱਲੋਂ ਬਣਾਈ 11 ਮੈਂਬਰੀ ਕਮੇਟੀ ਨਾਲ ਸੰਤ ਸਮਾਜ ਗੱਲ ਨਹੀਂ ਕਰੇਗਾ-ਖਾਲਸਾ**

ਜਗਰਾਉਂ- ਗੁਰਮਤਿ ਸਿਧਾਂਤ ਪ੍ਰਚਾਰਕ ਸੰਤ ਸਮਾਜ ਦੀ ਮੀਟਿੰਗ ਮੁੱਖ ਅਸਥਾਨ ਨਾਨਕਸਰ ਕਲੇਰਾਂ (ਜਗਰਾਉਂ) ਵਿਖੇ ਸੰਤ ਗਿਆਨੀ ਹਰਨਾਮ ਸਿੰਘ ਖਾਲਸਾ ਭਿੰਡਰਾਂਵਾਲਿਆਂ ਦੀ ਪ੍ਰਧਾਨਗੀ ਹੇਠ ਹੋਈ, ਜਿਸ 'ਚ ਵੱਖ-ਵੱਖ ਸੰਪਰਦਾਇ ਦੇ ਕਰੀਬ ਦੋ ਦਰਜਨ ਮੁਖੀਆਂ ਅਤੇ ਸੰਤ ਮਹਾਂਪੁਰਖਾਂ ਨੇ ਹਿੱਸਾ ਲਿਆ। ਮੀਟਿੰਗ 'ਚ ਸੰਤ ਸਮਾਜ ਨੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੇ ਸਿੰਘ ਸਾਹਿਬ ਜਥੇਦਾਰ ਜੋਗਿੰਦਰ ਸਿੰਘ ਵੇਦਾਂਤੀ ਵੱਲੋਂ ਨਾਨਕਸ਼ਾਹੀ ਕੈਲੰਡਰ ਸਬੰਧੀ 11 ਮੈਂਬਰੀ ਕਮੇਟੀ ਕੋਲ ਸੁਝਾਅ ਪੇਸ਼ ਕਰਨ ਦਾ ਜੋ ਐਲਾਨ ਕੀਤਾ, ਉਸ ਨੂੰ ਸਿੱਖ ਸੰਸਥਾਵਾਂ 'ਚ ਚੱਲ ਰਹੇ ਵਿਵਾਦ ਨੂੰ ਹੋਰ ਡੂੰਘਾ ਕਰਨ ਵਾਲਾ ਦੱਸਿਆ ਅਤੇ ਫੈਸਲਾ ਕੀਤਾ ਕਿ ਸੰਤ ਸਮਾਜ ਇਸ ਕਮੇਟੀ ਨਾਲ ਕੋਈ ਗੱਲ ਨਹੀਂ ਕਰੇਗਾ। ਇਸ ਮਾਮਲੇ ਸਬੰਧੀ ਮਾਰਚ ਦੇ ਦੂਸਰੇ ਹਫ਼ਤੇ ਦੁਬਾਰਾ ਮੀਟਿੰਗ ਕਰਨ ਦਾ ਵੀ ਫੈਸਲਾ ਕੀਤਾ। ਮੀਟਿੰਗ ਦੀ ਜਾਣਕਾਰੀ ਦਿੰਦਿਆਂ ਸੰਤ ਸਮਾਜ ਦੇ ਪ੍ਰਧਾਨ ਗਿਆਨੀ ਹਰਨਾਮ ਸਿੰਘ ਭਿੰਡਰਾਂਵਾਲਿਆਂ ਨੇ ਦੱਸਿਆ ਕਿ ਸਿੰਘ ਸਾਹਿਬ ਜੋਗਿੰਦਰ ਸਿੰਘ ਵੇਦਾਂਤੀ ਵੱਲੋਂ ਨਾਨਕਸ਼ਾਹੀ ਕੈਲੰਡਰ ਸਬੰਧੀ ਸਮੇਂ-ਸਮੇਂ ਜੋ ਮੀਟਿੰਗਾਂ ਸੱਦੀਆਂ, ਵਿੱਚ ਸੰਤ ਸਮਾਜ ਆਪਣੇ ਨੁਮਾਇੰਦੇ ਭੇਜਦਾ ਰਿਹਾ, ਪ੍ਰੰਤੂ ਇਨ੍ਹਾਂ ਸੁਝਾਵਾਂ ਨੂੰ ਅਣਗੌਲਿਆ ਕੀਤਾ ਜਾਂਦਾ ਰਿਹਾ ਤੇ ਧੱਕੇ ਨਾਲ ਨਾਨਕਸ਼ਾਹੀ ਕੈਲੰਡਰ ਨੂੰ ਲਾਗੂ ਕਰ ਦਿੱਤਾ ਗਿਆ। ਸੰਤ ਭਿੰਡਰਾਂਵਾਲਿਆਂ ਦੱਸਿਆ ਕਿ ਨਾਨਕਸ਼ਾਹੀ ਕੈਲੰਡਰ ਅਤੇ ਸਿੱਖ ਰਹਿਤ ਮਰਿਯਾਦਾ ਸਬੰਧੀ ਜੋ ਮਾਮਲਾ ਉਠਿਆ ਹੈ, ਉਸ ਨੂੰ ਸੁਲਝਾਉਣ ਲਈ ਵੱਡੇ ਪੱਧਰ 'ਤੇ ਦੋਵਾਂ ਧਿਰਾਂ ਦੀਆਂ ਮੀਟਿੰਗਾਂ ਹੋਈਆਂ ਅਤੇ ਇਸ ਨੂੰ ਜਲਦ ਹੀ ਹੱਲ ਕਰ ਲੈਣ ਦਾ ਭਰੋਸਾ ਵੀ ਦਿੱਤਾ ਗਿਆ।

ਉਨ੍ਹਾਂ ਕਿਹਾ ਕਿ ਸਿੰਘ ਸਾਹਿਬ ਨੂੰ ਕੋਈ ਵੀ ਫੈਸਲਾ ਲੈਣ ਤੋਂ ਪਹਿਲਾਂ ਸਾਰੇ ਤਖ਼ਤਾਂ ਦੇ ਜਥੇਦਾਰਾਂ ਅਤੇ ਸਿੱਖ ਸੰਪਰਦਾਇ ਦੇ ਮੁਖੀਆਂ ਨਾਲ ਗੱਲਬਾਤ ਕਰਨੀ ਚਾਹੀਦੀ ਸੀ। ਉਨ੍ਹਾਂ ਦੱਸਿਆ ਕਿ ਮੀਟਿੰਗ 'ਚ ਸਾਰੇ ਸੰਤ ਮਹਾਂਪੁਰਖਾਂ ਨੇ ਫੈਸਲਾ ਲਿਆ ਕਿ ਸੰਤ ਸਮਾਜ 11 ਮੈਂਬਰੀ ਕਮੇਟੀ ਨੂੰ ਨਾਨਕਸ਼ਾਹੀ ਕੈਲੰਡਰ ਸਬੰਧੀ ਕੋਈ ਗੱਲ ਨਹੀਂ ਕਰੇਗਾ ਅਤੇ ਜੇਕਰ ਸ੍ਰੀ ਅਕਾਲ ਤਖ਼ਤ ਸਾਹਿਬ ਜਲਦ ਹੀ ਇਸ ਫੈਸਲੇ ਨੂੰ ਵਾਪਸ ਨਾ ਲਿਆ ਤਾਂ ਸੰਤ ਸਮਾਜ ਮਾਰਚ ਦੇ ਦੂਸਰੇ ਹਫ਼ਤੇ ਮੀਟਿੰਗ ਕਰਕੇ ਅਗਲੇ ਸੰਘਰਸ਼ ਸਬੰਧੀ ਐਲਾਨ ਕਰੇਗਾ।

ਇਸ ਮੀਟਿੰਗ 'ਚ ਸੰਤ ਬਾਬਾ ਲੱਖਾ ਸਿੰਘ ਨਾਨਕਸਰ, ਸੰਤ ਬਾਬਾ ਹਰਭਜਨ ਸਿੰਘ ਨਾਨਕਸਰ ਵਾਲੇ, ਭਾਈ ਤੇਜਿੰਦਰ ਸਿੰਘ ਜ਼ਿੰਦੂ ਨਾਨਕਸਰ, ਸੰਤ ਬਾਬਾ ਗੁਰਚਰਨ ਸਿੰਘ ਨਾਨਕਸਰ, ਬਾਬਾ ਸੇਵਾ ਸਿੰਘ ਨਾਨਕਸਰ, ਸਾਬਕਾ ਜਥੇਦਾਰ ਜਸਬੀਰ ਸਿੰਘ ਖਾਲਸਾ, ਸੰਤ ਵੀਰ ਸਿੰਘ ਮੱਦੋਕੇ, ਸੰਤ ਦਾਨ ਸਿੰਘ ਲਧਾਈਕੇ, ਸੰਤ ਹਰਬੰਸ ਸਿੰਘ ਜੈਨਪੁਰ, ਸੰਤ ਬਾਬਾ ਚਮਕੌਰ ਸਿੰਘ ਸੇਵਾਪੰਥੀ, ਸੰਤ ਬਾਬਾ ਜਥੇਦਾਰ ਬਾਬਾ ਜੋਗਿੰਦਰ ਸਿੰਘ ਬੁੱਢਾ ਦਲ, ਗਿਆਨੀ ਭੁਪਿੰਦਰ ਸਿੰਘ ਬੋਪਾਰਾਏ, ਗਿਆਨੀ ਨਛੱਤਰ ਸਿੰਘ ਭਿੰਡਰਾਂ ਵਾਲੇ, ਗਿਆਨੀ ਲੱਖਾ ਸਿੰਘ ਖਜਾਲੇ ਵਾਲੇ, ਸੰਤ ਬਲਵੀਰ ਸਿੰਘ ਲੰਮੇ ਜੱਟਪੁਰਾ, ਬਾਬਾ ਦਰਸ਼ਨ ਸਿੰਘ, ਸੰਤ ਅਮਰਜੀਤ ਸਿੰਘ ਕਿਲ੍ਹਾ ਹਕੀਮਾ, ਬਾਬਾ ਬੂੜ ਸਿੰਘ, ਗਿਆਨੀ ਗੁਰਮੀਤ ਸਿੰਘ ਖੋਸਾ ਕੋਟਲਾ, ਸੰਤ ਮੱਸਾ ਸਿੰਘ, ਸੰਤ ਬਾਬਾ ਮਹਿਮਾ ਸਿੰਘ ਲੋਹਟਬੰਦੀ, ਸੰਤ ਬਾਬਾ ਸ਼ੇਰ ਸਿੰਘ ਅੰਬਾਲੇ ਵਾਲੇ, ਸੰਤ ਬਾਬਾ ਪ੍ਰਤਾਪ ਸਿੰਘ ਲੰਗੋਆਣੇ ਵਾਲੇ, ਸੰਤ ਬਾਬਾ ਮਹਿੰਦਰ ਸਿੰਘ ਜਨੇਰ, ਸੰਤ ਬਾਬਾ ਬਲਦੇਵ ਸਿੰਘ ਜੋਗੋਵਾਲ, ਬਾਬਾ ਬਲਵਿੰਦਰ ਸਿੰਘ ਰਾੜਾ ਸਾਹਿਬ, ਬਾਬਾ ਇੰਦਰਬੀਰ ਸਿੰਘ, ਗਿਆਨੀ ਸੁਰਜੀਤ ਸਿੰਘ ਮਹਿਰੌ, ਬਾਬਾ ਦਵਿੰਦਰ ਸਿੰਘ ਮਿਸਲ ਰਾਮਗੜੀਆ, ਗਿਆਨੀ ਹਰਦੀਪ ਸਿੰਘ ਭਿੰਡਰਾਂ ਆਦਿ ਹਾਜ਼ਰ ਸਨ।

### **ਭਾਜਪਾ ਨੇ ਸੰਤ ਭਿੰਡਰਾਂਵਾਲਿਆਂ ਦੀ ਤਸਵੀਰ ਨੂੰ ਉਤਾਰਨ ਦਾ ਮੁੱਦਾ ਮੁੜ ਉਭਾਰਿਆ**

ਅੰਮ੍ਰਿਤਸਰ- ਸੱਚਖੰਡ ਸ੍ਰੀ ਹਰਿਮੰਦਰ ਸਾਹਿਬ ਸਮੂਹ ਸਥਿਤ ਅਜਾਇਬ ਘਰ 'ਚ ਸੰਤ ਭਿੰਡਰਾਂਵਾਲਿਆਂ ਦੀ ਸਿੱਖ ਕੌਮ ਦੇ ਸ਼ਹੀਦ ਵਜੋਂ ਸਥਾਪਿਤ ਕੀਤੀ ਤਸਵੀਰ ਨੂੰ ਉਤਾਰਨ ਦਾ ਮਾਮਲਾ ਮੁੜ ਵਿਚਾਰਨ ਲਈ ਆਖ ਕੇ ਭਾਜਪਾ ਨੇ ਇੱਕ ਨਵਾਂ ਵਿਵਾਦ ਛੇੜ ਦਿੱਤਾ ਹੈ। ਇਥੇ ਆਏ ਭਾਜਪਾ ਦੇ ਕੌਮੀ ਸਕੱਤਰ ਸ੍ਰੀ ਬਲਬੀਰ ਪੁੰਜ ਜੋ ਪੰਜਾਬ ਮਾਮਲਿਆਂ ਦੇ ਇੰਚਾਰਜ ਵੀ ਹਨ, ਨੇ ਆਖਿਆ ਕਿ ਭਾਜਪਾ ਨੇ ਇਸ ਸੰਬੰਧੀ ਪਹਿਲਾਂ ਵੀ ਸ਼੍ਰੋਮਣੀ ਕਮੇਟੀ ਨੂੰ ਅਪੀਲ ਕੀਤੀ ਸੀ ਤੇ ਹੁਣ ਮੁੜ ਅਪੀਲ ਕਰਦੇ ਹਨ ਕਿ ਇਹ ਤਸਵੀਰ ਨੂੰ ਇਥੋਂ ਉਤਾਰਨ ਬਾਰੇ ਵਿਚਾਰ ਕੀਤਾ ਜਾਵੇ।



ਸਥਾਨਿਕ ਸਰਕਟ ਹਾਊਸ ਵਿਖੇ ਸੱਦੇ ਗਏ ਪੱਤਰਕਾਰ ਸੰਮੇਲਨ ਦੌਰਾਨ ਇਸ ਸੰਬੰਧੀ ਪੁੱਛੇ ਗਏ ਇੱਕ ਸਵਾਲ ਦਾ ਜਵਾਬ ਦਿੰਦਿਆਂ ਸ੍ਰੀ ਪੁੰਜ ਨੇ ਆਖਿਆ ਕਿ ਸ੍ਰੀ ਹਰਿਮੰਦਰ ਸਾਹਿਬ ਲੱਖਾਂ ਕਰੋੜਾਂ ਲੋਕਾਂ ਤੇ ਹਰ ਮਜ਼ਹਬ ਦੇ ਲੋਕਾਂ ਲਈ ਸ਼ਰਧਾ ਦਾ ਕੇਂਦਰ ਹੈ। ਇਸ ਅਸਥਾਨ ਦੀ ਮਹੱਤਤਾ ਅਨੁਸਾਰ ਇੱਥੇ ਕਿਸੇ ਵਿਵਾਦਿਤ ਵਿਅਕਤੀ ਦੀ ਤਸਵੀਰ ਲਾਉਣਾ ਠੀਕ ਨਹੀਂ ਹੈ। ਦੂਜੇ ਪਾਸੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੇ ਜਥੇਦਾਰ ਗਿਆਨੀ ਜੋਗਿੰਦਰ ਸਿੰਘ ਵੇਦਾਂਤੀ ਨੇ ਆਖਿਆ ਕਿ ਸਿੱਖ ਕੌਮ ਸੰਤ ਜਰਨੈਲ ਸਿੰਘ ਖਾਲਸਾ ਭਿੰਡਰਾਂਵਾਲਿਆਂ ਨੂੰ ਸ਼ਹੀਦ ਮੰਨ ਚੁੱਕੀ ਹੈ। ਇਸੇ ਲਈ ਉਨ੍ਹਾਂ ਦੀ ਤਸਵੀਰ ਅਜਾਇਬ ਘਰ ਵਿੱਚ ਸਥਾਪਿਤ ਕੀਤੀ ਗਈ। ਉਨ੍ਹਾਂ ਕਿਹਾ ਕਿ ਹੁਣ ਇਸ ਮਾਮਲੇ ਵਿੱਚ ਭਾਜਪਾ ਨੂੰ ਦਖਲਅੰਦਾਜ਼ੀ ਨਹੀਂ ਕਰਨੀ ਚਾਹੀਦੀ।

### ਸੰਤ ਭਿੰਡਰਾਂਵਾਲੇ ਸਿੱਖਾਂ ਦੇ ਸ਼ਹੀਦ, ਭਾਜਪਾ ਸਾਨੂੰ ਮੱਤ ਨਾ ਦੇਵੇ-ਭਾਈ ਦਲਜੀਤ ਸਿੰਘ ਬਿੱਟੂ

ਮਾਨਸਾ - ਭਾਜਪਾ ਵਰਗੀ ਫਿਰਕੂ ਪਾਰਟੀ ਦਾ ਸ਼ੁਰੂ ਤੋਂ ਹੀ ਇਹ ਢੰਗ ਰਿਹਾ ਹੈ ਕਿ ਉਸ ਨੇ ਲੋਕਾਂ ਦੀਆਂ ਧਾਰਮਿਕ ਭਾਵਨਾਵਾਂ ਭੜਕਾ ਕੇ ਆਪਣੀ ਸਿਆਸਤ ਖੇਡਣੀ ਚਾਹੀ ਤੇ ਇਸ ਪੱਤੇ ਰਾਹੀਂ ਹੀ ਹੁਣ ਇਸ ਵਲੋਂ ਸਿੱਖਾਂ ਦੇ ਧਾਰਮਿਕ ਮਸਲਿਆਂ 'ਚ ਦਖਲਅੰਦਾਜ਼ੀ ਕੀਤੀ ਜਾ ਰਹੀ ਹੈ। ਇਹ ਪ੍ਰਗਟਾਵਾ ਸ਼੍ਰੋਮਣੀ ਅਕਾਲੀ ਦਲ ਅੰਮ੍ਰਿਤਸਰ (ਪੰਚ ਪ੍ਰਧਾਨੀ) ਦੇ ਚੇਅਰਮੈਨ ਭਾਈ ਦਲਜੀਤ ਸਿੰਘ ਬਿੱਟੂ ਨੇ ਪੱਤਰਕਾਰਾਂ ਨਾਲ ਗੱਲਬਾਤ ਕਰਦਿਆਂ ਕੀਤਾ। ਉਨ੍ਹਾਂ ਕਿਹਾ ਕਿ ਬਲਵੀਰ ਪੁੰਜ ਹਰ ਤੀਜੇ ਦਿਨ ਸੰਤ ਭਿੰਡਰਾਂਵਾਲੇ ਦੀ ਤਸਵੀਰ ਸਿੱਖ ਅਜਾਇਬਘਰ ਵਿੱਚ ਉਤਾਰਨ ਲਈ ਬੋਲਦਾ ਹੈ, ਉਹ ਦੱਸੇ ਕਿ ਸਿੱਖਾਂ ਦੇ ਮਾਮਲਿਆਂ ਵਿੱਚ ਉਸ ਨੂੰ ਦਖਲਅੰਦਾਜ਼ੀ ਕਰਨ ਦੀ ਇਜਾਜ਼ਤ ਕਿਸ ਨੇ ਦਿੱਤੀ ਹੈ? ਉਨ੍ਹਾਂ ਕਿਹਾ ਕਿ ਇਹ ਸਿੱਖ ਆਪ ਤਹਿ ਕਰਨਗੇ ਕਿ ਉਨ੍ਹਾਂ ਦੇ ਸ਼ਹੀਦ ਜਾਂ ਗੁਰੂ ਕੌਣ ਹੈ। ਭਾਈ ਦਲਜੀਤ ਸਿੰਘ ਨੇ ਅੱਗੇ ਕਿਹਾ ਕਿ ਦਰਅਸਲ ਭਾਜਪਾ ਆਪਣੀ ਸਰਕਾਰ ਬਣਾ ਕੇ ਹਕੀਕਤ ਨੂੰ ਭੁੱਲਦੀ ਜਾ ਰਹੀ ਹੈ ਤੇ ਉਹ ਸਿੱਖਾਂ ਅਤੇ ਹੋਰਨਾਂ ਲੋਕਾਂ ਦੀਆਂ ਧਾਰਮਿਕ ਭਾਵਨਾਵਾਂ ਨਾਲ ਲਗਾਤਾਰ ਛੇੜਛਾੜ ਕਰ ਰਹੀ ਹੈ। ਉਨ੍ਹਾਂ ਕਿਹਾ ਕਿ ਬਲਵੀਰ ਪੁੰਜ ਵਰਗੇ ਚਾਹੁੰਦੇ ਹਨ ਕਿ ਪੰਜਾਬ ਦਾ ਮਾਹੌਲ ਵਿਗੜੇ ਤੇ ਭਾਜਪਾ ਆਪਣਾ ਸਿੱਕਾ ਖੇਡਦੀ ਰਹੇ। ਭਾਈ ਦਲਜੀਤ ਸਿੰਘ ਬਿੱਟੂ ਨੇ ਕਿਹਾ ਕਿ ਸਿੱਖ ਤੇ ਸੰਤ ਭਿੰਡਰਾਂਵਾਲੇ ਦਾ ਅਸਲੀ ਰਿਸ਼ਤਾ ਹੈ ਤੇ ਉਨ੍ਹਾਂ ਦੀ ਇਸ ਕੁਰਬਾਨੀ ਨੂੰ ਕਦੇ ਵੀ ਭੁਲਾਇਆ ਨਹੀਂ ਜਾ ਸਕਦਾ। ਉਨ੍ਹਾਂ ਕਿਹਾ ਕਿ ਸੰਤ ਭਿੰਡਰਾਂਵਾਲਿਆਂ ਦੀ ਫੋਟੋ ਸਿੱਖ ਅਜਾਇਬ ਘਰ 'ਚ ਹਮੇਸ਼ਾ ਲੱਗਣੀ ਚਾਹੀਦੀ ਹੈ ਤੇ ਭਾਜਪਾ ਨੂੰ ਇਸ ਪ੍ਰਤੀ ਕੋਈ ਮੱਤ ਦੇਣ ਦੀ ਲੋੜ ਨਹੀਂ।

### ਸੰਤ ਜਰਨੈਲ ਸਿੰਘ ਭਿੰਡਰਾਂਵਾਲੇ ਸਿੱਖ ਕੌਮ ਦੀ ਅਣਖ ਅਤੇ ਗੈਰਤ ਦੇ ਪ੍ਰਤੀਕ-ਦਲ ਖਾਲਸਾ

ਹੁਸ਼ਿਆਰਪੁਰ- ਦਲ ਖਾਲਸਾ ਦੇ ਸੀਨੀਅਰ ਨੇਤਾ ਸ: ਹਰਚਰਨਜੀਤ ਸਿੰਘ ਧਾਮੀ ਨੇ ਭਾਜਪਾ ਵਲੋਂ ਸੰਤ ਜਰਨੈਲ ਸਿੰਘ ਦੀ ਅਜਾਇਬ ਘਰ ਵਿੱਚ ਲੱਗੀ ਤਸਵੀਰ 'ਤੇ ਮੁੜ ਵਿਵਾਦ ਉਠਾਉਣ ਬਾਰੇ ਕਿਹਾ ਕਿ ਸੰਤ ਜਰਨੈਲ ਸਿੰਘ ਸਿੱਖ ਕੌਮ ਦੀ ਅਣਖ ਅਤੇ ਗੈਰਤ ਦੇ ਪ੍ਰਤੀਕ ਹਨ। ਉਨ੍ਹਾਂ ਨੇ ਦਰਬਾਰ ਸਾਹਿਬ ਦੀ ਮਰਿਆਦਾ ਅਤੇ ਸਿੱਖ ਕੌਮ ਦੇ ਹੱਕਾਂ ਲਈ ਜੂਝਦੇ ਹੋਏ ਸ਼ਹੀਦੀ ਦਿੱਤੀ ਹੈ। ਸੰਤ ਭਿੰਡਰਾਂਵਾਲੇ ਹਰ ਸਿੱਖ ਲਈ ਸਨਮਾਨਯੋਗ ਹਸਤੀ ਹਨ ਅਤੇ ਉਨ੍ਹਾਂ ਵਿਰੁੱਧ ਕੋਈ ਵੀ ਬਿਆਨਬਾਜ਼ੀ ਸਿੱਖ ਕੌਮ ਨੂੰ ਸਿੱਧੀ ਵੰਗਾਰ ਹੈ। ਭਾਜਪਾ ਨੇ ਮੌਜੂਦਾ ਬਿਆਨ ਦੇ ਕੇ ਆਪਣੇ ਉਸ ਕਿਰਦਾਰ ਨੂੰ ਯਾਦ ਕਰਵਾ ਦਿੱਤਾ ਹੈ, ਜਦੋਂ ਇਨ੍ਹਾਂ ਨੇ ਦਰਬਾਰ ਸਾਹਿਬ 'ਤੇ ਹਮਲੇ ਸਮੇਂ ਲੱਭੂ ਵੰਡੇ, ਭੰਗੜੇ ਪਾਏ ਤੇ ਫੌਜੀਆਂ ਨੂੰ ਸ਼ਰਾਬਾਂ ਪਿਆਈਆਂ ਸਨ।

ਸ: ਧਾਮੀ ਨੇ ਅੱਗੇ ਕਿਹਾ ਕਿ ਭਾਜਪਾ ਨੇਤਾ ਭੰਡਾਰੀ ਨਿੱਤ ਸੌਦਾ ਸਾਧ ਦੀ ਹਮਾਇਤ ਵਿੱਚ ਬਿਆਨ ਦਾਗ ਰਹੇ ਹਨ, ਜਿਸ ਤੋਂ ਸਾਫ਼ ਹੈ ਕਿ ਭਾਜਪਾ ਪੰਜਾਬ ਵਿੱਚ ਵੀ ਸਿੱਖ ਕੌਮ ਦੀ ਅਣਖ ਨੂੰ ਵੰਗਾਰ ਰਹੀ ਹੈ ਅਤੇ ਬਾਦਲ ਸਾਹਿਬ ਦੀ ਚੁੱਪ ਸਾਬਤ ਕਰਦੀ ਹੈ ਕਿ ਭਾਜਪਾ ਦੇ ਇਨ੍ਹਾਂ ਬਿਆਨਾਂ ਨੂੰ ਉਨ੍ਹਾਂ ਦੀ ਅੰਦਰੂਨੀ ਹਮਾਇਤ ਪ੍ਰਾਪਤ ਹੈ ਤਾਂ ਕਿ ਆਉਣ ਵਾਲੇ ਸਮੇਂ ਵਿੱਚ ਉਹ ਸੌਦਾ ਸਾਧ ਦਾ ਵੋਟ ਬੈਂਕ ਆਪਣੇ ਸੁਖਬੀਰ ਬਾਦਲ ਲਈ ਪ੍ਰਾਪਤ ਕਰ ਸਕਣ।

### ਸੰਤ ਭਿੰਡਰਾਂ ਵਾਲਿਆਂ ਦੀ ਤਸਵੀਰ ਨਹੀਂ ਉਤਾਰੀ ਜਾਵੇਗੀ-ਜਥੇਦਾਰ ਅਵਤਾਰ ਸਿੰਘ

ਅੰਮ੍ਰਿਤਸਰ- ਸ਼੍ਰੋਮਣੀ ਕਮੇਟੀ ਦੇ ਪ੍ਰਧਾਨ ਜਥੇਦਾਰ ਅਵਤਾਰ ਸਿੰਘ ਨੇ ਦੱਸ ਲਾਇਆ ਕਿ ਕਾਂਗਰਸ ਸਰਕਾਰ ਸਿੱਖ ਮਾਮਲਿਆਂ ਵਿੱਚ ਬੇਲੋੜੀ ਦਖਲਅੰਦਾਜ਼ੀ ਕਰਕੇ ਹਰਿਆਣਾ ਵਿੱਚ ਗੁਰਦੁਆਰਾ ਪ੍ਰਬੰਧ ਨੂੰ ਤੋੜਨ ਦਾ ਯਤਨ ਕਰ ਰਹੀ ਹੈ। ਇਸ ਦੌਰਾਨ ਉਨ੍ਹਾਂ ਭਾਜਪਾ ਵਲੋਂ ਸੰਤ ਭਿੰਡਰਾਂਵਾਲਿਆਂ ਦੀ ਤਸਵੀਰ ਉਤਾਰਨ ਦੀ ਅਪੀਲ ਨੂੰ ਰੱਦ ਕਰਦਿਆਂ ਕਿਹਾ ਹੈ ਕਿ ਭਾਜਪਾ ਸਿੱਖ ਮਾਮਲਿਆਂ ਵਿੱਚ ਦਖਲਅੰਦਾਜ਼ੀ ਨਾ ਕਰੇ।

ਸ਼੍ਰੋਮਣੀ ਕਮੇਟੀ ਦੇ ਪ੍ਰਧਾਨ ਜਥੇਦਾਰ ਅਵਤਾਰ ਸਿੰਘ ਨੇ ਆਖਿਆ ਕਿ ਹਰਿਆਣਾ ਦੀ ਕਾਂਗਰਸ ਸਿੱਖ ਮਾਮਲਿਆਂ ਵਿੱਚ ਦਖਲਅੰਦਾਜ਼ੀ ਕਰ ਰਹੀ ਹੈ, ਉਥੇ ਝੂਠੇ ਹਲਫ਼ੀਆ ਬਿਆਨ ਇਕੱਠੇ ਕਰਕੇ ਵੱਖਰੀ ਪ੍ਰਬੰਧ ਕਮੇਟੀ ਬਣਾਉਣ ਲਈ ਵਿਉਂਤਾਂ ਬਣਾਈਆਂ ਜਾ ਰਹੀਆਂ ਹਨ, ਜਦ ਕਿ ਸ਼੍ਰੋਮਣੀ ਕਮੇਟੀ ਉਥੇ ਕਰੋੜਾਂ ਰੁਪਏ ਦੀਆਂ ਯੋਜਨਾਵਾਂ ਚਲਾ ਰਹੀ ਹੈ। ਉਨ੍ਹਾਂ ਸਿੱਖ ਸੰਗਤਾਂ ਨੂੰ 'ਦਿੱਲੀ ਚਲੋ' ਦੀ ਅਪੀਲ ਵੀ ਕੀਤੀ। ਭਾਜਪਾ ਆਗੂ ਸ੍ਰੀ ਬਲਬੀਰ ਪੁੰਜ ਵੱਲੋਂ ਸ੍ਰੀ ਹਰਿਮੰਦਰ ਸਾਹਿਬ ਸਮੂਹ ਸਥਿਤ ਅਜਾਇਬ ਘਰ ਵਿੱਚੋਂ ਸੰਤ ਭਿੰਡਰਾਂ ਵਾਲਿਆਂ ਦੀ ਤਸਵੀਰ ਉਤਾਰਨ ਦਾ ਮਾਮਲਾ ਮੁੜ ਵਿਚਾਰਨ ਦੀ ਅਪੀਲ ਰੱਦ ਕਰਦਿਆਂ ਕਿਹਾ ਕਿ ਇਹ ਨਿਰੋਲ ਸਿੱਖ ਮਾਮਲਾ ਹੈ ਅਤੇ ਇਸ ਵਿੱਚ ਭਾਜਪਾ ਨੂੰ ਦਖਲਅੰਦਾਜ਼ੀ ਨਹੀਂ ਕਰਨੀ ਚਾਹੀਦੀ।

### ਭਾਜਪਾ ਸਿੱਖ ਮਾਮਲਿਆਂ ਵਿੱਚ ਬੇਲੋੜੀ ਦਖਲਅੰਦਾਜ਼ੀ ਨਾ ਕਰੇ- ਖ਼ਾਲਸਾ

ਅੰਮ੍ਰਿਤਸਰ- ਦਮਦਮੀ ਟਕਸਾਲ ਚੌਂਕ ਮਹਿਤਾ ਦੇ ਮੁਖੀ ਬਾਬਾ ਹਰਨਾਮ ਸਿੰਘ ਖ਼ਾਲਸਾ ਨੇ ਆਖਿਆ ਕਿ ਪੰਜਾਂ ਤਖ਼ਤਾਂ ਦੇ ਜਥੇਦਾਰਾਂ ਵਿਚਾਲੇ ਇਕਸੁਰਤਾ ਕਾਇਮ ਕਰਨ ਲਈ ਸਾਰੇ ਸਿੰਘ ਸਾਹਿਬਾਨ ਨਾਲ ਸੰਪਰਕ ਕਰਾਂਗੇ। ਉਨ੍ਹਾਂ ਭਾਜਪਾ ਆਗੂ ਸ੍ਰੀ ਬਲਬੀਰ ਪੁੰਜ ਵੱਲੋਂ ਸ੍ਰੀ ਹਰਿਮੰਦਰ ਸਾਹਿਬ ਸਮੂਹ ਸਥਿਤ ਅਜਾਇਬ ਘਰ ਵਿੱਚ ਲੱਗੀ ਸੰਤ ਜਰਨੈਲ ਸਿੰਘ ਖ਼ਾਲਸਾ ਭਿੰਡਰਾਂ ਵਾਲਿਆਂ ਦੀ ਤਸਵੀਰ ਉਤਾਰਨ ਸਬੰਧੀ ਕੀਤੀ ਅਪੀਲ 'ਤੇ ਸਖ਼ਤ ਪ੍ਰਤੀਕਰਮ ਪ੍ਰਗਟ ਕਰਦਿਆਂ ਆਖਿਆ ਕਿ ਭਾਜਪਾ ਸਿੱਖ ਕੌਮ ਦੇ ਇਸ ਅੰਦਰੂਨੀ ਮਾਮਲੇ ਵਿੱਚ ਦਖਲਅੰਦਾਜ਼ੀ ਨਾ ਕਰੇ। ਇਥੇ ਗੱਲਬਾਤ ਕਰਦਿਆਂ ਬਾਬਾ ਹਰਨਾਮ ਸਿੰਘ ਖ਼ਾਲਸਾ ਨੇ ਆਖਿਆ ਕਿ ਭਾਜਪਾ ਬੇਲੋੜਾ ਵਿਵਾਦ ਛੱਡ ਕੇ ਮਾਹੌਲ ਖਰਾਬ ਕਰਨ ਦਾ ਯਤਨ ਕਰ ਰਹੀ ਹੈ। ਉਨ੍ਹਾਂ ਕਿਹਾ ਕਿ ਸੰਤ ਭਿੰਡਰਾਂਵਾਲੇ ਸਿੱਖ ਕੌਮ ਦੇ ਹੀਰੇ ਹਨ ਅਤੇ ਉਨ੍ਹਾਂ ਕੌਮ ਲਈ ਆਪਾ ਵਾਰਿਆ ਹੈ। ਇਸ ਲਈ ਸਾਰੀ ਕੌਮ ਉਨ੍ਹਾਂ ਨੂੰ ਸਤਿਕਾਰ ਦੇਣ ਲਈ ਨਾਲ ਖੜ੍ਹੀ ਹੈ। ਉਨ੍ਹਾਂ ਤਿੱਖੇ ਸੁਰ ਵਿਚ ਆਖਿਆ ਕਿ ਸਾਰੀ ਭਾਜਪਾ ਵੀ ਇਕੱਠੀ ਹੋ ਕੇ ਇਹ ਤਸਵੀਰ ਨਹੀਂ ਉਤਰਵਾ ਸਕਦੀ। ਨਾਨਕਸ਼ਾਹੀ ਕੈਲੰਡਰ ਮਾਮਲੇ ਬਾਰੇ ਗੱਲ ਕਰਦਿਆਂ ਉਨ੍ਹਾਂ ਕਿਹਾ ਕਿ ਇਹ ਨਿਰੋਲ ਧਾਰਮਿਕ ਮਾਮਲਾ ਹੈ। ਇਸ ਲਈ ਇਨ੍ਹਾਂ ਸਬੰਧੀ ਫੈਸਲਾ 11 ਮੈਂਬਰੀ ਕਮੇਟੀ ਨੇ ਨਹੀਂ ਸਗੋਂ ਸਮੁੱਚੀ ਕੌਮ ਨੇ ਕਰਨਾ ਹੈ। ਉਨ੍ਹਾਂ ਕਿਹਾ ਕਿ ਜੇਕਰ ਇਹ ਮਾਮਲੇ ਹੱਲ ਕਰ ਲਏ ਜਾਣ ਤਾਂ ਸਮੁੱਚੀ ਕੌਮ ਵਿੱਚ ਇਕਜੁੱਟਤਾ ਹੋ ਸਕਦੀ ਹੈ। ਉਨ੍ਹਾਂ ਕਿਹਾ ਕਿ ਕੈਲੰਡਰ ਮਾਮਲੇ ਬਾਰੇ ਵਿਚਾਰ ਕਰਨ ਲਈ ਸੰਤ ਸਮਾਜ ਦੀ ਇੱਕ ਹੋਰ ਇਕੱਤਰਤਾ ਮਾਰਚ ਦੇ ਦੂਜੇ ਹਫ਼ਤੇ ਹੋ ਰਹੀ ਹੈ।

### '84 ਦੇ ਕਤਲੇਆਮ ਦੀ ਇੱਕ ਹੋਰ ਦਰਦ ਕਹਾਣੀ...

#### 2 ਮਹੀਨਿਆਂ ਦੀ ਸੀ ਉਹ ਜਦੋਂ ਉਸ ਦੇ ਬਾਪ ਨੂੰ ਸਾੜਿਆ ਸੀ

ਚੰਡੀਗੜ੍ਹ- ਉਹ ਉਸ ਵੇਲੇ ਮਾਂ ਦੀ ਗੋਦ 'ਚ ਬੇਫ਼ਿਕਰ ਸੌਂ ਰਹੀ ਸੀ। ਸਿਰਫ਼ 2 ਮਹੀਨਿਆਂ ਦੀ ਕੋਮਲ ਜਿੰਦ ਨੂੰ ਮਾਂ ਮਹਿੰਦਰ ਕੌਰ ਦੇ ਨਿੱਘ ਦੇ ਨਾਲ ਪਿਤਾ ਗੁਰਮੇਲ ਸਿੰਘ ਦਾ ਸਾਥ ਵੀ ਸੀ। ਖਡੂਰ ਸਾਹਿਬ ਤੋਂ ਮੁੰਬਈ ਜਾਣ ਲਈ ਰੇਲ ਦਾ ਸਫ਼ਰ ਲੰਮਾ ਸੀ। ਰੇਲ ਗੱਡੀ ਦਿੱਲੀ ਦੇ ਸ਼ਾਹਦਰਾ ਰੇਲਵੇ ਸਟੇਸ਼ਨ 'ਤੇ ਰੁਕੀ। ਸਵੇਰੇ ਦੇ 6 ਕੁ ਵੱਜੇ ਸਨ। ਅਚਾਨਕ ਗੱਡੀ ਦੇ ਡੱਬੇ 'ਤੇ ਪੱਥਰਾਂ ਦੀ ਬੁਛਾੜ ਹੋਣ ਲੱਗੀ। ਲੋਹੇ ਦੇ ਸਰੀਏ ਤੇ ਹੋਰ ਤੇਜ਼ ਹਥਿਆਰ ਲਈ ਇੱਕ ਹਜ਼ੂਮ ਡੱਬੇ ਦੇ ਅੰਦਰ ਆ ਵੜਿਆ। ਮਾਰ-ਧਾੜ 'ਤੇ ਉਤਾਰੂ ਹੋਈ ਇਸ ਭੀੜ ਨੇ ਪੱਗੜੀਧਾਰੀ ਮਹਿੰਦਰ ਸਿੰਘ ਦੇ ਸਿਰ 'ਤੇ ਸਰੀਆ ਮਾਰ ਕੇ ਉਸ ਦਾ ਸਿਰ ਪਾੜ ਦਿੱਤਾ। ਮਹਿੰਦਰ ਕੌਰ ਨੇ ਜ਼ਖ਼ਮੀ ਹੋਏ ਨੂੰ ਸੀਟਾਂ ਹੇਠਾਂ ਲੁਕੋ ਕੇ ਬਚਾਉਣ ਦਾ ਯਤਨ ਕੀਤਾ। ਪਰ ਕਾਤਲਾਂ ਨੇ ਗੁਰਮੇਲ ਸਿੰਘ ਨੂੰ ਗੱਡੀ 'ਚੋਂ ਧੂਹ ਕੇ ਬਾਹਰ ਕੱਢ ਲਿਆ। ਮਹਿੰਦਰ ਕੌਰ ਦੇ ਸਾਹਮਣੇ ਪਲੇਟਫਾਰਮ 'ਤੇ ਉਸ ਦੇ ਗਲ 'ਚ ਟਾਇਰ ਪਾ ਕੇ ਤੇ ਤੇਲ ਪਾ ਕੇ ਜਿੰਦਾ ਹੀ ਸਾੜ ਦਿੱਤਾ ਗਿਆ। ਇਹ ਦੇਖ ਕੇ ਮਹਿੰਦਰ ਕੌਰ ਦੇ ਹੋਸ਼ ਉੱਡ ਗਏ। ਉਸ ਨੂੰ ਕੋਈ ਪਤਾ ਨਹੀਂ ਕਦੋਂ ਤੇ ਕਿਸ ਨੇ ਉਸ ਦੇ ਭਰਾ ਨੂੰ ਸੁਨੇਹਾ ਦਿੱਤਾ ਤੇ ਕਿਵੇਂ ਉਹ ਖਡੂਰ ਸਾਹਿਬ ਵਾਪਸ ਪਰਤੀ। ਪਰ ਉਸ ਦੀ ਗੋਦ ਵਿਚਲੀ 2 ਮਹੀਨਿਆਂ ਦੀ ਬੱਚੀ ਸਹੀ ਸਲਾਮਤ ਰਹੀ। ਇਹ ਵਾਰਦਾਤ 2 ਨਵੰਬਰ 1984 ਦੀ ਹੈ ਤੇ ਵਿਧਵਾ ਮਾਂ ਦੇ ਬੇਹੱਦ ਔਖੇ ਯਤਨਾਂ ਨਾਲ ਪਾਲੀ ਗਈ ਉਹ 2 ਮਹੀਨਿਆਂ ਦੀ ਬੱਚੀ ਅੱਜ ਕੁਲਬੀਰ ਕੌਰ ਦੇ ਰੂਪ 'ਚ ਚੰਡੀਗੜ੍ਹ ਵਿੱਚ ਇੱਕ ਨਿਵੇਕਲੇ ਮੰਚ 'ਤੇ ਖੜ੍ਹੀ ਸੀ। ਸਬੱਬ ਨਾਲ ਉਸ ਦੀ ਦੋ ਮਹੀਨਿਆਂ ਦੀ ਬੱਚੀ ਸਨਮੀਤ ਉਸ ਦੀ ਗੋਦ 'ਚ ਸੀ। ਦਿੱਲੀ ਦੇ ਸਿੱਖ ਵਿਰੋਧੀ ਕਤਲੇਆਮ ਬਾਰੇ ਲਿਖੀ ਗਈ ਚਰਚਿਤ ਕਿਤਾਬ 'ਵੈਨੂ ਏ ਟਰੀ ਸ਼ੂਕ ਦੇਹਲੀ' (ਜਦੋਂ ਇਕ ਰੁੱਖ ਨੇ ਦਿੱਲੀ ਹਿਲਾਈ) ਕੁਲਬੀਰ ਕੌਰ ਹੱਥੋਂ ਰਿਲੀਜ਼ ਕਰਾਈ ਗਈ। ਇਹ ਕਿਤਾਬ ਐਡਵੋਕੇਟ ਐਚ. ਐਚ. ਫੂਲਕਾ ਤੇ ਪੱਤਰਕਾਰ ਮਨੋਜ ਮਿੱਟਾ ਵੱਲੋਂ ਲਿਖੀ ਗਈ ਇਸ ਪੁਸਤਕ ਦਾ ਪੇਪਰ ਬੈਕ ਐਡੀਸ਼ਨ ਜਾਰੀ ਕਰਨ ਸਮੇਂ ਉਨ੍ਹਾਂ ਮਾਂਵਾਂ-ਧੀਆਂ ਦੀ ਦਰਦ ਭਰੀ ਕਹਾਣੀ ਸੁਣਕੇ ਇੱਥੋਂ ਦੇ ਲਾਅ ਭਵਨ ਵਿਚਲਾ ਮਾਹੌਲ ਕਾਫੀ ਗਮਗੀਨ ਤੇ ਭਾਵੁਕ ਹੋ ਗਿਆ ਸੀ। 23 ਸਾਲ ਪਹਿਲਾਂ ਦੇ ਉਸ ਭਿਆਨਕ ਦ੍ਰਿਸ਼ ਨੂੰ ਯਾਦ ਕਰਦਿਆਂ ਮਹਿੰਦਰ ਕੌਰ ਨੇ ਅੱਥਰੂ ਕੇਰਦਿਆਂ ਦੱਸਿਆ ਕਿ 2 ਨਵੰਬਰ 1984 ਵਾਲੇ ਦਿਨ ਸ਼ਾਹਦਰਾ ਸਟੇਸ਼ਨ, ਹਮਲੇ 'ਤੇ ਉਤਾਰੂ ਭੀੜ 'ਚੋਂ ਇਹ ਆਵਾਜ਼ਾਂ ਸੁਣ ਰਹੀਆਂ ਸਨ 'ਇਨ੍ਹਾਂ ਨੇ ਸਾਡੀ ਮਾਂ ਮਾਰਤੀ ਹੈ, ਖੂਨ ਦਾ ਬਦਲਾ ਖੂਨ ਨਾਲ ਲੈਣੈ।' ਸਾਨੂੰ ਤਾਂ ਕੁੱਝ ਪਤਾ ਨਹੀਂ ਸੀ ਕਿ ਬਾਹਰ ਕੀ ਹੋ ਰਿਹਾ ਸੀ। ਸਾਡੇ ਸਾਹਮਣੇ ਉਨ੍ਹਾਂ ਮੇਰੇ ਘਰ

ਆਲੇ ਨੂੰ ਟਾਇਰ ਪਾ ਕੇ ਜਿਉਂਦਾ ਸਾੜਤਾ। ਕਪੂਰਥਲਾ ਜ਼ਿਲ੍ਹੇ 'ਚ ਭੁਲੱਥ ਹਲਕੇ ਦੇ ਪਿੰਡ ਰਾਏਪੁਰ ਅਰਾਈਆਂ ਵਿੱਚ ਇੱਕ ਹੋਮਿਓਪੈਥਿਕ ਡਾਕਟਰ ਬਲਜੀਤ ਸਿੰਘ ਨਾਲ ਵਿਆਹੀ ਕੁਲਬੀਰ ਕੌਰ ਨੇ ਕਿਹਾ ਕਿ ਉਹ ਚਾਹੁੰਦੀ ਹੈ ਕਿ ਉਨ੍ਹਾਂ ਕਾਤਲਾਂ ਨੂੰ ਸਖ਼ਤ ਸਜ਼ਾ ਮਿਲੇ ਤਾਂ ਕਿ ਅੱਗੋਂ ਨੂੰ ਅਜਿਹਾ ਨਾ ਵਾਪਰੇ।

### **ਦਰਜਨ ਹਿੰਦੂ ਪਰਿਵਾਰ ਵੀ ਗਵਾਹੀ ਲਈ ਤਿਆਰ ਗਵਾਹੀ ਦੇਣ ਲਈ ਸੁਰੱਖਿਆ ਦੇ ਭਰੋਸੇ ਦੀ ਉਡੀਕ**

ਚੰਡੀਗੜ੍ਹ- 1984 'ਚ ਦਿੱਲੀ ਵਿਖੇ ਹੋਏ ਸਿੱਖ ਕਤਲੇਆਮ 'ਚ ਕਾਂਗਰਸੀ ਆਗੂਆਂ ਦੀ ਭੂਮਿਕਾ ਨੂੰ ਲੈ ਕੇ ਕਰੀਬ ਇੱਕ ਦਰਜਨ ਹਿੰਦੂ ਵੀ ਗਵਾਹੀ ਲਈ ਤਿਆਰ ਹੋ ਗਏ ਹਨ। ਇਹ ਉਹ ਹਿੰਦੂ ਪਰਿਵਾਰ ਸਨ, ਜਿਨ੍ਹਾਂ ਦੇ ਘਰ-ਬਾਰ ਦੰਗਾਕਾਰੀਆਂ ਨੇ ਸਿੱਖ ਪਰਿਵਾਰਾਂ ਨੂੰ ਛੁਪਾਉਣ ਕਰਕੇ ਸਾੜ ਦਿੱਤੇ ਸਨ ਪਰ ਉਕਤ ਪਰਿਵਾਰ ਵੀ ਗਵਾਹੀ ਦੇਣ ਤੋਂ ਪਹਿਲਾਂ ਸੁਰੱਖਿਆ ਦੇ ਭਰੋਸੇ ਦੀ ਆਸ ਤੱਕ ਰਹੇ ਹਨ। ਪ੍ਰਾਪਤ ਜਾਣਕਾਰੀ ਅਨੁਸਾਰ, 23 ਵਰ੍ਹੇ ਲੰਘ ਜਾਣ ਤੋਂ ਬਾਅਦ 1984 ਦੇ ਦਿੱਲੀ ਵਿਖੇ ਵਾਪਰੇ ਸਿੱਖ ਕਤਲੇਆਮ ਦੇ ਪਹਿਲੇ ਗਵਾਹ ਗਿਆਨੀ ਸੁਰਿੰਦਰ ਸਿੰਘ ਵੱਲੋਂ ਹੀ ਇਸ ਸਬੰਧੀ ਗਵਾਹੀ ਦਿੱਤੀ ਗਈ ਹੈ ਕਿ ਦੰਗਾਕਾਰੀਆਂ ਦੀ ਅਗਵਾਈ ਕਾਂਗਰਸੀ ਆਗੂ ਜਗਦੀਸ਼ ਟਾਈਟਲਰ ਕਰ ਰਿਹਾ ਸੀ। ਸਿੱਖਜ਼ ਫਾਰ ਜਸਟਿਸ ਅਤੇ ਆਲ ਇੰਡੀਆ ਸਿੱਖ ਸਟੂਡੈਂਟ ਫੈਡਰੇਸ਼ਨ ਪੀਰ ਮੁਹੰਮਦ ਦੇ ਉੱਦਮ ਨਾਲ ਹੋਈ ਇਸ ਗਵਾਹੀ ਤੋਂ ਇਲਾਵਾ ਦੋਹਾਂ ਸਿੱਖ ਸੰਗਠਨਾਂ ਨੇ ਹੋਰ ਵੀ ਕਈ ਗਵਾਹ ਤਿਆਰ ਕੀਤੇ ਹਨ। ਪ੍ਰਾਪਤ ਜਾਣਕਾਰੀ ਅਨੁਸਾਰ ਹੁਣ ਤੱਕ ਦੋਹਾਂ ਸੰਗਠਨਾਂ ਨੇ ਇਸ ਕਤਲੇਆਮ ਸਬੰਧੀ ਸਿੱਖ ਪੀੜ੍ਹਤਾਂ ਨਾਲ ਹੀ ਸੰਪਰਕ ਕੀਤਾ ਸੀ ਤੇ 17 ਸਿੱਖ ਪੀੜਤ ਗਵਾਹ ਤਿਆਰ ਕਰਨ ਵਿੱਚ ਕਾਮਯਾਬ ਹੋਏ ਹਨ। ਇਸ ਦੇ ਨਾਲ ਹੀ ਦੋਹਾਂ ਸੰਗਠਨਾਂ ਨੇ ਕਈ ਪੀੜਤ ਹਿੰਦੂ ਪਰਿਵਾਰਾਂ ਨਾਲ ਸੰਪਰਕ ਕਰਕੇ 11 ਵਿਅਕਤੀਆਂ ਨੂੰ ਗਵਾਹੀਆਂ ਲਈ ਤਿਆਰ ਕੀਤਾ ਹੈ ਜੋ ਕਿ ਇਸ ਸਮੇਂ ਦਿੱਲੀ ਹੀ ਰਹਿੰਦੇ ਸਨ, ਪਰ ਉਨ੍ਹਾਂ ਦੇ ਪੰਜਾਬੀ ਹੋਣ ਕਰਕੇ ਅਤੇ ਦੰਗਾਕਾਰੀਆਂ ਤੋਂ ਸਿੱਖ ਪਰਿਵਾਰਾਂ ਨੂੰ ਛੁਪਾਉਣ ਲਈ ਉਨ੍ਹਾਂ ਦੇ ਵੀ ਘਰ-ਬਾਰ ਸਾੜ ਦਿੱਤੇ ਗਏ। ਪੀੜਤ ਉਕਤ ਪਰਿਵਾਰਾਂ 'ਚੋਂ ਇਸ ਵੇਲੇ ਚਾਰ ਪਰਿਵਾਰ ਦਿੱਲੀ ਹੀ ਰਹਿੰਦੇ ਹਨ, ਇੱਕ ਪਰਿਵਾਰ ਲੁਧਿਆਣਾ, ਇੱਕ ਮੋਹਾਲੀ ਵਿੱਚ ਹੈ, ਤਿੰਨ ਪਰਿਵਾਰ ਫਤਹਿਗੜ੍ਹ ਸਾਹਿਬ ਜ਼ਿਲ੍ਹੇ ਵਿੱਚ ਹਨ ਅਤੇ ਤਿੰਨ ਹੋਰ ਪਰਿਵਾਰ ਗਾਜ਼ੀਆਬਾਦ-ਦਿੱਲੀ ਹੱਦ ਲਾਗੇ ਇੰਦਰਾਪੁਰਮ ਵਿੱਚ ਰਹਿ ਰਹੇ ਹਨ।

ਦਿੱਲੀ ਦੇ ਲਾਜਪਤ ਨਗਰ ਲਾਗੇ ਇੱਕ ਆਸ਼ਰਮ ਕੋਲ ਰਹਿਣ ਵਾਲੇ ਦਿੱਲੀ ਦੇ ਇੱਕ ਸਿੱਖ ਕਾਂਗਰਸੀ ਆਗੂ ਵਿੱਕੀ ਤੇ ਉਸ ਦੇ ਪਰਿਵਾਰ ਨੂੰ ਖਤਮ ਕਰਨ ਲਈ ਦੰਗਾਕਾਰੀ ਪਿੱਛੇ ਪੈ ਗਏ ਸਨ ਤਾਂ ਇੱਕ ਪੰਜਾਬੀ ਹਿੰਦੂ ਪਰਿਵਾਰ ਨੇ ਉਕਤ ਮੈਂਬਰਾਂ ਨੂੰ ਆਪਣੇ ਘਰ ਦੇ ਦੀਵਾਨ 'ਚ ਬਣੇ ਬਕਸਿਆਂ 'ਚ ਲੁਕਾ ਕੇ ਬਚਾਇਆ ਸੀ, ਪਰ ਕਾਂਗਰਸੀ ਆਗੂਆਂ ਦੀ ਅਗਵਾਈ 'ਚ ਆਏ ਦੰਗਾਕਾਰੀਆਂ ਨੇ ਉਕਤ ਹਿੰਦੂ ਪਰਿਵਾਰ ਦੇ ਮੈਂਬਰਾਂ ਨੂੰ ਨਾ ਸਿਰਫ਼ ਗੰਭੀਰ ਸੱਟਾਂ ਮਾਰੀਆਂ ਸਨ, ਸਗੋਂ ਉਨ੍ਹਾਂ ਦਾ ਘਰ ਵੀ ਸਾੜ ਦਿੱਤਾ ਸੀ। ਸਿੱਖ ਸੰਗਠਨਾਂ ਵੱਲੋਂ ਲੱਭੇ ਗਏ ਹਿੰਦੂ ਪਰਿਵਾਰਾਂ ਵਿੱਚੋਂ ਇੱਕ ਅਜਿਹਾ ਪਰਿਵਾਰ ਵੀ ਹੈ, ਜਿਸ ਨੇ ਸਿੱਖ ਪਰਿਵਾਰ ਦੇ ਮੈਂਬਰਾਂ ਨੂੰ ਆਪਣੇ ਘਰ ਲੁਕਾਇਆ ਸੀ, ਪਰ ਦੰਗਾਕਾਰੀਆਂ ਨੇ ਘਰ 'ਚ ਦਾਖ਼ਲ ਹੋ ਕੇ ਪਰਿਵਾਰ ਦੇ ਮੈਂਬਰਾਂ ਸਾਹਮਣੇ ਸਿੱਖ ਮੈਂਬਰਾਂ ਨੂੰ ਜਿਉਂਦਾ ਸਾੜ ਦਿੱਤਾ ਸੀ। ਇਸ ਤਰ੍ਹਾਂ ਦੀਆਂ ਹੋਰ ਗਵਾਹੀਆਂ ਵੀ ਹਨ। ਗਵਾਹ ਹਿੰਦੂ ਪਰਿਵਾਰਾਂ 'ਚੋਂ ਇੱਕ ਪਰਿਵਾਰ ਮੁਹਾਲੀ 'ਚ ਹੈ, ਜੋ ਆਪਣੇ ਵਕੀਲ ਰਿਸ਼ਤੇਦਾਰ ਪਰਿਵਾਰ ਕੋਲ ਰਹਿ ਰਿਹਾ ਹੈ। ਫੈਡਰੇਸ਼ਨ ਆਗੂ ਸ: ਕਰਨੈਲ ਸਿੰਘ ਪੀਰ ਮੁਹੰਮਦ ਅਤੇ ਸ: ਜਰਨੈਲ ਸਿੰਘ ਗੋਰੀ ਨੇ ਦੱਸਿਆ ਕਿ ਉਨ੍ਹਾਂ ਨੇ ਉਕਤ ਹਿੰਦੂ ਪਰਿਵਾਰਾਂ ਨਾਲ ਵੀ ਵਿਸਥਾਰਪੂਰਵਕ ਗੱਲਬਾਤ ਕੀਤੀ ਹੈ। ਆਗੂਆਂ ਅਨੁਸਾਰ ਕਰੀਬ ਇੱਕ ਦਰਜਨ ਹਿੰਦੂ ਵਿਅਕਤੀ ਕਤਲੇਆਮ ਸਬੰਧੀ ਗਵਾਹੀਆਂ ਦੇਣ ਲਈ ਤਿਆਰ ਹਨ, ਪਰ ਕਾਂਗਰਸੀ ਆਗੂਆਂ ਦੇ ਪ੍ਰਭਾਵ ਕਾਰਨ ਉਕਤ ਮੈਂਬਰ ਸੁਰੱਖਿਆ ਦੇ ਭਰੋਸੇ ਦੀ ਉਡੀਕ ਵਿੱਚ ਹਨ।

### **ਸੰਸਦ 'ਚ ਜਾ ਕੇ ਮੌਨ ਧਾਰ ਲੈਂਦੇ ਨੇ ਅਕਾਲੀ**

ਚੰਡੀਗੜ੍ਹ- ਸ਼੍ਰੋਮਣੀ ਅਕਾਲੀ ਦਲ (ਬਾਦਲ) ਦੀ ਦੋਹਰੀ ਭੂਮਿਕਾ ਬਾਰੇ ਸੂਬੇ ਦੇ ਲੋਕਾਂ ਨੂੰ ਅਪਣੇ ਆਪ 'ਤੇ ਤਰਸ ਆਉਂਦਾ ਹੋਣਾ ਕਿ ਰਾਵਣ ਦੇ 11 ਮੂੰਹ ਤਾਂ ਸਮਝ ਆ ਗਏ ਸਨ ਪਰ ਅਕਾਲੀਆਂ ਦੇ ਦੋ ਚਿਹਰੇ ਸਮਝਣੇ ਔਖੇ ਹਨ। ਇੱਕ ਪਾਸੇ ਤਾਂ ਸੂਬੇ ਦੇ ਹਿਤਾਂ ਨੂੰ ਲੈ ਕੇ ਅਕਾਲੀਆਂ ਵੱਲੋਂ 26 ਫ਼ਰਵਰੀ ਨੂੰ ਦਿੱਲੀ ਵਿਖੇ ਇਨਸਾਫ਼ ਰੈਲੀ ਕੀਤੀ ਜਾ ਰਹੀ ਹੈ ਪਰ ਦੂਜੇ ਪਾਸੇ ਪਾਰਟੀ ਦੇ 8 ਲੋਕ ਸਭਾ ਮੈਂਬਰ ਪਿਛਲੇ ਕਰੀਬ 4 ਸਾਲ ਤੋਂ ਸੰਸਦ 'ਚ ਲੋਕਾਂ ਨਾਲ ਬੇਇਨਸਾਫ਼ੀ ਕਰਦੇ ਆ ਰਹੇ ਹਨ। ਪੰਜਾਬ ਦਾ ਸੁਪਰ ਮੁੱਖ ਮੰਤਰੀ ਸੁਖਬੀਰ ਸਿੰਘ ਬਾਦਲ ਵੀ ਅਪਣੀ ਜ਼ਿੰਮੇਵਾਰੀ ਤੋਂ ਭੱਜ ਨਹੀਂ ਸਕਦਾ। ਸੰਸਦ 'ਚ ਕੇਂਦਰ ਸਰਕਾਰ ਤੋਂ ਸਵਾਲ ਪੁੱਛਣ ਦੇ ਮਾਮਲੇ 'ਚ ਤਾਂ ਉਨ੍ਹਾਂ ਹੱਦ ਹੀ ਕਰ ਦਿੱਤੀ ਅਤੇ ਹੁਣ ਤੱਕ ਸਿਰਫ਼ 7 ਸਵਾਲ ਹੀ ਸੰਸਦ ਅੰਦਰ ਉਠਾਏ ਹਨ। ਅਕਾਲੀ-ਭਾਜਪਾ ਗਠਜੋੜ ਦੇ ਪੰਜਾਬ 'ਚੋਂ 11 ਸੰਸਦ ਮੈਂਬਰ ਹਨ। ਪੰਜਾਬ ਦੇ ਲੋਕਾਂ ਨੂੰ ਸ਼ਰਮਿੰਦਗੀ ਮਹਿਸੂਸ ਹੋਵੇਗੀ ਕਿ ਜਿਨ੍ਹਾਂ ਆਗੂਆਂ ਨੂੰ ਅਪਣੇ ਨੁਮਾਇੰਦੇ ਬਣਾ ਕੇ ਦਿੱਲੀ ਅਪਣੀ ਆਵਾਜ਼ ਬੁਲੰਦ ਕਰਨ ਲਈ ਭੇਜਿਆ ਸੀ,

ਉਨ੍ਹਾਂ ਦਾ ਮੂੰਹ ਬੰਦ ਹੀ ਰਿਹਾ। ਇਨ੍ਹਾਂ ਦੋਹਾਂ ਪਾਰਟੀਆਂ ਦੇ ਮੈਂਬਰਾਂ ਨੇ ਸਿਰਫ਼ 694 ਸਵਾਲ ਹੀ ਪੁੱਛੇ ਜਦ ਕਿ 14ਵੀਂ ਲੋਕ ਸਭਾ ਦੇ ਮੈਂਬਰਾਂ ਵਲੋਂ ਹੁਣ ਤੱਕ 50640 ਅਣਸਟਾਅਰਡ ਅਤੇ 5176 ਸਟਾਅਰਡ ਸਵਾਲ ਪੁੱਛੇ ਗਏ।

ਪਿਛਲੀਆਂ ਲੋਕ ਸਭਾ ਚੋਣਾਂ ਦੌਰਾਨ ਮਾਝੇ ਤੋਂ ਕਾਂਗਰਸੀ ਆਗੂ ਹਰਮਿੰਦਰ ਸਿੰਘ ਗਿੱਲ ਭਾਸ਼ਨ ਦੌਰਾਨ ਕਹਿੰਦੇ ਰਹੇ ਕਿ ਅਕਾਲੀਆਂ ਨੇ ਹਮੇਸ਼ਾ ਹੀ ਲੋਕ ਸਭਾ 'ਚ ਗੂੰਗੇ ਭਲਵਾਨ ਭੇਜੇ। ਉਸ ਸਮੇਂ ਸ. ਗਿੱਲ ਦਾ ਬਿਆਨ ਸਿਆਸੀ ਹਲਕਿਆਂ 'ਚ ਫੜਜੂਲ ਲੱਗਾ ਸੀ ਪਰ ਸੰਸਦ ਭਵਨ ਦੇ ਰੀਕਾਰਡ ਨੇ ਇਸ ਫੜਜੂਲ ਕਥਨ ਨਾਲ ਅਕਾਲੀਆਂ ਦੀ ਪੋਲ ਖੋਲ੍ਹ ਦਿਤੀ। ਪੰਜਾਬ ਦੇ ਸੰਸਦ ਮੈਂਬਰਾਂ ਨੇ ਸਵਾਲ ਤਾਂ ਕੀ ਪੁਛਣੇ ਸਨ ਬਲਕਿ ਪੂਰਕ ਸਵਾਲ ਵੀ ਨਹੀਂ ਪੁੱਛੇ। ਇੱਥੋਂ ਤੱਕ ਕਿ ਸਰਕਾਰੀ ਬਿੱਲ, ਪ੍ਰਾਈਵੇਟ ਮੈਂਬਰ ਬਿੱਲ ਅਤੇ ਹੋਰ ਮਤਿਆਂ ਦੌਰਾਨ ਹੋਈ ਬਹਿਸ ਵੇਲੇ ਵੀ ਉਨ੍ਹਾਂ ਅਪਣੀ ਜ਼ੁਬਾਨ ਨਹੀਂ ਖੋਲ੍ਹੀ। ਅਕਾਲੀ ਦਲ ਦਾ ਕਹਿਣਾ ਹੈ ਕਿ ਉਨ੍ਹਾਂ ਵਲੋਂ ਡਾਕਟਰ, ਵਕੀਲ ਅਤੇ ਅਧਿਆਪਕ ਲੋਕ ਸਭਾ ਲਈ ਭੇਜੇ ਗਏ ਹਨ ਪਰ ਇਨ੍ਹਾਂ ਪੜ੍ਹੇ ਲਿਖਿਆਂ ਦਾ ਕੀ ਫ਼ਾਇਦਾ, ਜੇ ਉਨ੍ਹਾਂ ਦਿੱਲੀ ਨੂੰ ਜਾਣ ਵੇਲੇ ਰਾਜਪੁਰਾ ਲੰਘਦਿਆਂ ਹੀ ਪੰਜਾਬ ਦੇ ਹਿਤਾਂ ਨੂੰ ਭੁੱਲ ਜਾਣਾ ਹੈ। ਸ਼੍ਰੋਮਣੀ ਅਕਾਲੀ ਦਲ ਦੇ ਮੌਜੂਦਾ ਪ੍ਰਧਾਨ ਅਤੇ ਸੰਸਦ ਮੈਂਬਰ ਸੁਖਬੀਰ ਸਿੰਘ ਬਾਦਲ ਦੀ ਗੱਲ ਕਰੀਏ ਤਾਂ ਉਨ੍ਹਾਂ 9 ਮਾਰਚ 2005 ਨੂੰ ਇੱਕ, 14 ਮਾਰਚ ਨੂੰ ਤਿੰਨ, 16, 22 ਅਤੇ 23 ਮਾਰਚ ਨੂੰ ਇੱਕ ਇੱਕ ਸਵਾਲ ਪੁੱਛੇ ਅਤੇ ਅਪਣਾ ਫ਼ਰਜ਼ ਪੂਰਾ ਕਰ ਲਿਆ। ਉਨ੍ਹਾਂ 7 ਸਵਾਲਾਂ ਤੋਂ ਇਲਾਵਾ ਜਾਂ ਤਾਂ ਚੁੱਪ ਦਾ ਦਾਨ ਬਖ਼ਸ਼ਣਾ ਹੀ ਠੀਕ ਸਮਝਿਆ ਜਾਂ ਉਹ ਸੰਸਦ ਤੋਂ ਗ਼ੈਰ ਹਾਜ਼ਰ ਹੀ ਰਹੇ।

ਯੂਥ ਅਕਾਲੀ ਦਲ ਦੇ 'ਬਜ਼ੁਰਗ' ਪ੍ਰਧਾਨ ਸ਼ਰਨਜੀਤ ਸਿੰਘ ਢਿੱਲੋਂ ਦੀ ਗੱਲ ਕਰੀਏ ਤਾਂ ਉਨ੍ਹਾਂ ਦਾ ਖ਼ਾਤਾ ਚਾਰੇ ਪਾਸਿਉਂ ਸਿਫ਼ਰ ਹੀ ਬੋਲ ਰਿਹਾ ਹੈ। ਸੀਨੀਅਰ ਅਕਾਲੀ ਆਗੂ ਸੁਖਦੇਵ ਸਿੰਘ ਢੀਂਡਸਾ ਨੇ ਅਕਾਲੀਆਂ ਦੀ ਲਾਜ ਬਚਾਉਣ ਦੀ ਕੋਸ਼ਿਸ਼ ਕੀਤੀ ਹੈ ਅਤੇ ਸ਼ਾਇਦ ਅਪਣਾ ਰੁਤਬਾ ਬਰਕਰਾਰ ਰੱਖਣ ਲਈ 113 ਸਵਾਲ ਪੁੱਛੇ ਅਤੇ ਦੋ ਸਰਕਾਰੀ ਬਿੱਲਾਂ 'ਚ ਵੀ ਭਾਗ ਲਿਆ। ਪਹਿਲੀ ਵਾਰ ਐਮ.ਪੀ. ਬਣੀ ਬੀਬੀ ਪਰਮਜੀਤ ਕੌਰ ਗੁਲਸ਼ਨ ਨੇ 21, ਡਾ. ਰਤਨ ਸਿੰਘ ਅਜਨਾਲਾ ਨੇ 38 ਅਤੇ ਸੁਖਦੇਵ ਸਿੰਘ ਲਿਬੜਾ ਨੇ 65 ਸਵਾਲ ਪੁੱਛੇ। ਕੁੱਲ ਮਿਲਾ ਕੇ ਅਕਾਲੀ ਮੈਂਬਰਾਂ ਦੀ ਕਾਰਵਾਈ ਇੱਕ ਫ਼ੀ ਸਦੀ ਹੀ ਰਹੀ। ਭਾਜਪਾ ਮੈਂਬਰਾਂ ਦੀ ਗੱਲ ਕਰੀਏ ਤਾਂ ਸਾਬਕਾ ਸੂਬਾ ਪ੍ਰਧਾਨ ਅਵਿਨਾਸ਼ ਰਾਏ ਖੰਨਾ ਨੇ 241 ਅਤੇ ਨਵਜੋਤ ਸਿੰਘ ਸਿੱਧੂ ਨੇ 211 ਸਵਾਲ ਪੁੱਛੇ ਕੇ ਅਪਣੀ ਅਹਿਮੀਅਤ 'ਚ ਵਾਧਾ ਕਰਨ ਦੀ ਕੋਸ਼ਿਸ਼ ਕੀਤੀ। ਗੁਰਦਾਸਪੁਰ ਤੋਂ ਭਾਜਪਾਈ ਹੀਰੋ ਵਿਨੋਦ ਖੰਨਾ ਲਗਾਤਾਰ ਤੀਜੀ ਵਾਰ ਐਮ.ਪੀ. ਬਣਾਏ ਗਏ ਹਨ ਪਰ ਹਲਕਾ ਵਾਸੀਆਂ ਦੇ ਨਾਲ ਨਾਲ ਸਮੁੱਚੇ ਪੰਜਾਬੀਆਂ ਦੇ ਵਿਸ਼ਵਾਸ ਨੂੰ ਤੋੜਿਆ ਹੈ। ਫਿਲਮਾਂ 'ਚ ਸਫ਼ਲ ਰਹੇ ਵਿਨੋਦ ਖੰਨਾ ਸੰਸਦ ਭਵਨ 'ਚ ਫ਼ਲਾਪ ਸਾਬਤ ਹੋਏ। ਉਨ੍ਹਾਂ ਸਿਰਫ਼ ਚਾਰ ਸਵਾਲਾਂ ਨਾਲ ਹੀ ਡੰਗ ਟਪਾ ਦਿੱਤਾ। ਦੋ ਕਾਂਗਰਸੀ ਸੰਸਦ ਮੈਂਬਰਾਂ ਦੀ ਕਾਰਗੁਜ਼ਾਰੀ ਵੀ ਸੰਤੁਸ਼ਟ ਨਹੀਂ ਰਹੀ। ਪਰਨੀਤ ਕੌਰ ਨੇ 7 ਅਤੇ ਰਾਣਾ ਗੁਰਜੀਤ ਸਿੰਘ ਨੇ ਸਿਰਫ਼ 8 ਸਵਾਲ ਹੀ ਕੀਤੇ। ਯੂ.ਪੀ.ਏ ਸਰਕਾਰ ਹੁਣ ਜਦ ਚੋਣਾਂ ਤੋਂ ਪਹਿਲਾਂ ਆਖ਼ਰੀ ਬਜਟ ਪੇਸ਼ ਕਰਨ ਜਾ ਰਹੀ ਹੈ ਤਾਂ ਪਹਿਲੇ ਬਜਟਾਂ 'ਚ ਪੰਜਾਬ ਦੇ ਇਨ੍ਹਾਂ ਆਗੂਆਂ ਨੇ ਜਿਹੜੇ ਰੰਗ ਲਾਏ ਹਨ ਉਹ ਸਭ ਨੂੰ ਪਤਾ ਲੱਗ ਗਏ ਹਨ।

ਸੁਖਬੀਰ ਸਿੰਘ ਬਾਦਲ ਨੇ ਆਪਣਾ ਕੱਦ ਰਾਸ਼ਟਰੀ ਪਧਰ 'ਤੇ ਉੱਚਾ ਕਰਨ ਲਈ 26 ਫ਼ਰਵਰੀ ਨੂੰ ਦਿੱਲੀ 'ਚ ਇਨਸਾਫ਼ ਰੈਲੀ ਕੀਤੀ ਪਰ ਪਿਛਲੇ ਚਾਰ ਸਾਲਾਂ ਤੋਂ ਜੋ ਪੰਜਾਬ ਦੇ ਲੋਕਾਂ ਨਾਲ ਬੇਇਨਸਾਫ਼ੀ ਕੀਤੀ ਗਈ, ਉਸ ਦਾ ਹਿਸਾਬ ਕਿਥੇ ਅਤੇ ਕਦੋਂ ਦਿਤਾ ਜਾਵੇਗਾ। ਕਿਲਾ ਰਾਏਪੁਰ ਤੋਂ ਕਾਂਗਰਸੀ ਵਿਧਾਇਕ ਜੱਸੀ ਖੰਗੂੜਾ ਦਾ ਕਹਿਣਾ ਹੈ ਕਿ ਅਕਾਲੀਆਂ ਦਾ ਕੰਮ ਹੰਝੂ ਵਹਾਉਣਾ ਹੈ। ਉਨ੍ਹਾਂ ਕਿਹਾ ਕਿ ਸੁਖਬੀਰ ਇੱਕ ਪਾਸੇ ਤਾਂ ਸੂਬੇ ਦੀ ਵਾਗਡੋਰ ਸੰਭਾਲਣ ਲਈ ਹੱਥ ਪੈਰ ਮਾਰ ਰਿਹਾ ਹੈ ਅਤੇ ਦੂਜੇ ਪਾਸੇ ਅਪਣੇ ਲੋਕ ਸਭਾ ਹਲਕੇ ਲਈ ਡੱਕਾ ਤੱਕ ਨਹੀਂ ਤੋੜਿਆ।

### **ਮਹਾਰਾਸ਼ਟਰ ਤੋਂ ਨਿਕਲੇ ਭਈਏ ਪੰਜਾਬ 'ਚ ਆਏ ਤਾਂ ਬਦਲ ਜਾਣਗੇ ਰਾਜਸੀ ਸਮੀਕਰਨ**

ਚੰਡੀਗੜ੍ਹ-ਮਹਾਰਾਸ਼ਟਰ ਨਵ ਨਿਰਮਾਣ ਸੈਨਾ ਵਲੋਂ ਉੱਤਰ ਭਾਰਤੀਆਂ ਅਤੇ ਖ਼ਾਸਕਾਰ ਉੱਤਰ ਪ੍ਰਦੇਸ਼ ਅਤੇ ਬਿਹਾਰ ਦੇ ਭਈਆਂ ਵਿਰੁਧ ਸ਼ੁਰੂ ਕੀਤੀ ਮੁਹਿੰਮ ਦਾ ਅਸਰ ਪੰਜਾਬ ਨੂੰ ਵੀ ਭੁਗਤਣਾ ਪੈ ਸਕਦਾ ਹੈ। ਮਹਾਰਾਸ਼ਟਰ ਤੋਂ ਧੜਾ-ਧੜ ਨਿਕਲ ਰਹੇ ਉੱਤਰ ਭਾਰਤੀ ਲੋਕਾਂ ਨੇ ਪੰਜਾਬ ਵੱਲ ਵਹੀਰਾਂ ਕਰ ਲਈਆਂ ਤਾਂ ਪੰਜਾਬ ਦੇ ਸ਼ਹਿਰੀ ਇਲਾਕਿਆਂ ਦਾ ਸਮੀਕਰਨ ਵਿਗੜਨ ਦਾ ਖ਼ਤਰਾ ਪੈਦਾ ਹੋ ਸਕਦਾ ਹੈ। ਮਹਾਰਾਸ਼ਟਰ ਨਵ ਨਿਰਮਾਣ ਸੈਨਾ ਦੇ ਪ੍ਰਧਾਨ ਰਾਜ ਠਾਕਰੇ ਅਤੇ ਸ਼ਿਵ ਸੈਨਾ ਪ੍ਰਮੁੱਖ ਬਾਲ ਠਾਕਰੇ ਵਲੋਂ ਮਹਾਰਾਸ਼ਟਰ ਵਿੱਚ ਰਹਿ ਰਹੇ 25 ਲੱਖ ਉੱਤਰ ਭਾਰਤੀਆਂ ਨੂੰ ਉਥੋਂ ਚਲੇ ਜਾਣ ਲਈ ਦਬਾਅ ਪਾਇਆ ਜਾ ਰਿਹਾ ਹੈ। ਅਜਿਹੀ ਸੰਭਾਵਨਾ ਤੋਂ ਇਨਕਾਰ ਨਹੀਂ ਕੀਤਾ ਜਾ ਸਕਦਾ ਕਿ ਮਹਾਰਾਸ਼ਟਰ ਰੋਟੀ-ਰੋਜ਼ੀ ਦੀ ਭਾਲ 'ਚ ਗਏ ਯੂ.ਪੀ. ਅਤੇ ਬਿਹਾਰ ਦੇ ਮਜ਼ਦੂਰ ਹੁਣ ਪੰਜਾਬ ਵੱਲ ਚਾਲੇ ਪਾ ਦੇਣ। ਮਹਾਰਾਸ਼ਟਰ ਤੋਂ ਬਾਅਦ ਪੰਜਾਬ ਹੀ ਅਜਿਹਾ ਸੂਬਾ ਹੈ ਜਿਥੇ ਭਈਆਂ ਲਈ ਰੁਜ਼ਗਾਰ ਦੀਆਂ ਸੰਭਾਵਨਾਵਾਂ ਹਨ ਅਤੇ ਹੁਣ ਤੱਕ ਭਈਆਂ ਵਿਰੋਧੀ ਕੋਈ ਆਮ ਨਫ਼ਰਤ ਵੀ ਨਹੀਂ ਹੈ ਹਾਲਾਂਕਿ ਖਾੜਕੂਵਾਦ ਦੌਰਾਨ ਸਤਲੁਜ-ਯਮੁਨਾ ਲਿੰਕ ਨਹਿਰ ਉੱਤੇ ਕੰਮ ਕਰਦੇ 40 ਤੋਂ ਵੱਧ ਭਈਆਂ ਨੂੰ ਗੋਲੀ ਮਾਰ ਦਿੱਤੀ ਗਈ ਸੀ ਅਤੇ ਉਸ ਮਗਰੋਂ ਪੰਜਾਬ ਵਿੱਚ ਮਜ਼ਦੂਰਾਂ ਦੀ ਭਾਰੀ ਕਮੀ ਹੋ ਗਈ ਸੀ। ਇਸ ਤੋਂ ਇਲਾਵਾ ਹਾਲ ਵਿੱਚ ਹੀ ਲੁਧਿਆਣੇ ਦੇ ਸ਼ਿੰਗਾਰ ਸਿਨੇਮਾਘਰ ਵਿੱਚ ਬੰਬ ਧਮਾਕਾ ਕਰ ਕੇ ਵੀ ਯੂ.ਪੀ. ਅਤੇ ਬਿਹਾਰ ਦੇ ਮਜ਼ਦੂਰਾਂ ਨੂੰ ਨਿਸ਼ਾਨਾ ਬਣਾਇਆ ਗਿਆ ਸੀ। ਪੰਜਾਬ ਦੇ ਕਈ ਪਿੰਡਾਂ ਵਿੱਚ ਕਈ ਥਾਈਂ 'ਭਈਏ ਭਜਾਉ ਪੰਜਾਬ ਬਚਾਉ' ਦੇ ਪੋਸਟਰ ਵੀ ਪਿਛਲੇ ਸਮੇਂ 'ਚ ਵੇਖਣ ਨੂੰ ਮਿਲਦੇ ਰਹਿੰਦੇ ਹਨ ਪਰ ਜਿਸ ਤਰਜ਼ 'ਤੇ ਮਹਾਰਾਸ਼ਟਰ ਵਿੱਚ ਭਈਆਂ ਵਿਰੁਧ ਜੇਹਾਦ

ਛੇੜਿਆ ਗਿਆ ਹੈ ਉਹ ਹਾਲੇ ਪੰਜਾਬ 'ਚ ਪ੍ਰਬਲ ਨਹੀਂ ਹੈ। ਇੱਕ ਅੰਦਾਜ਼ੇ ਅਨੁਸਾਰ ਪੰਜਾਬ ਵਿੱਚ ਇਸ ਸਮੇਂ ਲੱਗਭਗ 20 ਲੱਖ ਭਈਏ ਅਤੇ ਹੋਰ ਯੂ.ਪੀ. ਅਤੇ ਬਿਹਾਰ ਦੇ ਕਾਰੋਬਾਰੀ ਲੋਕ ਰਹਿ ਰਹੇ ਹਨ ਜਿਨ੍ਹਾਂ ਦਾ ਜਮਾਵਤਾ ਲੁਧਿਆਣਾ ਤੇ ਅੰਮ੍ਰਿਤਸਰ ਵਰਗੇ ਵੱਡੇ ਸ਼ਹਿਰਾਂ ਵਿੱਚ ਹੈ। ਇੱਕ ਅੰਦਾਜ਼ੇ ਅਨੁਸਾਰ ਇਸ ਸਮੇਂ ਇਕੱਲੇ ਲੁਧਿਆਣੇ ਵਿੱਚ ਹੀ ਲੱਗਭਗ 10 ਲੱਖ ਭਈਏ ਰੁਜ਼ਗਾਰ ਕਰ ਰਹੇ ਹਨ। ਲੁਧਿਆਣੇ ਦੇ ਘੱਟੋ ਘੱਟ ਦੋ ਵਿਧਾਨ ਸਭਾ ਹਲਕੇ ਅਤੇ ਪੂਰੇ ਪੰਜਾਬ 'ਚ ਲੱਗਭਗ 10 ਵਿਧਾਨ ਸਭਾ ਹਲਕੇ ਅਜਿਹੇ ਹਨ ਜਿਥੇ ਯੂ.ਪੀ. ਅਤੇ ਬਿਹਾਰ ਦੇ ਲੋਕ ਨਤੀਜਿਆਂ ਨੂੰ ਪ੍ਰਭਾਵਤ ਕਰਦੇ ਹਨ। ਇਥੋਂ ਤੱਕ ਕਿ ਲੁਧਿਆਣਾ (ਦਿਹਾਤੀ) ਵਿਧਾਨ ਸਭਾ ਸੀਟ ਜੋ ਕਦੇ ਸਿੱਖ ਬਹੁਗਿਣਤੀ ਸੀ ਹੁਣ ਸਿੱਖਾਂ ਹੱਥੋਂ ਖਿਸਕ ਰਹੀ ਹੈ। ਜਲੰਧਰ, ਅੰਮ੍ਰਿਤਸਰ, ਫਰਿਤਗੜ੍ਹ ਸਾਹਿਬ ਅਤੇ ਚੰਡੀਗੜ੍ਹ ਦੇ ਆਸ ਪਾਸ ਦੇ ਇਲਾਕੇ ਅਜਿਹੇ ਹਨ ਜਿਥੇ ਭਈਆਂ ਦਾ ਬੋਲਬਾਲਾ ਹੈ।

ਚੰਡੀਗੜ੍ਹ ਦੇ ਇੱਕਾ-ਦੁਕਾ ਪਿੰਡਾਂ ਵਿੱਚ ਤਾਂ ਹੁਣ ਭਈਏ ਸਰਪੰਚ ਵੀ ਬਣ ਗਏ ਹਨ ਭਾਵੇਂ ਭਈਆਂ ਦੀ ਆਮਦ ਨਾਲ ਹਾਲੇ ਪੇਂਡੂ ਇਲਾਕਿਆਂ ਉੱਤੇ ਏਨਾ ਅਸਰ ਨਹੀਂ ਪੈ ਰਿਹਾ ਪਰ ਸ਼ਹਿਰੀ ਇਲਾਕਿਆਂ, ਜਿਥੇ ਭਾਜਪਾ ਦਾ ਵਧ ਆਧਾਰ ਹੈ, ਵਿੱਚ ਰਾਜਨੀਤਕ ਸਮੀਕਰਨ ਵਿਗੜ ਜਾਵੇਗਾ। ਮਹਾਂਰਾਸ਼ਟਰ ਵਿੱਚ ਉੱਤਰ ਭਾਰਤੀਆਂ ਵਿਰੁੱਧ ਨਫ਼ਰਤ ਦਾ ਮੁੱਖ ਕਾਰਨ ਸਥਾਨਕ ਲੋਕਾਂ ਨੂੰ ਰੁਜ਼ਗਾਰ ਨਾ ਮਿਲਣਾ ਹੈ ਅਤੇ ਦੂਜਾ ਕਾਰਨ ਬਿਹਾਰ ਅਤੇ ਯੂ.ਪੀ. ਦੇ ਲੋਕਾਂ ਦਾ ਸਫ਼ਾਈ ਅਤੇ ਸਿਹਤ ਪ੍ਰਤੀ ਸੁਚੇਤ ਨਾ ਹੋਣਾ ਵੀ ਹੈ। ਪੰਜਾਬ ਸਿਹਤ ਵਿਭਾਗ ਦੇ ਸੂਤਰਾਂ ਅਨੁਸਾਰ ਤਪਦਿਕ (ਟੀ.ਬੀ.) ਦੀ ਬਿਮਾਰੀ ਪੰਜਾਬ ਵਿੱਚ ਤੇਜ਼ੀ ਨਾਲ ਫੈਲ ਰਹੀ ਹੈ ਅਤੇ ਹਰ 10 ਵਿੱਚੋਂ 9 ਮਰੀਜ਼ ਭਈਏ ਹੀ ਹਨ। ਇੱਕ ਅਧਿਕਾਰੀ ਨੇ ਦੱਸਿਆ ਕਿ ਟੀ.ਬੀ. ਦਾ ਇਲਾਜ ਮੁਫ਼ਤ ਹੈ ਪਰ ਲਗਾਤਾਰ ਸਮੇਂ ਲਈ ਲੈਣਾ ਪੈਂਦਾ ਹੈ ਪਰ ਭਈਏ ਰੁਜ਼ਗਾਰ ਕਾਰਨ ਆਪਣੇ ਇਲਾਕੇ ਬਦਲਦੇ ਰਹਿੰਦੇ ਹਨ ਅਤੇ ਹਾਲਾਤ ਹੋਰ ਵੀ ਘਾਤਕ ਹੋ ਰਹੇ ਹਨ। ਪੰਜਾਬ ਵਿੱਚ ਵਧ ਰਹੇ ਜ਼ੁਰਮਾਂ ਲਈ ਵੀ ਯੂ.ਪੀ. ਅਤੇ ਬਿਹਾਰ ਤੋਂ ਆਏ ਗਿਰੋਹਾਂ ਨੂੰ ਹੀ ਜ਼ਿੰਮੇਵਾਰ ਠਹਿਰਾਇਆ ਜਾਂਦਾ ਹੈ ਅਤੇ ਕਦੇ ਨਾ ਕਦੇ ਇਸ ਦਾ ਪ੍ਰਤੀਕਰਮ ਵੀ ਪੈਂਦਾ ਹੋ ਸਕਦਾ ਹੈ। ਪੰਜਾਬ ਵਿੱਚ ਬਾਹਰੋਂ ਆਏ ਲੋਕਾਂ ਦੀ ਜਨਗਣਨਾ ਦਾ ਕੋਈ ਰਿਕਾਰਡ ਨਹੀਂ ਹੈ ਅਤੇ ਨਾ ਹੀ ਉਨ੍ਹਾਂ 'ਤੇ ਰਾਸ਼ਨ ਕਾਰਡ, ਵੋਟ ਬਣਾਉਣ ਅਤੇ ਜ਼ਮੀਨ ਜਾਇਦਾਦ ਖ਼ੀਦਣ ਉੱਤੇ ਕੋਈ ਪਾਬੰਦੀ ਹੈ। ਹਾਲਾਂਕਿ ਬਾਕੀ ਸੂਬਿਆਂ ਵਿੱਚ ਅਜਿਹੀਆਂ ਪਾਬੰਦੀਆਂ ਹਨ। ਪੰਜਾਬ ਦੀਆਂ ਰਾਜਸੀ ਪਾਰਟੀਆਂ ਨੂੰ ਸਮੇਂ ਤੋਂ ਪਹਿਲਾਂ ਹੀ ਇਨ੍ਹਾਂ ਮਸਲਿਆਂ ਦਾ ਹੱਲ ਸੋਚਣਾ ਚਾਹੀਦਾ ਹੈ।

### ਜਗਰਾਉਂ ਨੇੜੇ ਰੇਲ ਹਾਦਸੇ 'ਚ ਛੇ ਮੌਤਾਂ

ਜਗਰਾਉਂ- ਇਥੋਂ ਦੇ ਲੰਡੇ ਫਾਟਕਾਂ ਵਜੋਂ ਮਸ਼ਹੂਰ ਮਨੁੱਖੀ ਰਹਿਤ ਰੇਲਵੇ ਕ੍ਰਾਸਿੰਗ ਤੇ ਰੇਲ ਗੱਡੀ ਅਤੇ ਮਾਰੂਤੀ ਕਾਰ ਦੇ ਹੋਏ ਦਰਦਨਾਕ ਹਾਦਸੇ 'ਚ ਤਿੰਨ ਬੱਚਿਆਂ ਅਤੇ ਦੋ ਔਰਤਾਂ ਸਮੇਤ ਕੁੱਲ 6 ਜਣਿਆਂ ਦੀ ਮੌਤ ਹੋ ਗਈ। ਇਨ੍ਹਾਂ 'ਚੋਂ ਚਾਰ ਕਾਰ ਸਵਾਰ ਤਾਂ ਮੌਕੇ ਤੇ ਹੀ ਦਮ ਤੋੜ ਗਏ ਜਦਕਿ ਦੋ ਹੋਰ ਗੰਭੀਰ ਫੱਟੜਾਂ ਨੇ ਹਸਪਤਾਲ ਲਿਜਾਂਦਿਆਂ ਰਸਤੇ 'ਚ ਦਮ ਤੋੜ ਦਿੱਤਾ। ਇਹ ਸਾਰੇ ਜਲਾਲਾਬਾਦ ਦੇ ਰਹਿਣ ਵਾਲੇ ਸਨ ਅਤੇ ਉਥੋਂ ਹੀ ਜਗਰਾਉਂ ਵਿਖੇ ਰੌਸ਼ਨੀ ਮੇਲਾ ਦੇਖਣ ਆਏ ਸਨ। ਮ੍ਰਿਤਕਾਂ 'ਚ ਸ਼ਾਮਲ ਔਰਤ ਦਾ ਪੇਕਾ ਸ਼ਹਿਰ ਜਗਰਾਉਂ ਹੀ ਹੈ ਅਤੇ ਉਹ ਜਲਾਲਾਬਾਦ ਵਿਖੇ ਵਿਆਹੀ ਹੋਈ ਸੀ।

ਜਾਣਕਾਰੀ ਮੁਤਾਬਕ ਸ਼ਾਮੀਂ ਅੱਠ ਵਜੇ ਤੋਂ ਪਹਿਲਾਂ ਨਵੀਂ ਦਾਣਾ ਮੰਡੀ ਦੇ ਪਿਛਲੇ ਪਾਸੇ ਸਥਿਤ ਇਸ ਮਨੁੱਖ ਰਹਿਤ ਰੇਲਵੇ ਕ੍ਰਾਸਿੰਗ ਤੋਂ ਜਦੋਂ ਮਾਰੂਤੀ ਕਾਰ ਪੀ.ਬੀ. 10 ਈ-0387 ਲੰਘ ਰਹੀ ਸੀ ਤਾਂ ਦੂਜੇ ਪਾਸਿਓਂ ਜਗਰਾਉਂ ਰੇਲਵੇ ਸਟੇਸ਼ਨ ਤੋਂ ਚੱਲੀ ਰੇਲ ਗੱਡੀ ਨਾਲ ਇਸ ਦਾ ਹਾਦਸਾ ਵਾਪਰ ਗਿਆ। ਰੇਲ ਗੱਡੀ ਲੁਧਿਆਣਾ ਤੋਂ ਫਿਰੋਜ਼ਪੁਰ ਜਾ ਰਹੀ ਸੀ ਅਤੇ ਹਾਦਸੇ ਤੋਂ ਕੁਝ ਮਿੰਟ ਪਹਿਲਾਂ ਹੀ ਜਗਰਾਉਂ ਰੇਲਵੇ ਸਟੇਸ਼ਨ ਤੋਂ ਨਿਕਲੀ ਸੀ। ਜਿਥੇ ਥਾਂ ਤੇ ਇਹ ਹਾਦਸਾ ਹੋਇਆ ਉੱਤੇ ਕੋਈ ਲਾਈਟ ਬਗੈਰਾ ਨਹੀਂ ਲੱਗੀ ਹੋਈ। ਜਾਣਕਾਰੀ ਮੁਤਾਬਕ ਕਾਰ ਨੂੰ ਬਿੰਦੂ (28 ਕੁ ਸਾਲਾ) ਨਾਂ ਦਾ ਵਿਅਕਤੀ ਚਲਾ ਰਿਹਾ ਸੀ ਅਤੇ ਉਸ 'ਚ ਉਸ ਦੀ ਪਤਨੀ ਕਮਲ ਪੁੱਤਰੀ ਬੁੱਧ ਰਾਮ ਵਾਸੀ ਅਗਵਾੜ ਲਧਾਈ ਜਗਰਾਉਂ ਵੀ ਨਾਲ ਬੈਠੀ ਸੀ। ਇਨ੍ਹਾਂ ਦੇ ਦੋ ਬੱਚੇ ਗੀਆ ਅਤੇ ਕਰਨ ਤੋਂ ਇਲਾਵਾ ਇੱਕ ਹੋਰ ਬੱਚਾ ਮੋਹਿਤ ਅਤੇ ਇੱਕ ਔਰਤ ਵੀ ਨਾਲ ਹੀ ਸਨ।

ਇਨ੍ਹਾਂ ਦੇ ਨਾਲ ਮਰਨ ਵਾਲੀ ਇਸ ਔਰਤ ਦੀ ਖਬਰ ਲਿਖੇ ਜਾਣ ਤੱਕ ਸ਼ਨਾਖਤ ਨਹੀਂ ਹੋਈ ਸੀ। ਗੀਆ ਅਤੇ ਕਰਨ ਦੋਵੇਂ ਬਿੰਦੂ-ਕਮਲ ਦੇ ਬੱਚੇ ਸਨ ਜਦਕਿ ਤੀਸਰੇ ਬੱਚੇ ਮੋਹਿਤ ਬਾਰੇ ਵੀ ਪਤਾ ਨਹੀਂ ਸੀ ਲੱਗਿਆ। ਦੱਸਿਆ ਜਾ ਰਿਹਾ ਸੀ ਕਿ ਉਹ ਤੇ ਅਣਪਛਾਤੀ ਔਰਤ ਰੌਸ਼ਨੀ ਮੇਲੇ ਕਰਕੇ ਬਿੰਦੂ ਹੋਰਨਾਂ ਦੇ ਨਾਲ ਹੀ ਜਲਾਲਾਬਾਦ ਤੋਂ ਆਏ ਹੋਣਗੇ। ਕਮਲ ਦੇ ਪੇਕੇ ਜਗਰਾਉਂ ਹੀ ਹਨ ਅਤੇ ਉਹ ਆਪਣੇ ਪਰਿਵਾਰ ਸਮੇਤ ਰੌਸ਼ਨੀ ਮੇਲੇ ਕਰਕੇ ਸ਼ਾਮੀਂ ਇਥੇ ਪਹੁੰਚ ਰਹੀ ਸੀ। ਇਨ੍ਹਾਂ 'ਚੋਂ ਚਾਰ ਸਵਾਰਾਂ ਦੀ ਤਾਂ ਮੌਕੇ ਤੇ ਹੀ ਮੌਤ ਹੋ ਗਈ ਜਦਕਿ ਇੱਕ ਔਰਤ ਅਤੇ ਬੱਚੇ ਨੇ ਹਸਪਤਾਲ ਲਿਜਾਂਦਿਆਂ ਦਮ ਤੋੜ ਦਿੱਤਾ ਕਿਉਂਕਿ ਉਹ ਗੰਭੀਰ ਰੂਪ 'ਚ ਫੱਟੜ ਸਨ। ਹਾਦਸੇ 'ਚ ਕਾਰ ਵੀ ਬੁਰੀ ਤਰ੍ਹਾਂ ਨੁਕਸਾਨੀ ਗਈ। ਪੁਲੀਸ ਅਤੇ ਆਮ ਲੋਕਾਂ ਨੇ ਮੌਕੇ ਤੇ ਪਹੁੰਚ ਕੇ ਫੱਟੜਾਂ ਨੂੰ ਤੁਰੰਤ ਹਸਪਤਾਲ ਪਹੁੰਚਾਉਣ ਦਾ ਯਤਨ ਕੀਤਾ ਪ੍ਰੰਤੂ ਕਿਸੇ ਦੀ ਜਾਨ ਬਚਾਈ ਨਹੀਂ ਜਾ ਸਕੀ। ਇਥੇ ਜ਼ਿਕਰਯੋਗ ਹੈ ਕਿ ਪਿੱਛੇ ਜਿਹੇ ਇਥੋਂ ਦਸ ਕਿਲੋਮੀਟਰ ਦੂਰ ਚੂੜਚੱਕ ਵਾਲੇ ਰੇਲਵੇ ਫਾਟਕਾਂ ਤੇ ਹੋਏ ਭਿਆਨਕ ਹਾਦਸੇ ਤੋਂ ਅਗਲੀ ਰਾਤ ਹੀ ਮਨੁੱਖ ਰਹਿਤ ਰੇਲਵੇ ਕ੍ਰਾਸਿੰਗ ਤੇ ਹਾਦਸਾ ਵਾਪਰਿਆ ਸੀ ਜਿਸ 'ਚ ਕਈ ਖਿਡਾਰੀ ਗੰਭੀਰ ਰੂਪ 'ਚ ਫੱਟੜ ਹੋ ਗਏ ਸਨ।



## ਪੰਜਾਬ ਵੱਲੋਂ ਰਾਜਸਥਾਨ ਨੂੰ ਵਾਧੂ ਪਾਣੀ ਦੇਣ ਤੋਂ ਨਾਂਹ

ਚੰਡੀਗੜ੍ਹ- ਰਾਜਸਥਾਨ ਦੀ ਮੁੱਖ ਮੰਤਰੀ ਸ਼੍ਰੀਮਤੀ ਵਸੁੰਦਰਾ ਰਾਜੇ ਵੱਲੋਂ ਸੂਬੇ ਵਿੱਚ ਸੋਕੇ ਦੇ ਹਾਲਾਤ ਕਾਰਨ ਪੰਜਾਬ ਤੋਂ 20 ਹਜ਼ਾਰ ਕਿਊਸਿਕ ਵਾਧੂ ਪਾਣੀ ਰਿਲੀਜ਼ ਕਰਨ ਦੀ ਮੰਗ ਨੂੰ ਪੰਜਾਬ ਸਰਕਾਰ ਵੱਲੋਂ ਠੁਕਰਾ ਦਿੱਤਾ ਗਿਆ ਹੈ। ਸ਼੍ਰੀਮਤੀ ਰਾਜੇ ਵੱਲੋਂ ਉਕਤ ਮੰਗ ਮੁੱਖ ਮੰਤਰੀ ਪੰਜਾਬ ਸ: ਪ੍ਰਕਾਸ਼ ਸਿੰਘ ਬਾਦਲ ਨੂੰ ਇੱਕ ਪੱਤਰ ਰਾਹੀਂ ਕੀਤੀ ਗਈ ਸੀ ਅਤੇ ਕਿਹਾ ਸੀ ਕਿ ਪਾਣੀ ਰਾਜ ਦੇ ਉਸ ਹਿੱਸੇ ਵਿੱਚ ਦਿੱਤਾ ਜਾਵੇ, ਜੋ ਉਹ ਤਕਨੀਕੀ ਕਾਰਨਾਂ ਕਰਕੇ ਪ੍ਰਾਪਤ ਕਰਨ ਵਿੱਚ ਅਸਮਰਥ ਹੈ। ਰਾਜਸਥਾਨ, ਜਿਸ ਦਾ ਪੰਜਾਬ ਦੇ ਦਰਿਆਈ ਪਾਣੀਆਂ ਵਿੱਚੋਂ 8.60 ਮਿਲੀਅਨ ਏਕੜ ਫੁੱਟ ਪਾਣੀ ਦਾ ਹਿੱਸਾ ਨਿਰਧਾਰਤ ਹੋਇਆ ਸੀ, ਨਹਿਰਾਂ ਅਤੇ ਸਿੰਜਾਈ ਸਹੂਲਤਾਂ ਦੀ ਕਮੀ ਕਾਰਨ 8 ਮਿਲੀਅਨ ਏਕੜ ਫੁੱਟ ਪਾਣੀ ਪ੍ਰਾਪਤ ਕਰ ਰਿਹਾ ਹੈ। ਪਰੰਤੂ ਪੰਜਾਬ ਸਰਕਾਰ ਵੱਲੋਂ ਆਪਣੇ ਜਵਾਬ ਵਿੱਚ ਸਪੱਸ਼ਟ ਕੀਤਾ ਗਿਆ ਹੈ ਕਿ ਬਾਰਿਸ਼ਾਂ ਦੀ ਕਮੀ ਅਤੇ ਮੌਸਮ ਦੀ ਤਬਦੀਲੀ ਕਾਰਨ ਰਾਜ ਦੇ ਦਰਿਆਈ ਪਾਣੀਆਂ ਦੀ ਪ੍ਰਾਪਤੀ ਵਿੱਚ ਮਿੱਥੇ ਅਨੁਮਾਨਾਂ ਤੋਂ 16 ਤੋਂ 17 ਪ੍ਰਤੀਸ਼ਤ ਤੱਕ ਕਮੀ ਆ ਗਈ ਹੈ, ਜਿਸ ਕਾਰਨ ਪੰਜਾਬ ਨੂੰ ਉਸ ਦੇ ਹਿੱਸੇ ਦਾ 4.50 ਮਿਲੀਅਨ ਏਕੜ ਫੁੱਟ ਪਾਣੀ ਵੀ ਨਹੀਂ ਮਿਲ ਰਿਹਾ। ਪੰਜਾਬ ਦੇ ਸਿੰਜਾਈ ਵਿਭਾਗ ਵੱਲੋਂ ਇਹ ਵੀ ਇਤਰਾਜ਼ ਉਠਾਇਆ ਗਿਆ ਹੈ ਕਿ ਹਰੀਕੇ ਪੱਤਣ ਤੋਂ ਰਾਜਸਥਾਨ ਦੀ ਸਰਹੱਦ ਤੱਕ ਦਾ ਰਾਜਸਥਾਨ ਕਨਾਲ ਦਾ ਰੱਖ ਰਖਾਵ ਭਾਵੇਂ ਪੰਜਾਬ ਕੋਲ ਹੈ, ਪਰੰਤੂ ਇਸ ਦਾ ਖਰਚ ਰਾਜਸਥਾਨ ਵੱਲੋਂ ਦਿੱਤਾ ਜਾਂਦਾ ਹੈ, ਪਰੰਤੂ ਮਗਰਲੇ ਸਾਲਾਂ ਦੌਰਾਨ ਰਾਜਸਥਾਨ ਸਰਕਾਰ ਵੱਲੋਂ ਲੋੜੀਂਦੇ ਫੰਡਜ਼ ਰਿਲੀਜ਼ ਨਾ ਹੋਣ ਕਾਰਨ ਇਸ ਨਹਿਰ ਦੀ ਹਾਲਤ ਕਾਫੀ ਖ਼ਸਤਾ ਹੋ ਗਈ ਹੈ ਅਤੇ ਇਹ ਆਪਣੀ ਸਮਰੱਥਾ ਅਨੁਸਾਰ ਪਾਣੀ ਲਿਜਾਣ ਦੀ ਵੀ ਸਥਿਤੀ ਵਿੱਚ ਨਹੀਂ ਹੈ। ਮੁੱਖ ਮੰਤਰੀ ਪੰਜਾਬ ਜੋ ਕਿ ਇਕ ਗਵਾਂਢੀ ਭਾਜਪਾ ਮੁੱਖ ਮੰਤਰੀ ਦੀ ਚੋਣਾਂ ਦੇ ਸਾਲ ਦੌਰਾਨ ਮਦਦ ਕਰਨ ਦੇ ਇਛੁੱਕ ਸਨ, ਵੱਲੋਂ ਇਸ ਫ਼ੈਸਲੇ ਕਾਰਨ ਰਾਜ ਦੀਆਂ ਸਿੰਜਾਈ ਸਹੂਲਤਾਂ ਵਿੱਚ ਆਉਣ ਵਾਲੀ ਕਮੀ ਅਤੇ ਇਸ ਦੇ ਕਿਸਾਨੀ ਵੱਲੋਂ ਹੋਣ ਵਾਲੇ ਸੰਭਾਵਤ ਵਿਰੋਧ ਨੂੰ ਮੁੱਖ ਰੱਖ ਕੇ ਉਕਤ ਫ਼ੈਸਲਾ ਲਿਆ। ਰਾਜਸਥਾਨ ਸਰਕਾਰ ਵੱਲੋਂ ਆਪਣੀ ਇਸ ਮੰਗ ਦੀ ਪੈਰਵੀ ਲਈ ਭੇਜੇ ਗਏ ਇੱਕ ਸੀਨੀਅਰ ਚੀਫ਼ ਇੰਜੀਨੀਅਰ ਸ਼੍ਰੀ ਨੌਇਟਾ ਨੂੰ ਵੀ ਪੰਜਾਬ ਸਰਕਾਰ ਵੱਲੋਂ ਨਹਿਰੀ ਪਾਣੀ ਦੀਆਂ ਮੌਜੂਦਾ ਔਕੜਾਂ ਕਾਰਨ ਵਾਧੂ ਪਾਣੀ ਨਾ ਦੇ ਸਕਣ ਦੀ ਆਪਣੀ ਅਸਮਰਥਤਾ ਸਪੱਸ਼ਟ ਕਰ ਦਿੱਤੀ ਗਈ ਹੈ। ਵਰਣਨਯੋਗ ਹੈ ਕਿ ਰਾਜਸਥਾਨ ਨੂੰ ਦਰਿਆਈ ਪਾਣੀ ਰਿਲੀਜ਼ ਕਰਨ ਦਾ ਕੰਟਰੋਲ ਪੰਜਾਬ ਸਰਕਾਰ ਦੇ ਅਧਿਕਾਰ ਹੇਠ ਹੈ।

## ਭਾਜਪਾ ਵਿਧਾਇਕ ਦੇ ਪੁੱਤਰ ਵੱਲੋਂ ਥਾਣੇ 'ਚ ਸ਼ਰ੍ਹੇਆਮ ਗੁੰਡਾਗਰਦੀ

ਲੁਧਿਆਣਾ- ਦੋ ਧਿਰਾਂ 'ਚ ਪੈਸੇ ਦੇ ਲੈਣ-ਦੇਣ ਨੂੰ ਲੈ ਕੇ ਹੋਏ ਝਗੜੇ ਦੌਰਾਨ ਇੱਕ ਧਿਰ ਦੀ ਹਮਾਇਤ 'ਤੇ ਆਏ ਭਾਜਪਾ ਵਿਧਾਇਕ ਦੇ ਪੁੱਤਰ ਵੱਲੋਂ ਥਾਣੇ 'ਚ ਮਹਿਲਾ ਆਈ. ਪੀ. ਐਸ. ਪੁਲਿਸ ਅਧਿਕਾਰੀ ਦੀ ਹਾਜ਼ਰੀ 'ਚ ਕਥਿਤ ਤੌਰ 'ਤੇ ਗੁੰਡਾਗਰਦੀ ਕਰਨ ਦਾ ਮਾਮਲਾ ਸਾਹਮਣੇ ਆਇਆ ਹੈ। ਭਾਜਪਾ ਆਗੂ ਸ਼੍ਰੀ ਹਰੀਸ਼ ਬੇਦੀ ਦੇ ਵਿਧਾਇਕ ਬਨਣ ਤੋਂ ਬਾਅਦ ਉਸ ਦੇ ਪੁੱਤਰਾਂ ਵੱਲੋਂ ਕਥਿਤ ਤੌਰ 'ਤੇ ਗੁੰਡਾਗਰਦੀ ਕਾਰਨ ਉਹ ਕਾਫੀ ਸਮੇਂ ਤੋਂ ਚਰਚਾ 'ਚ ਹਨ ਪਰ ਉਸ ਵੱਲੋਂ ਕਥਿਤ ਗੁੰਡਾਗਰਦੀ ਦੀ ਉਸ ਵਕਤ ਹੱਦ ਹੋ ਗਈ ਜਦੋਂ ਵਿਧਾਇਕ ਬੇਦੀ ਦੇ ਲੜਕਿਆਂ ਨੇ ਪੁਲਿਸ ਡਿਵੀਜ਼ਨ ਨੰਬਰ-5 'ਚ ਮਹਿਲਾ ਅਧਿਕਾਰੀ ਦੀ ਹਾਜ਼ਰੀ 'ਚ ਅਜਿਹੀ ਸ਼ਬਦਾਵਲੀ ਵਰਤੀ ਜਿਸ ਨੂੰ ਆਮ ਵਿਅਕਤੀ ਵੀ ਸੁਣਨ ਲੱਗਾ ਸ਼ਰਮ ਮਹਿਸੂਸ ਕਰਦਾ ਹੈ। ਘਟਨਾ ਇਸ ਤਰ੍ਹਾਂ ਦੱਸੀ ਜਾਂਦੀ ਹੈ ਕਿ ਅਗਰ ਨਗਰ 'ਚ ਰਹਿਣ ਵਾਲੇ ਸੌਰਵ ਕੁਮਾਰ ਨੇ ਵਪਾਰ ਦੇ ਮਾਮਲੇ 'ਚ ਇੱਕ ਵਿਅਕਤੀ ਕੋਲੋਂ ਰੁਪਏ ਲੈਣੇ ਸਨ ਪਰ ਉਹ ਵਿਅਕਤੀ ਉਸ ਦੇ ਪੈਸੇ ਨਹੀਂ ਸੀ ਦੇ ਰਿਹਾ। ਪੈਸੇ ਦੇ ਇਸ ਲੈਣ-ਦੇਣ ਨੂੰ ਲੈ ਕੇ ਦੋਵਾਂ ਧਿਰਾਂ ਵਿਚਾਲੇ ਤਕਰਾਰ ਹੋ ਗਿਆ। ਇਸ ਦੌਰਾਨ ਪੈਸੇ ਦੇਣ ਵਾਲੇ ਵਿਅਕਤੀ ਦੀ ਹਮਾਇਤ 'ਤੇ ਭਾਜਪਾ ਵਿਧਾਇਕ ਦਾ ਪੁੱਤਰ ਹਨੀ ਬੇਦੀ ਆ ਗਿਆ ਤੇ ਮਾਮਲਾ ਥਾਣੇ ਤੱਕ ਪਹੁੰਚ ਗਿਆ। ਜਦੋਂ ਪੁਲਿਸ ਨੇ ਦੋਵਾਂ ਧਿਰਾਂ ਨੂੰ ਥਾਣੇ ਬੁਲਾਇਆ ਤਾਂ ਵਿਧਾਇਕ ਦੇ ਪੁੱਤਰ ਹਨੀ ਬੇਦੀ ਨਾਲ ਆਏ ਕੁਝ ਸਮਰਥਕਾਂ ਨੇ ਸੌਰਵ ਕੁਮਾਰ ਨਾਲ ਥਾਣੇ ਅੰਦਰ ਹੀ ਗਾਲੀ-ਗਲੋਚ ਸ਼ੁਰੂ ਕਰ ਦਿੱਤਾ। ਇਸ ਦੀ ਸੂਚਨਾ ਜਦੋਂ ਪੱਤਰਕਾਰਾਂ ਨੂੰ ਲੱਗੀ ਤਾਂ ਉਹ ਵੀ ਥਾਣਾ ਡਿਵੀਜ਼ਨ ਨੰਬਰ-5 'ਚ ਪਹੁੰਚ ਗਏ। ਕਵਰੇਜ ਕਰਨ ਗਏ ਪੱਤਰਕਾਰਾਂ ਨਾਲ ਜਦੋਂ ਭਾਜਪਾ ਵਿਧਾਇਕ ਦੇ ਪੁੱਤਰ ਤੇ ਆਪਣੇ-ਆਪ ਨੂੰ ਪ੍ਰਧਾਨ ਮੰਤਰੀ ਡਾ. ਮਨਮੋਹਣ ਸਿੰਘ ਦਾ ਰਿਸ਼ਤੇਦਾਰ ਦੱਸਣ ਵਾਲੇ ਇੱਕ ਨੌਜਵਾਨ ਨੇ ਦੁਰਵਿਹਾਰ ਕੀਤਾ ਤਾਂ ਪੱਤਰਕਾਰ ਭੜਕ ਪਏ ਜਦਕਿ ਪੁਲਿਸ ਮੁਕ ਦਰਸ਼ਕ ਬਣੀ ਰਹੀ। ਪੱਤਰਕਾਰਾਂ ਵੱਲੋਂ ਉਸੇ ਵਕਤ ਇਹ ਸਾਰਾ ਮਾਮਲਾ ਡੀ. ਆਈ. ਜੀ. ਸ਼੍ਰੀ ਈਸ਼ਵਰ ਸਿੰਘ ਤੇ ਜ਼ਿਲ੍ਹਾ ਪੁਲਿਸ ਮੁਖੀ ਸ਼੍ਰੀ ਆਰ. ਕੇ. ਜੈਸਵਾਲ ਦੇ ਧਿਆਨ 'ਚ ਲਿਆਂਦਾ ਤਾਂ ਉਨ੍ਹਾਂ ਥਾਣਾ ਪੁਲਿਸ ਨੂੰ ਗੁੰਡਾਗਰਦੀ ਕਰਨ ਵਾਲੇ ਅਨਸਰਾਂ ਸਖ਼ਤੀ ਨਾਲ ਪੇਸ਼ ਆਉਣ ਦੀ ਹਦਾਇਤ ਕੀਤੀ ਜਿਸ 'ਤੇ ਵਿਧਾਇਕ ਪੁੱਤਰ ਤੇ ਉਸ ਦੇ ਸਾਥੀ ਨਰਮ ਪੈ ਗਏ। ਬਾਅਦ 'ਚ ਵਿਧਾਇਕ ਦੇ ਪੁੱਤਰ ਦੀ ਸ਼ਹਿ 'ਤੇ ਉਕਤ ਵਿਅਕਤੀ ਵੱਲੋਂ ਸੌਰਵ ਕੁਮਾਰ ਖਿਲਾਫ ਕਥਿਤ ਤੌਰ 'ਤੇ ਦਿੱਤੀ ਝੂਠੀ ਦਰਖਾਸਤ ਵਾਪਸ ਲੈ ਲਈ ਗਈ ਤਾਂ ਸਾਰਾ ਮਾਮਲਾ ਸ਼ਾਂਤ ਹੋ ਗਿਆ। ਇਸ ਦੌਰਾਨ ਪ੍ਰਦੇਸ਼ ਭਾਜਪਾ ਦੇ ਪ੍ਰਧਾਨ ਪ੍ਰੋ. ਰਾਜੇਂਦਰ ਭੰਡਾਰੀ ਨੇ ਇਸ ਮਾਮਲੇ ਨੂੰ ਗੰਭੀਰਤਾ ਨਾਲ ਲੈਂਦਿਆਂ ਕਿਹਾ ਹੈ ਕਿ ਉਹ ਹੁਣ ਦਿੱਲੀ ਜਾ ਰਹੇ ਹਨ ਤੇ ਵਾਪਸ ਆਉਣ 'ਤੇ ਇਸ ਸਾਰੇ ਮਾਮਲੇ ਦੀ ਆਪਣੇ ਤੌਰ 'ਤੇ ਜਾਂਚ ਕਰਵਾਉਣਗੇ।